


رهائے ھیرن کاٹ

(جلد چوٹون)



تحقيق و تصنيف

داکٹر نبی بخش بلوچ

رہاں ہیرن کاں

(جلد چوٹون)



Gul Hayat Institute



نیو فیلڈس پبلیکیشنس

تندو ولی محمد، حیدرآباد، سندھ

2003ع



نيو فيلڊس پبليڪيشنس جو ڪتاب نمبر ۾ سئو ائيتاليھ
ڇپائيندڙ

ٽنڊو ولي محمد، حيدرآباد، سنڌ.

ذڪي پرنٽنگ پريس، ڪراچي.

احسان علي لغاري

جون 2003 ع

ڇپيندڙ

ڪمپوزنگ

پهريون ايڊيشن

80/- روپيا

قيمت

(مصنف جا حق ۽ واسطا قائم)

REHAN HERAN KHAN. (Vol: IV) Written by: Dr. N.B. BALOCH. Published by New Fields Publications, Tando Wali Mohammad, Hyderabad Sindh, Pakistan. First Edition June 2003. Price Per Copy Rs. 80/-
Book No. 248

عنوانن جي فهرست

صفحا

۰۴ - ۰۲

۱۰ - ۰۵

۱۴ - ۱۱

۶۳ - ۱۵

۲۰ - ۱۸

۲۲ - ۲۰

۲۷ - ۲۳

۳۸ - ۲۷

۴۰ - ۳۸

۴۲ - ۴۰

۵۱ - ۴۲

۵۳ - ۵۱

۵۸ - ۵۴

۶۰ - ۵۸

۶۳ - ۶۱

۷۴ - ۶۴

۸۳ - ۷۵

۸۶ - ۸۴

۱۰۲ - ۸۷

۱۰۴ - ۱۰۳

۱۰۸ - ۱۰۵

۱۱۰ - ۱۰۹

۱۱۲ - ۱۱۱

۲۷ - ۱۱۳

۵۳ - ۱۲۸

۱۵۰

۱۵۱

۱۵۲

- رانور

- گجو

- سنگراسي

۱۳۲

۱۳۵

۱۳۹

- لاشاري

- دل

- چانگ

● مهاڳ

● تاريخ

● آزادي جا علمبردار

● سنڌ جو آسمان

- نحس تارا ۽ وهم وسوسا

- نڪت ۽ تارا

- اهي تارا جن تي نالا آهن

- چار مکيه تارا: قطب، ايت، صبح تارو، سانجهي تارو

- ڪٽ

- ويڄون يا پتون

- پوک ۽ مينهن جا ٽي مکيه نڪت: ڪٽي يا ڪٽيون، ٿيڙو، لڏا

- ڪٽي، ٿيڙو، لڏي مطابق مينهن جي مند

- حيرت جهڙيون ڳالهيون

- اسان جي ڄاڻ ۽ علم ۾ اضافو

- چنڊر: زمين ۽ آسمان جو سينگار

● ويا سي وينجهار

● غازي فقير سيال

● ظرافت ۽ خوش طبعي

● سنڌ جا شهر: نصرپور ۽ اگهر ڪوٽ

● مست وتايو

● سنڌ جون جڙيون ٻوٽيون

● نواب غيبي خان جي ڪچهري

● سنڌ ۾ پاڻي جي پيئس ۽ آس

● جاوا سوماطرا جو سفر

● سنڌ جا قبिला



Gul Hayat Institute

مهاڳ

هي رهاڻ هيرن کاڻ آهي. پنجاهن سالن واري دور (۲۰۰۰-۱۹۵۰ع) ۾ سنڌ جي سڃاڻپ ۽ سڳوڙن سان ڳوٺن شهرن، واهڻن وسين ۾ رس رهاڻيون ٿيون جن جو هيءَ مواد يادگار آهي. ڪن پيارن ترغيب ڏني ته آءُ پنهنجي سوانح عمري لکان؛ ڪنهن حد تائين هي منهنجي سوانح عمري آهي.

هن ذخيري ۾ شامل ڳالهيون سڀ نيون آهن، ۽ گهڻيون سڀ نه اڳ لکيل آهن ۽ نه ڇپيل. هنن ڳالهين کي رهاڻ واري رنگ ۾ بيان ڪيو ويو آهي ۽ پڙهندڙن کي مخاطب ٿي ڳالهايو ويو آهي. ڳالهه مان ڳالهه نڪرندي ۽ پڙهندڙ کي ڪيئي ڳالهيون ٻڌايون وينديون ۽ ڪيئي نيون معنائون وهجيون وينديون. غور سان پڙهڻ ۽ پرجهڻ وارن لاءِ هن ذخيري ۾ سنڌ جي ماڻهن ۽ راجن جي رهڻي ڪهڻي، ڳالهه ٻولهه، سرت سمجهه، دانائي دروانديشي، خوشي خوشطبعي، ۽ شعر ادب جا من موهيندڙ مثال موجود آهن.

هن ذخيري ۾ ڪي ڳالهيون اهڙيون آهن. جيڪي راقم گهڻو اڳ جدا جدا موقعن تي جدا جدا ڪچهرين ۾ ٻڌيون. ٿي سگهي ٿو ته ڪي صحيح نموني سان نه ٻڌايون ويون هجن يا نه سمجهيون ويون هجن، ۽ جيئن ته اهي هڪ وڏي وقفي کان پوءِ هت بيان ٿيون آهن انهيءَ ڪري ڪي پوريون ياد به نه رهيون هجن. پڙهندڙ مهربانن کي گذارش آهي ته جيڪڏهن کين ڪا وڌيڪ صحيح صورتحال معلوم ٿئي ته پنهنجي پيار ۽ پاڻوهه سان دوستي ڪن.

هي اڻ کٽ خزانو آهي جيڪو ڪنهن حد تائين منهنجي لکيل يادداشتن ۾ موجود آهي پر گهڻي حد تائين منهنجي ياگيرين ۾ محفوظ آهي. وقت ۽ فراغت آهر، ان کي قسطن وار شايع ڪرڻ جو ارادو آهي. پهرين ٽن جلدن جي اشاعت بعد هي 'رهاڻ هيرن کاڻ' جو چوٿون جلد آهي جيڪو شايع ٿي رهيو آهي.

هي سلسلو، سنڌ جي مختلف موضوعن، سنڌ جي عوامي جذبن احساسن، ڳڻڻ ۽ ڳالهين جو آئينو آهي جنن اڳتي هلي اهو معلوم ٿئي ته ويهين صدي (۽ پڻ ان کان اڳ) ۾ سنڌ جي عام زندگيءَ جا ڪهڙا نقش نشان هئا ۽ ڳالهين ڳڻڻ جا ڪهڙا خاص عنوان هئا.

هن جلد ۾ 'سنڌ جو آسمان' هڪ خاص تحقيقي نوعيت جو موضوع آهي جنهن لاءِ سنڌ جي سڃاڻن، هارين ۽ مالدارن کان سالن جا سال پڇائون ڪري چنڊر، تارن، ستارن بابت سندن بيان قلمبند ڪيا ويا آهن. ان سان گڏ مون پاڻ نڪتن ۽ تارن کي سالن کان وٺي پئي جانچيو آهي ۽ جدا جدا تاريخن تي پنهنجي انهن جانچن کي قلمبند ڪيو آهي. انهيءَ جانچ مان ڪي حيرت جهڙيون ڳالهيون معلوم ٿيون جن کي تفصيل سان لکيو ويو آهي. قرآن شريف ۾ 'خُسن' ۽ 'ڪُنس' ستارن ڏانهن ڌيان ڇڪايل آهي جيڪي مٿي اڀري وري پوئتي هٽي هيٺ لهي وڃن ٿا. اها حقيقت جنن مون کي معلوم ٿي تڏهن هر ذوق واري کي به تارن کي ڏسڻ جانچڻ سان معلوم ٿي سگهي ٿي. مون کي وڏي حيرت ٿي جڏهن ڏٺو ته هڪ روشن تارو اسر جو اڀري ٿو ۽ وقت گذرڻ سان مٿي چڙهندو اچي ٿو؛ چڙهي چڙهي وري پوئتي هٽڻ شروع ڪري ٿو ۽ لهي وڃي ٿو. سانجهي جو تارو ڏٺو ته الهندي طرفان مٿي چڙهيو ۽ ڪن ڏينهن بعد وري هيٺ ٿيندو لهي ويو. ٻه تارا هڪ ٻئي پٺيان اڀرندي طرفان چڙهيا پر پريون تارو اڳئين کان اڳتي وڌي ويو.

تارن ستارن جو وڏو جهان آهي جنهن تي رات جو نظر پوي ٿي. عام طرح اها ڳالهه ته ڏينهن جو پري تائين نظر پوي ٿي پر رات جو اونڌاهي ۾ ويجهي تائين به ڏسي نٿو سگهجي. اها زمين جي ڳالهه آهي: مٿي آسمان ڏي انسان جي نظر هزارن ڪوهن تائين پوي ٿي.

هن جلد ۾ ٻيو خاص موضوع 'سنڌ جي شهرن جي تاريخ' آهي. ان سلسلي ۾، مثال طور، شهر نصرپور جي تاريخي آثارن، حڪيمن طبيبن،

شاعرن، مسجدين، مزارن، محلن ۽ گهرائن بابت مختصر ڄاڻ ڏني وئي آهي. اميد ته اڳتي ڪي سڄاڻ انهن کي وڌيڪ تفصيل سان بيان ڪندا. اهڙي طرح سنڌ جي ٻين شهرن جون به تاريخون لکيون وينديون. ڳوٺن جي تاريخ لکڻ جي شرعيات ٿي چڪي آهي.

هن جلد ۾، پوئين جلدن کان هلندڙ خاص موضوع ’سنڌ جي قبيلن جي تاريخ‘ کي وڌايو ويو آهي ۽ لاشاري، دل، چانگ، مگريا، رانور، گجو، سنگراسي، ڏهوت ۽ مرڙاڻي قبيلن جي روايتن ۽ نسب نامن کي آندو ويو آهي. ٻيا موضوع به نوان ۽ معنيٰ وارا آهن. آخر ۾، جاوا سوماترا جو سفرنامو ڏنو ويو آهي جنهن ۾ انڊونيشيا جي تاريخ ۽ تمدن تي روشني پوي ٿي.

خادم العلم

نبي بخش

علامہ آءِ. آءِ. قاضي چيئر

سنڌ يونيورسٽي، حيدرآباد، سنڌ

۱۵-فبروري ۲۰۰۳ع

Gul Hayat Institute



Gul Hayat Institute

تاريخ

● مخدوم جهانيان، سلطان فيروز شاه ۽ سمن ڄامن جي وچ ۾ صلح ڪرايو جلال الحق والدين ابو عبدالهسين بن كبيرالدين احمد بن سيد جلال الملة والدين سرخ بخاري، جيڪو 'مخدوم جهانيان جهان گشت' جي نالي سان مشهور ٿيو، سو سنه ۷۰۷ هجري ۾ ڄائو. سندس وڏو ڏاڏو جلال الدين سرخ بخاري بخارا مان بکر ۾ آيو ۽ پوءِ بکر مان ملتان ۾ آيو. مخدوم جهانيان ستن سالن جو هو جو اُچ جي بزرگ شيخ جمالي خندان جي مجلس ۾ شرڪت ڪيائين. پنهنجي والد ماجد ۽ مخدوم بهاء الدين زڪريا جي پوتي ابو الفتح رڪن الدين جي هٿ تي بيعت ڪيائين. ملفوظات ۾ چوي ٿو ته: پاڻ مڪه شريف مان بکر ۾ آيو ته ماڻهو کيس ملڻ آيا. اروڙ جي هڪ بزرگ جي ذڪر ۽ ان بعد فرمائي ٿو ته: 'سلطان محمد بن تغلق مون کي شيخ الاسلام مقرر ڪيو.' سنه ۷۶۴ھ ۾، سلطان فيروز شاه ۽ (سمن ڄامن مان) "ڄام (انر) ۽ ٻانڀڻيه" جو صلح ڪرايائين (سيد صباح الدين، بزم صوفيه، اعظم بگڙهه ۱۹۴۹ع). سندس ڪن پٽن سيد شمس، سيد ماه، سيد صدرالدين، سيد ناصر الدين - جون قبرون (سکر لڳ) بکر واري ٻيٽ ۾ آهن (ملفوظات الدر المنظوم). بابو تاج الدين بکري سندس وڏن خليفن مان هو. (وڌيڪ لاءِ ڏسو ڊاڪٽر رياض الاسلام جو تحقيقي مقالو، اسلامڪ ڪلچر، حيدرآباد دکن).

● ڄام نظام الدين جي وفات بعد پٽن ۾ نفاق

ڄام نظام الدين (عرف ڄام ندو) سنڌ جي سمن حڪمرانن ۾ سڀني کان وڏو اولي العزم ۽ بيدار مغز حڪمران هو ۽ صحيح معنيٰ ۾ سلطان هو. هن سنڌ ۾ رهندڙ سڀني قبيلن ۾ حب الوطني جو جذبو پيدا ڪيو. لاشاري قبيلي جي معزز نوجوان دريا خان جي تربيت ڪري ان کي پنهنجو پٽيلو ڪيائين، سڀه سالار

بنايائين ۽ ”خان الاعظم“ جو خطاب ڏنائين. خان دريا خان جي اڳواڻي ۾ سنڌ جا بلوچ قبيلن سلطان تان ۽ سنڌ تان سر گهروڻ لڳا. سنڌ جي فوجي طاقت مضبوط ٿي، ارغونن کي شڪست آئي ۽ سبي جو قلعو فتح ٿيو. پر حالات جي ستم ظريفي جو سلطان ڄام نظام الدين جي قداور شخصيت جي پيٽ ۾ ڪانئس پوءِ سندس پٽ ڄامڙا ثابت ٿيا. ٺٽي جي مؤرخ محمد صالح ولد ملا زڪريا پنهنجي ڪتاب ”معارف الاتوار في بيان فضائل سيد الابرار ائمه الاظهار و احوال قطب المختار“ ۾ جيڪو هن سنه ۱۱۴۰ھ ۾ پيلاري بزرگ سيد حسين عرف شاهه مراد شيرازي (۱۳ ربيع الاول ۸۳۱-۱۲ ربيع الاول ۸۹۳ھ) جي سوانح بابت لکيو، ڄام عالي مقام مرحوم جي پٽن جي نا اتفاقي تي روشني وڌي آهي. ٻئي ڪنهن به ڪتاب ۾ اهو تفصيل موجود ناهي. لکي ٿو ته:

’ڄام ندي، شاهه مراد جي فرزند سيد منصور جي خلافت ۾ سنه ۹۱۴ھ ۾ وفات ڪئي. ڄام مٽڪور کي ٻه پٽ هئا: هڪ صلاح الدين ۽ ٻيو فيروز. جنهن وقت ڄام (ندي) جو جنازو (ٺٽي جي) شهر کان ٻاهر اڳتي مقام ڏانهن کنيو پئي هليا تڏهن وات تي ٻنهي پيارن ۾ بادشاهي بابت پاڻ ۾ بحث پئي ٿيو تان جو مقام تي پهتا. جنازي نماز لاءِ (وڏي جي بجاءِ ساڳئي وقت) ٻنهي سيد منصور کي نماز پڙهائڻ جي اجازت ڏني. مدفون کان فارغ ٿي جڏهن سڀ شهر ۾ آيا ته علماء، فضلاء، فقراء ۽ رعايا سڀني گڏجي صلاح الدين کي بادشاهي جي بشارت ڏني ۽ هن کي ڏينهن حڪومت ڪئي. بعد ۾ ڄام (مرحوم) جو ٻيو پٽ فيروز، سيد منصور جي خدمت ۾ حاضر ٿيو ته کيس ان صورت ۾ (ائين چئي) بادشاهي جي بشارت ڏنائين ته: ”اوهان کي محمد صلي الله عليه وسلم طرفان خلافت جي خلعت پهراڻي اٿن ۽ تو تي لازم آهي ته عدل انصاف ڪرين، خلق کي پاڻ ڏانهن راضي ڪرين. تنهنجي بادشاهي لاءِ تيرهن سالن جو حڪم نبي صادر ٿيو آهي.“ (پوءِ صلاح الدين به خدمت ۾

حاضر ٿيو جنهن کي احمد آباد (گجرات) جي حڪمراني جو حڪم ڏيئي
رخصت ڪيائون.

هن بيان مان لڳي ٿو ته عالمن، فاضلن، درويشن ۽ رعيت سيد
منصور جي پيڻ کان سواءِ صلاح الدين کي حڪومت جي مبارڪ ڏني، جنهن
جو رد عمل اهو ٿيو جو سيد موصوف فيروز کي حڪومت جي بشارت ڏني. سنڌ
جي تاريخ جو هي هڪ وڏو حادثو آهي.

ميان نصير محمد جي والده ۽ گهر واريون

تاريخ: ۲۸ مارچ ۱۹۹۶ع تي ميان نصير محمد جي ڳاڙهي واري مسجد ۽ ميان
نصير محمد جي مقام کي ڏٺوسون ۽ معلوم ٿيو ته: ميان نصير محمد جي
مسجد واري ماڳ جي ٻاهران ڪوٽ هو. ڏکڻ طرف وارن ٻن برج جا نشان
ڏٺاسون. ميان نصير محمد جي مقام ۾، سندس مزار لڳ، سائين (مياڻ) جو
مقام آهي، جنهن ۾ ميان نصير محمد جي والده ۽ ٻه گهرواريون مدفون آهن.
گهر وارين جو قبرون هڪ ٻئي کي ويجهو گڏ ۽ والده جي اوڀر طرف ڪجهه وڌي
تي آهي. فقير اها سڃاڻپ ڪرائي. والده واري تربت پٿر جي ۽ ٻاهران ڪٿڙو.
سيراندي کان خوشخط ڪلمو ۽ پيراندي خالي، نالو ڪونهي. سنگتراش پٿر
جي ٻنهي پاسي آيتون. گهر وارين جون قبرون اهڙيون سهڻيون سنگتراش
جهڙيون مڪلي تي. سيراندين کان ڪلمان ۽ پيراندين کان نالا هيٺين طرح:

۱- تاريخ وفات مرحوم بي بي بهائتي

يڪ هزار ويڪ صـ دويساره

(۱۱۱۱ هـ)

۲- تاريخ وفات مرحوم بي بي جادو

يڪ هزار ويڪ صـ وچهارده

(۱۱۱۴ هـ)

● ميان نورمحمد جي دور ۾ نادر شاهه جو حملو

نادر شاهه جي حملي بابت ٻن قلمي ڪتابن ۾ حوالا نظر مان گذريا:

۱- ذره نادره، مصنف محمد قلي ابن حافظ خواجه بخش، سال تصنيف ۱۲۳۲ھ.

هي قلمي ڪتاب پشاور ميوزم ۾ مطالعي هيٺ آيو. ان ۾ عبارت:

’ڪابل ۾ پهچڻ بعد نادرشاهه کي پوري تحقيق سان معلوم ٿيو ته خدا يار خان (ميان نورمحمد) مخالفت ۾ آهي. نادرشاهه دير ه جات طرفان شڪار پور پهتو. (اشاري طور ائين ڄاڻايل ته) خدا يار خان ۽ نادرشاهه جي وچ ۾ ڪي ڳالهيون (غالباً وزير جان محمد ڏاهري اتي اچي مليو ۽ ڳالهيون ٿيون). خدا يار خان سنتو دريا اُڪري وڃي عمر ڪوٽ ۾ پناهه ورتي. (درياءُ اڪرڻ مان گمان ٿئي ٿو ته ميان نورمحمد خدا آباد ۾ هو جتان هو عمرڪوٽ ڏي روانو ٿيو). نادرشاهه به درياءُ اڪري پٺيان پيو ۽ وڃي عمرڪوٽ جي قلعي وٽ پهتو. ميان نورمحمد گرفتار ٿيو ۽ قلعي ۾ جيڪي خزانو لڪايل هئا سي نادرشاهه هٿ ڪيا. (ميان نورمحمد خزانو پاڻ سان کنيا هئا ۽ پويان فصلن ۽ ٻين ذخيرن کي ساڙيائين ته جئن نادرشاهه کي ڪجهه به هٿ نه اچي. اهي ئي خزانو هئا جيڪي عمرڪوٽ جي قلعي مان نادرشاهه کي هٿ آيا). ميان نورمحمد فرمانبرداري قبول ڪئي ۽ نادرشاهه کي تحفا پيش ڪيائين. (نادرشاهه به پنهنجي طرفان تحفو ڏنو جنهن جي وضاحت هن طرح):

’از: نمت حضرت شاهشاهي نيز از خيار فواكه يعني خربوزه که دران اوقات نو باوه از بلخ آورده بودند یک هندکه عبارت دويست شتر باشد بارگيري و برائي سرکار بادشاهه ذيجاها اهدا شد‘

۲- نادرنامه: هي مثنوي ’شاهنامه‘ وانگر خدا يار خان عباسي (ميان نورمحمد؟) ٽن سالن جي محنت بعد ۱۱۵۵ھ ۾ لکي پوري ڪئي. سنه ۱۹۳۱ع هن ڪتاب جو هڪ قلمي نسخو هڪ سنڌي صاحب لاهور ۾ چوڏهن ٻين ڪتابن سان گڏ سٺ روپين ۾ پروفيسر محمد شفيع کي ڏنو. جيڪڏهن مثنوي

نادر نامه، ميان نورمحمد پاڻ تصنيف ڪئي ته پوءِ اهو ڪتاب نادر شاهه جي حملي بابت نهايت قيمتي ماخذ آهي. مٿيون احوال ڪتاب جي وڪري جو مون ڳولي لڌو، پر افسوس جو ڪتاب کي ڳولي لهڻ لاءِ وقت نه مليو.

● ميان نورمحمد جا سپه سالار

’تاريخ‘ نامه نغز‘ موجب ميان نورمحمد جا سپه سالار ٺوهڻا: مير ڄام نڊو، مير بهرام خان، مير چاڪر خان، مير شاهو خان، شاهه بهارو، مراد ڪليري، بلاول، خيرو ۽ ڪمال. پھريان ٽيئي پائر مير شهداد خان جا پٽ هئا ۽ مير شاهو خان سندس پيءُ يا سوت هو.

● بکر تي افغانن جو قبضو

ان جو ذڪر وڏي مير جان الله شاهه روهڙي واري پنهنجي هڪ ڊگهي مخمس ۾ ڪيو آهي ته:

بڪھر چون اجارہ ڪرد افغان
بيداد ڪشيد سر پڪيوان
برهم زده شد چهار ارکان
ديهات خراب و شهر ويران
اشراف دارد دلش پريشان

● ٽالپرن جي دور ۾ افغاني لشڪر جا حملا ۽ سائن مقابلو

ٽالپرن جي شروع واري دور ۾ جنگ هلاڻي ۾ شڪست کان پوءِ به ميان عبدالنبي لالچون ڏيئي افغاني لشڪر سنڌ تي چاڙهي آيو. ڪابلي افغانن سکر تي قبضو ڪيو، پر مير رستم خان حملو ڪري سنه ۱۲۴۰ھ ۾ به کين بي دخل ڪيو. انگريزن جي سياسي چال ۽ سندن تڪ تي شاهه شجاع افغان لشڪر وٺي آيو. ٻاهرئين حملي وقت دستور موجب حيدرآباد، خيرپور ۽ ميرپور جي ميرن متفق طور شاهه شجاع جي اڳرائي ڪي منهن ڏنو. سنڌ جي لشڪر مان ڪي نالي وارا سپه سالار ۽ ٻيا شهيد ٿيا پر افغاني لشڪر سکر کان اڳتي وڌي نه سگهيو. ٻه

مقابلا ٿيا ۽ ٻنهي ۾ افغاني لشڪر ميدان ڇڏي پوئتي هٽيو. پھريون مقابلو اربع ڏينھن ويھين تاريخ شعبان ۱۲۴۹ھ ۾ ٿيو. افغان لشڪر جو سپه سالار آخوند زادو الھداد هو. هن مقابلي ۾ سنڌ جي لشڪر مان ٽي سپه سالار ۽ ٻيا سپاهي شهيد ٿيا. اهي سپه سالار هئا عالم خان مري، چاڪر خان جسڪاڻي ۽ رحيم خان کوسو.

— ٻي جنگ هفتو پوءِ اربع ڏينھن ۲۷ شعبان ۱۲۴۹ھ تي ٿي جيڪا ’کرڙي واري جنگ‘ جي نالي سان مشهور آهي. ان ۾ افغاني سپه سالار سمندر خان هو. سنڌ جي طرفان خيرپور جو غلام مرتضيٰ شاهه ۽ حيدرآباد جو سيد كاظم شاهه سپه سالار هئا. هن جنگ ۾ افغاني لشڪر کي شڪست آئي جو وري ٽيو ڀيرو جنگ لاءِ ميدان ۾ نه آيا. هن جنگ ۾ غلام مرتضيٰ شاهه، كاظم شاهه، جهان خان مري، دريا خان نظاماڻي ۽ بهادر خدمتگار شهيد ٿيا.



Gul Hayat Institute



Gul Hayat Institute

آزادي جا علمبردار

[اتر سنڌ ۾ خانڳڙهه (جيڪب آباد) طرف بلوچن ۱۸۵۷ع ۾ انگريزن خلاف هٿيار کنيا. اهو واقعو مشهور آهي ۽ ان بابت ڪجهه نه ڪجهه لکيو ويو آهي. راقم کي هيٺيون بيان مرحوم مير شاهنواز خان شاهلڻائي جمالي ٻڌايو جنهن پنهنجي والد مير علي نواز خان کان ٻڌو. مير علي نواز خان ۽ دلمراد خان کوسو (۱۸۵۷ع واري وڏي دلمراد خان جو پوتو) دوست هئا جنهن کان به مير علي نواز خان کي حقيقتون معلوم ٿيون. انهي ڪري هي بيان جيڪو ۱۹۷۵ع ۾ قلمبند ڪيو ويو جيتوڻيڪ مختصر آهي مگر تاريخي اهميت وارو آهي - نبي بخش]

۱۸۴۳ع ۾ سنڌ تي انگريزن جي قبضي بعد، ملڪ جي ماڻهن کي آن مڃاڻ خاطر چارلس نيپيئر جي جابرانه حڪمن ۽ قانونن ۽ خاص طرح اتر سنڌ جي جان جيڪب جي فوجي ڪارواين سببان، ۱۸۵۷ع ۾ هيٺ ڪراچي ۾ توڙي اتر سنڌ ۾ بغاوتون شروع ٿيون. خانڳڙهه (جيڪب آباد) کان ۳۶ ميل اتر شاهپور تائين ماڻهن ۾ انگريزن جي خلاف تاءُ هو ڇاڪاڻ جو جيڪب فوجي قانون لڳائي ڪلر ڪلايو ماڻهن کي هڪ ڪنڊي جي وٽ ۾ ڦاسين تي پئي لٽڪايو. اها ڪنڊي شهر کان ٽي چار ميل اولهه طرف بينل هئي جتي ٽي چار رستا اچي ملندا هئا ۽ وڏو چوسل هو، اها ڪنڊي پوءِ 'جيڪب جي ڪنڊي' سڏجڻ لڳي.

چار اڳواڻ هئا جن انگريزن کي تڙي ڪڍڻ لاءِ جنگ جو فيصلو ڪيو ۽ شاهپور کي مرڪز بنايو.

۱- سيد عنايت شاهه بن اشرف شاهه عرف اچن شاهه، عيسائي بخاري وينل شاهپور تعلقو ڇٽ.

۲- شير محمد عمرائي، پاڙو تنگيائي، وينل مڇوئي تعلقو ڇٽ (۱۹۷۵ع ۾ سندس اولاد مان قادر داد).

۳. ملگزار جهڪرائي، وينل ڳوٺ لنڊا لڳ شاهپور (۱۹۷۵ع ۾ سندس اولاد

مان محمود ۽ شير علي).

۴. دلمراد خان کوسو، پاڙو چٽائي، وينل بهادر پور، تعلقو ٺل (۱۹۷۵ع ۾ سندس اولاد مان سندس پٽ بهادر خان جي چئن پٽن جو اولاد: انهن مان وڏو پٽ دلمراد خان وڏي همت وارو هو. (هندن، اوسته محمد جي وڏي عالم عبدالوهاب جي پٽ ابوالحسن کي قتل ڪيو. مولوي عبدالوهاب وڏي علم ۽ عزت وارو هو ايتري قدر جو جڏهن فارغ تحصيل ٿيو ته مولانا محمود الحسن ديوبندي سنڌ ڏيندي مٿس پنهنجي پگ رکي هئي. دلمراد خان هندنجي اڳرائي جو جواب ڏنو ۽ سندن ست ماڻهو ماريائيا. انهي ڪري گرفتار ٿيو ۽ سر شفيع کي هڪ لک روپيه ڏيئي وڪيل ڪيائين ۽ آخر آزاد ٿيو. مير علي نواز خان شاهليائي جمالي انهي معاملي ۾ سائنس مددگار هو).

جيڪب انهن خلاف فوج موڪلي جنهن کي شڪست آئي. شاهپور کان اتر شيراني علائقي واري جنگ مشهور آهي. ان ۾ هڪ فوج جو ڪمانڊر ۽ ٻه ٻيا انگريز مارجي ويا. انهن جون قبرون شاهپور ۾ آهن (سيد مير محمد شاهه جي بنگي کان اوڀر، ڇت واري نئين جي اولاهين ڪنڌيءَ تي). ان بعد ٻي فوج چڙهائي ڪئي ۽ عنايت شاهه کان سواءِ ٻيا ٽيئي اڳواڻ گرفتار ٿيا. جيڪب فوجي عدالت ۾ ڪيس هلايو ۽ ماڻهن ۾ هراس ۽ هيبت پکيڙڻ لاءِ چئني تي سخت سزائون رکيون: (۱) عنايت شاهه کي توب جي منهن ۾ ڏيڻ جو فيصلو ڪيائين، (۲) شير محمد عمرائي کي 'جيڪب جي ڪنڌي' ۾ ڦاسي ڏنائين، (۳) مگلاڙا جڪراڻي کي قتل ڪرايائين، (۴) دلمراد خان کي ڪاري پاڻي جي سزا ڏنائين.

عنايت شاهه جي گرفتاري لاءِ جيڪب پاڻ فوج وٺي شاهپور تي چڙهائي ڪئي. عنايت شاهه ان وقت موجود ڪونه هو ۽ بگٽين جي ملڪ ۾ ويٺل هو. سندس پٽ اڄن شاهه ۽ پير شاه موجود هئا جن تي جيڪب سختي ڪئي ۽ عنايت شاهه جي گرفتاري لاءِ ڪيمپ هڻي ويٺو. جنهن تي سخي درمحمد

جمالي (پاڪستان جي موجوده وزير اعظم ظفرالله خان جمالي وارن جو وڏو) ۽ غلام محمد ولد مير محمد جمالي رات ئي رات گهوڙين تي چڙهي خان قلات وٽ پاڳ ۾ پهتا ۽ خان محراب خان کي چيائون ته: اسان جي مرشد تي سختي آهي، تون جيڪب سان ڳالهائ. خان قلات پيرجان کي جيڪو خان طرفان خانڳڙهه ۾ نائب هو ڏياري موڪليو ۽ جيڪب ڏانهن پيغام موڪليائين ته: عنايت شاهه کي ڪابه سزا نه ڏني وڃي ۽ مٿس جيڪو به جرمانو هوندو سو آءٌ پري ڏيندس. جيڪب اها ڳالهه نه مڃي ۽ چيائين ته سزا اڳ ملي چڪي آهي سو کيس سزا ڏينداسون.

هڪ روايت موجب شاهپور ۾ جيڪب جي ڪيل سختي سببان عنايت شاهه آيو ۽ جيڪب مٿس توب تياري ڪرائي پر ڪنهن خرابي سببان توب نه ڇڏي. ٻي روايت موجب عنايت شاهه پيش نه پيو ۽ جيڪب دل شڪستو ٿي پوئتي موٽيو. ان کان اڳ اندران حويليءَ مان وڏي ڀلاري بزرگ بيبي شهرناز جيڪب کي چواڻي موڪليو ته: تنهنجي لاءِ چڱو ائين آهي جو پوئتي موٽي وڃ ۽ دير ڪندين ته تنهنجو لاش خانڳڙهه ويندو. پوءِ اچن شاهه ۽ پير شاهه کي ڇڏيائين. جيڪب رات جو خواب ۾ ڏٺو ته: سيد حسن شاهه (عنايت شاهه وارن جو وڏو) جي قبي مان بلهه جو آلو اڏاڻو جيڪو اچي سندس تنبوءَ کي لڳو. صبح جو چيائين ته: ”پير پادري نه مار ڏالا.“ ڳالهه ائين مشهور آهي، پر جيڪب کي ڪو چرڪ پيو يا بگڙين جي فوج سان گڏ عنايت شاهه جي حملي جو ڊپ لڳو، يا بيمار ٿيو، سو ڪيمپ ڪڍي ڪري پوئتي روانو ٿيو. خانڳڙهه (جيڪب آباد) کان ۱۱ ميل اتر ”چئن پٽي“ جي قديم قبرستان وٽ پهتو جو پيٽ ۾ وٽ پيس. اتان روانو ٿيو ۽ گهوڙي تي سوار هو جو مٿو، ۽ سندس لاش خانڳڙهه آندائون ۽ اتي پوريائون. انگريزن پوءِ خانڳڙهه جو نالو مٽائي جيڪب آباد رکيو. جيڪب کانپوءِ ماربيدر ۽ ان کان پوءِ ٻيو انگريز فوجي آفيسر آيو جن جڪراڻي، بگئي، پنگر، کوسن ۽ ٻين قومن جا سوين ماڻهو مارايا.

عنایت شاھ سلامت رهيو ۽ وفات بعد کيس سيد حسن شاھ جي مقام ۾ رکيائون جتي سندس تربت حسن شاھ جي قبي کان اتر طرف آهي. راقم هن آزادي جي علمبردار جي تربت مير شاهنواز شاهليائي سان گڏجي وڃي ڏٺي. سندس پڙ پوٽي سائين ايجن شاھ (بن عنایت شاھ بن ايجن شاھ بن عنایت شاھ) سان راقم جي نیازمندي هئي. وڏي حوصلي ۽ همت وارو هو. پاڻ ميزبان هو جو جيڪب آباد ۾ سندس بنگلي تي مون، پنهنجي دوست محمد اسماعيل نون سان گڏ، سگهڙن سان ڪچهريون ڪيون.

انگريزن جيڪب آباد ۾ جيڪب جي قبر کي يادگار طور پڪو ڪيو ۽ ان کي مان ڏيڻ لڳا. اهو جه مائٽو به پوءِ جيڪب جي قبر تي مڃتا ٿيڻ باسڻ لڳا. پاڪستان جي قائم ٿيڻ کان پوءِ، پنجاب وارن به شهرن تان انگريزن جا نالا مٽائي ڇڏيا پر سنڌ ۾ جيڪب آباد جو نالو قائم رهيو، حالانڪ اهو جيڪب جي قبضي کان اڳ جو شهر خانڳڙھ هو جنهن کي انگريزن جي دور ۾ بدلائي جيڪب آباد ڪيائون. جيڪب جي عزت ۽ عظمت هن پوئين ويجهي دور تائين قائم رکي وئي. انگريز مصنف لنمبرڪ به ڪتاب لکي نپيئر ۽ جيڪب کي ساراهيو. ڪن سنڌ مان به سندس ساراهه جا ڍڪ پئي پريا آهن. ٿورو اڳ سنڌ جو گورنر سومرو صاحب جڏهن جيڪب آباد ويو ته اخبارن جي لکڻ موجب پھريائين جيڪب جي قبر تي ويو.

Gul Hayat Institute

سنڌ جو آسمان

منهنجي مهربان ۽ مشهور شاعر فيض احمد فيض، سندس خيال جي اوج سان، سنڌ جي زمين کي پنهنجو آسمان بنايو:

فيض اوج خيال سے هم نے
آسمان سندھ کی زمین کی ہے

مون سنڌ جي آسمان ۾ چنڊ، تارن ۽ نڪتن جي سونھن ۽ سينگار کي ڏٺو آهي.
اي سڄڻ! اڄ ته توکي به سنڌ جي آسمان جو سير ڪرايان.
سنڌ جي روايت موجب، تارا ۽ نڪت الاهي روشني جا جزا آهن ۽ نوراني آهن.
انهي ڪري هر سمجھ واري کي ڪنھن سڃاڻ سيد جي تاڪيد ته:

اُپريا اسر جا نوراني نڪت
اُٿي وٺ وٺ، صبح جي سيد چئي.

’سنڌ جو آسمان‘ ٻڌي ڪو پڇي ته آسمان گھڻا آهن ڇا، ته ان جو جواب ’هائو‘ ۾ آهي. قران حڪيم ۾ به ستن آسمانن (سبع سماوات) جو ذڪر آهي، انهيءَ لاءِ ته انسان سوچي ۽ سمجھي. اسان جو آسمان اسان جي ڌرتي جو آسمان آهي جيڪا هڪ گرهه آهي. اهڙا ٽو ٻيا گرهه معلوم ٿي چڪا آهن ۽ هر هڪ جي مٿان آسمان آهي. اهي ڏهه ئي هڪ شمسي نظام ۾ شامل آهن. ڪائنات ايترو وسيع آهي جو اهڙا ٻيا ست يا ستن کان ستوڻا نظام هجن. انسان جو علم وسيع ٿيندو ته ’ستن آسمانن‘ جي حقيقت به معلوم ٿيندي. ڌرتيءَ کان مٿي هوائي ڪره (Atmosphere) جا ٻه هڪٻئي مٿان فضائي يا آسماني ته آهن جيڪي انسان کي معلوم ٿي چڪا آهن، پر آهن ست. زمين سان لاڳو مٿي پهرين هوائي ڪره وارو ته ’ٽروپوسفيئر‘ (Troposphere) آهي، ان جي مٿان ٻيو ’سٽراٽوسفيئر‘ (Stratosphere)، مٿان ٽيو ’ميسو

سفيرٽر (Meso-)، چوٿون 'ٿرمو سفيرٽر' (Thermo-)، پنجون جنهن سان شامل 'آيونائيز گيسن' (Ionised gases) جو ته، ان کان مٿي ڇهون 'آيونو سفيرٽر' (Iono-)، ۽ ستون مٿان 'ايڪسو سفيرٽر' (Exo-).

اي سرتيا! سڄي دنيا (ڌرتي) جي ملڪن مٿان آسمان هڪ ئي آهي، پر دنيا جي هر ڀاڱي جي آسمان جي صورت نرالي آهي. ان صورتحال جي لحاظ سان، پاڪستان ۽ سنڌ جو آسمان نرالو آهي. پر خاص طرح سنڌ جو آسمان جنن مون ڏٺو آهي تنن توکي ڏيکارڻ جي ڪوشش ڪري رهيو آهيان. ان سلسلي ۾ پهريائين ڪي ڳالهيون سمجهڻ ضروري آهن.

ڄاڻ ته، سنڌ جي مٿان آسمان طنبوءَ وانگر گولائي ۾ بيٺل آهي. ڪنهن به طنبوءَ کي مٿي جهلي بيٺل لاءِ وچ ۾ هڪ اڀي ڊگهي ڪاٺي ڏنل هوندي آهي جنهن کي سنڌيءَ ۾ 'مَل' چئبو آهي. سگهڙ شاعر محمود پلي ڊگهو قدآور مڙس هو سو کيس دوستن 'مَل' ڪري سڏيو، ۽ پوءِ هن پاڻ پنهنجو تخلص به 'مَل' ڪيو. هاڻي سمجه ته تون آسمان جي هيٺان پوري وچ تي بيٺو آهين، يعني جتي تون بيٺو آهين اها آسمان جي طنبوءَ هيٺان 'مَل' واري جاءِ آهي. تنهنجي سر جي مٿان جيڪڏهن اڀي ليڪ ڇڪجي جيڪا مٿي وڃي آسمان کي لڳي ته ان جاءِ کي اسان 'چوٽي' يا 'ڪاپار' چوندا سون. ان چوٽي واري جاءِ کان جيڪڏهن هڪ خيالي سڌي ليڪ اتر-ڏکڻ تي ڪڍجي جيڪا قطب تاري مان لنگهي، ۽ ٻي خيالي ليڪ ان سان گونيا ڪندڙ ٿي. اوڀر-اولهه تي ڪڍجي، ته اهي ٻه ليڪون آسمان کي چئن ڀاڱن ۾ ورهائينديون: اتر-اڀرنديون ڀاڱو، اتر-الهنديون ڀاڱو، ڏکڻ-اڀرنديون ڀاڱو ۽ ڏکڻ-الهنديون ڀاڱو. اسان انهن ڀاڱن جي حوالن سان، آسمان ۾ چنڊ، تارن ۽ نڪتن جو بيهڻ بيان ڪنداسون.

اي سياڻا! سمجهه ته چنڊ ۽ تارا آسمان ۾ اڀرندي طرفان اڀرن ٿا، مٿي چڙهن ٿا ۽ پوءِ الهندي طرف لهن ٿا. ڏسڻ ۾ ائين اچي ٿو ۽ اسان به انهيءَ ظاهري صورتحال موجب توکي سمجهائينداسون، جيتوڻيڪ ستارن جي علم

(Astronomy / نجوميات) مطابق سمجهاڻي هيءَ طرح ٿيندي. ڇنڊر تارن جي اڀرڻ ۽ لهڻ وارن طرفن جي لحاظ سان، هڪ طرف جو نالو ٿي اڀرڻ يا اڀرڻو ٿيو ۽ ٻئي جر اولهه يا الهندو.

جنن سج اڀرڻ کان اڀري مٿي چڙهي ٿو ۽ چئجي ٿو ته سج پهر تي آهي، هاڻي ٻن پهرن تي، هاڻي اولهه طرف لڙيو آهي يا هاڻي باقي پهر تي آهي، تينن ڇنڊر يا ڪنهن تاري ۽ نڪت لاءِ به چئبو ته مٿي پهر تي آهي، ٻن پهرن تي يا ڪاپار يا چوٽي تي آهي، يا لڙيو آهي، يا هاڻي باقي پهر تي يا اڌ پهر تي آهي ۽ لهڻ وارو آهي.

سال جي مدت ۾، تارن ۽ نڪتن جو اڀرڻ، مٿي اچڻ، ۽ لهڻ جدا جدا مهينن جي حوالي سان بيان ٿيندو آهي. اهي مهينا شمسي سال يا سنبت جي سن وارا آهن، جن جي ڄاڻ ضروري آهي. اسلامي تاريخي دور ۾، انهن سنبت وارن مهينن کي به ڇنڊر جي حساب سان مقرر ڪيو ويو، يعني هر مهينو ڇنڊر ڏسڻ سان شروع ٿيندو. سنڌ جو سنبت وارو شمسي سال 'چيت' جي مهيني سان شروع ٿيندو جيڪو مارچ-اپريل مهينن جي مدت ۾ ايندو. سنبت وارا ٻيا مهينا به ائين ايندا. هيٺ سنبت وارا مهينا ۽ آڏو انگريزي نالن وارا مهينا ڏجن ٿا ته جنن سمجهڻ ۾ سولائي ٿئي.

انگريزي نالن وارا مهينا	سنبت سال جا مهينا
مارچ-اپريل	چيت
اپريل-مئي	ويساڪ
مئي-جون	چيت
جون-جولاءِ	آکاڙ
جولاءِ-آگسٽ	سائونڻ
آگسٽ-سيپٽمبر	بڊو
سيپٽمبر-آڪٽوبر	لسو

آڪٽوبر- نومبر	ڪٽي
نومبر- ڊسمبر	نلھري
ڊسمبر- جنوري	پوهه
جنوري- فيبروري	مانگهه
فيبروري- مارچ	ڦڳڻ

نحس تارا ۽ وهه وسوسا

اي سڄاڻ! تارن بابت صحيح سوچ ۽ تارن بابت وهمن وسوسن ۾ فرق ڪرڻ ضروري آهي. آڳاٽي دور جو انسان وهمن ۾ ورتل هو ۽ هن پنهنجي بچاءَ ۽ بهبوديءَ لاءِ وهمن وسوسن جو سهارو ورتو. وهه ۽ وسوسا سنڌ جي اڻوڄهن ۽ اڻڄاڻن ۾ به هلندا آيا آهن ۽ تارن بابت اهي ٻن قسمن جا آهن: هڪ اهي جيڪي آسمان ۾ ظاهر ظهور اڀرندڙ ۽ لهندڙ تارن ستارن بابت آهن، ٻيا اهي جيڪي هڪ غير موجود خيالي تاري بابت آهن.

ظاهر ظهور تارن مان 'تارو' نالو فقط ٻن تارن جو آهي، هڪ صبح واري تاري جو ۽ ٻيو آيت تاري جو. چوندا: 'تاري اڀري اڻياسون' يعني صبح وارو تارو جڏهن اڀريو تڏهن اڻياسون. چوندا: 'هنن اهڃاڻن مان پائنجي ٿو ته تارو اڀريو آهي' يعني آيت تارو اڀريو آهي. ناڙي وارا چوندا: 'هي تاري جو رڱام آهي' يعني هي جهڙ (رڱام=هلڪا ڪڪ) آيت تاري جي اڀرڻ ڪري ٿيو آهن.

● نحس تارو: انهن ٻن 'تارن' کان سواءِ وهمن وسوسن واري دنيا ۾ ٽيون نالو 'تارو' هڪ خيالي 'تاري' جو آهي جنهن بابت جدا جدا بيان آهن. وهمن نه فقط اڻوڄهن ۽ ڪمزور ذهن وارن کي منجهايو آهي پر ڪن ڏسڻن وائسٽن کي به دلايو آهي. ان جو پڪو نالو 'تارو' آهي پر 'نحس تارو' (نڀاڳو تارو) به سڏين. (ان جو ٻيو نالو 'جوڳني'). چوندا: تارو سامهون آهي، ان طرف نه وڃن گهرجي. عام وهه موجب 'تارو' به ٻه تاريخون هر قبلي طرف، هڪ تاريخ زمين ۾ ۽ هڪ

تاريخ آسمان ۾ آهي. قبلن جي ڳڻپ اڀرندي کان ڪندا جنهن موجب ۱ ۽ ۲ تاريخ تارو اڀرندي، ۳ ۽ ۴ ڏکڻ، ۵ ۽ ۶ اولهه، ۷ ۽ ۸ اتر، ۹ زمين ۾ ۽ ۱۰ آسمان ۾. وري ۱۱-۱۲ اوڀر ۽ انهي طرح اڳتي ٽيهن تائين. انهي ڳڻپ موجب، 'تاري' سامهون نه ويندا. اڳ اهو وهه ايتري قدر هو جو قبرستان واري طرف ڏانهن تارو سامهون هوندو هو ته جنازو دفن ڪرڻ نه ويندا هئا. ۹ تاريخ تي تارو زمين ۾ آهي انهي ڪري ڪوڏر جي لپي وارو ڪم نه ڪندا جو تارو هيٺ زمين ۾ سامهون آهي؛ ٿوڻي به نه ڪوڏيندا، ۽ جي لاچار ڪوڏي پئي ته ڌري ۾ لوڻ، اُن يا پئسو پائي وجهندا، يعني تاري کي نذر ڏيندا. ۱۰ تاريخ تي مٿي چڙهي وڻ نه ويندا، مٿي ڇت جو ڪم نه ڪندا، ۽ نئين وهت تي نئين سواري نه ڪندا جو تارو مٿي آهي.

نحس تاريخ اها تاريخ ڪندا جيڪا هت جي آڱوٺي ۽ آڱرين جي ڳڻپ ۾ وڃين آگر تي اچي. ڳڻپ آڱوٺي کان شروع ڪري ڇيڇ تائين، ۽ وري آڱوٺي کان شروع ڪبي. انهي ڳڻپ موجب مهيني جا ڇهه 'نحس ڏينهن' يا 'اڀريون تاريخون' ڪندا: اهي ٽيون ۳، ۸، ۱۳، ۱۸، ۲۳ ۽ ۲۸.

— حاجي مڪڻ جت مٺائي، ڪڇ جو شاعر تنهن ڪڇونءَ (مانگر مڇ) تي بيت ٺاهيا جنهن ۾ ڪڇون اربع ڏينهن اتر طرف ويو ۽ مٺو، ڇاڪاڻ جو اهو ڏينهن نحس هو ۽ ٻيو ته اتر طرف تارو سامهون هو:

هڪ اتر ڏينهن اربع جو، ٻيو تارو هو تڪرار
— مانجھو (مانجهند) جي مرزاڻن جي ڪنهن قلمي يادداشت ۾ ڏنل ته هر مهيني جون هيٺيون تاريخون نحس ڪري ڄاڻايل ۳، ۵، ۱۳، ۱۸، ۲۱، ۲۴. ان ساڳي يادداشت ۾ مهينن وار هيٺيون تاريخون نحس ڪري ڄاڻايل:

آکاڙ-۱۸	ڪتي-۲۰	ڦڳڻ-۲۱
ساتون-۸	نلري-۸	چيت-۱۸
ٻڊو-۳	پوه-۲۶	ويساک-۱۶
اسو-۱	مانگه-۲۳	چيت-۱۳

اي سرتيا! توکي 'تاري' جي انهن وهمن وسوسن کان خبردار ڪرڻ کان پوءِ، سنڌ جي آسمان جي تارن ۽ نڪتن بابت سنڌ جي سياڻن سڃاڻن جي بيانن ۽ پنهنجي طرفان ڪيل جانچن ويچارن جي آڌار تي هيٺ وڌيڪ روشني وجهجي.

نڪت ۽ تارا

● سنڌ جي روايت موجب، سنڌ جي آسمان ۾ نولک تارا آهن.

● نڪت (constellations): نڪت 'نڪشتر' جو هلڪو سنڌي اچار آهي. اهي تارن جا ميڙ آهن جن ۾ ڪن آڳاٽن سڃاڻن جي خيال موجب ڪي ستائون يا صورتون سمايل آهن. سنڌ جي آسمان جا مکيه نڪت ڇهه آهن: ڪتيون، تيزو، لڏا، وڇون، ڪٽ ۽ چوتار. انهن مان پهريان چار، اڀرندي کان الهندي طرف آسمان اورانگهين ٿا. ڪٽ ۽ چوتار اتر طرف واري آسمان ۾ قطب تاري جي چوڌاري ڦرن ٿا. ڪتيون، تيزو ۽ لڏا اونهاري جا نڪت آهن يعني اونهاري وارين راتين ۾ آسمان ۾ هوندا. وڇون سياري جو نڪت آهي، يعني سياري واري راتين ۾ آسمان ۾ نظر ايندو. ڪتيون، تيزو ۽ لڏا ٽيئي زراعت ۽ مينهن جي مندن جي اهڃاڻن جي لحاظ سان هارين ۽ مالدارن لاءِ وڏي اهميت وارا آهن.

لونگ هالو، عمر هڪسئو هڪ ورهيه، ويٺل پراڻا هالا تنهن سال ۲۲ جولاءِ ۱۹۶۰ع تي ڪچهري ٿي، چيائين ته: اسين هاري اڻ نڪت نهاريندا هئاسون جيڪي هڪ ٻئي پويان ايندا هئا. ۱. ميزان (هڪ تارو وڇون کان اڳ ۾)، ۲. وڇون، ۳. ڪتي، ۴. تيزو، ۵. منا، ۶. پيسرو (ڏکڻ- اوڀر ڪنڊ کان اڀري ۽ ڏکڻ- اولهه ڪنڊ تي لهي، پاڻي ڇڄڻ واري وقت) ۷. ايت، ڏکڻ طرفان پوئين رات جو ٿورو نڪري وري لهي وڃي، ۸. نائب.

انهن جو ذڪر هيٺ ايندو. افسوس جو مورن لونگ کان 'نائب' بابت ڪونه پڇيو ته آسمان ۾ ڪڏهن ۽ ڪٿي بيهي ٿو.

— چوندا نڪت چڙهيا آهن (اڀري مٿي آيا آهن) يا نڪت نٿي ويا آهن يعني

اولهه طرف گهڻو لڙي ويا آهن، هيٺ تي نهي ويا آهن. شاهه صاحب جي رسالي ۾ سر مومل جي بيتن ۾ آهي تہ:

نڪتہ سڀ نني ويا، آيو نہ اوئي

آپي اپاريام، نڪتہ سڀ نني ويا

ڪنهن آڳاٽي دور کان وٺي سنڌ جي سڃاڻ هارين، هر واهڻ وسين ۽ ۾ نڪتن تارن کي جانچيو ۽ انهن جي اپرڻ لهن جي اهڃاڻن سان موسم جي متجڻ، مينهن جي وسڻ ۽ جدا جدا فصلن جي پوکڻ جا وقت معلوم ڪيا. عام ٻوليءَ ۾، اڪيلو تارو سو تارو چئبو، پر وڌيڪ هوندا ۽ ڪنهن خاص ستا ۾ ڀريل هوندا ته 'نڪتہ' (constellations) چئبا، جنهن وچونءَ جي صورت وارن تارن کي وچونءَ جو نڪتہ چئبو.

● گرھه (planets): ڌرتيءَ کان سواءِ نون گرهن مان فقط چئن کي سنڌ جي آسمان ۾ ڏسي سگهجي ٿو. انهن مان ٽي يعني مريخ (Mars)، زحل (Saturn) ۽ مشتري (Jupiter) اهڙا آهن جيڪي اوڀر کان اولهه تائين سنڌ جو آسمان ٽپن ٿا. زھرو (Venus) افق تي مٿان اچي وري پوئتي هٽي وڃي ٿو. مريخ ڪتي جي ويجهو ڳاڙهيرو تارو آهي، جيڪو ٽن تارن جي ٽڪنڊي جو چوٽي وارو تارو آهي. زحل هڪ وڏو چٽو اڪيلو تارو آهي جيڪو ڪتي - تيزو - لڏي جي پويان چڙهي ٿو. آڪٽوبر ۱۹۸۵ع ۾ ۽ وري ۲۹ تا ۲۸ نومبر تي مون ڏٺو ته زھرو سنجھي وقت اولهه طرف لڙيل هو ۽ مريخ صبح وقت اولهه طرف لڙيل هو. آگسٽ (۱۹۸۹ع) پھريون ھفتو صبح ۵ بجھ ڏٺم ته مريخ ان وقت وڌيڪ چٽو لڳو: ان کان اڳ بہ ڳاڙهيرو ۽ چٽو، پر ننڍو لڳندو هو. مون تازو پڙھيو ته مريخ زمين کان تيانوي ملين ميلن تي هوندو آهي پر هن وقت چاليھ ملين ميلن تي آهي، زمين کي ايترو ويجهو وري وڏي عرصي بعد ايندو.

● گھمندڙ تارا (Comets): گھمندڙ تارن يعني ڪميٽن ۾ 'پيچر تارو' مشهور

آهي، جنهن کي سنڌ جي روايت ۾ چڱو نه سمجهيو ويو. اهو ماڻهو جيڪو پنهنجي هڪ ڳالهه تان ڦري وڃي، يا هتان هت وڃي فتحو جا ڳائي تنهن کي 'پيچر تارو' سڏين.

ڪي تارا ڄڻ سدائين هڪ جاءِ 'بيٺل تارا' آهن ۽ ڪي ٻيا هلندڙ آهن جن ۾ گرھ (planets) ۽ ٻيا گهمندڙ تارا (comets) شامل آهن. انهن سڀني کي سمجهڻ لاءِ 'علم نجوم' جي ڄاڻ ضروري آهي. انهن بابت سنڌ جي سڃاڻن ۽ سنڌي ٻولي جي ادبي اصطلاحن وارا ڪي اهڃاڻ هي آهن.

سانجهيءَ تائي وات جو ڏس ڏيندا ته چوندا: انهي تاري جي رخ تي هليو وڃ. ڪي سال اڳ مون کي ميرپور ساڪري کان پنهنجن مهربانن بگهياڙن (بلوچن) جي ڳوٺ ويڙهو. سانجهيءَ ڌاري گڏجي نڪتاسون. سامهون اولهه طرف وڌو چمڪندڙ سانجهي تارو بيٺل هو. چيائون ته انهيءَ تاري تي هلنداسون ۽ ستو ڳوٺ پهچنداسون. سنڌي شاعريءَ ۾، تارن جي حوالن سان جذبات جو اظهار ٿيل آهي. شاهه صاحب جي بيت ۾ آهي ته:

هن تاري هن هيٺ، هت منهنجا سپرين

عوامي شاعر سانوڻ جو بيت (مارئي جي زباني) ته:

قطب سنڌي ڪنڊ تي آهن نوري ناناڻا

(الف) هيٺ اسان پهريائين اهي ننڍا وڏا تارا جن کي سنڌ وارن نالا ڏنا تن جو تفصيل ڏينداسون. (ب) پوءِ سنڌ جي آسمان جا جيڪي چار تارا وڌيڪ مشهور آهن يعني قطب، ايت، صبح جو تارو ۽ سانجهي تارو تن جو ذڪر ڪنداسون. (ج) ان کان پوءِ سڀ کان اهم موسمي نڪتن ۽ تارن جو جن سان سنڌ جي هارين، ڪڙمين ۽ راهڪن جو گهڻو واسطو رهيو آهي ۽ جن جي اپرڻ سان ساليانو موسم جي مٽجڻ، بچ وڃڻ ۽ جدا جدا فصلن پوکڻ جي وقتن جو سلسلو شروع ٿئي ٿو تن جو ذڪر ايندو.

اهي تارا جن تي نالا

اي سڄڻ! ڇاڻ ته سنڌ جي هر ڀاڱي ۾ ڪن تارن جا نالا ساڳيا آهن ۽ ڪن جا نالا ٻيا، ۽ انهن کان سواءِ ڪي نوان نالا. راقم سنڌ جا سڀ ڀلا گهمي، اتي جي سڄاڻن کان پڇي، تارن جا نالا معلوم ڪيا، پر وڌيڪ پڇا ڪبي ته اڃان وڏي لسٽ ٺهي ويندي. تارن بابت وڌيڪ صحيح ڄاڻ تڏهن حاصل ٿيندي جڏهن رات جو انهن نالن وارن تارن جي سڃاڻپ ڪرائي ويندي: پر اها جانچ هڪ سڄو سال جاري رهندي ڇاڪاڻ جو جدا جدا تارا سال جي جدا جدا وقتن تي رات جو آسمان ۾ چڙهن ٿا. هيٺ انهن تارن جا نالا ڏجن ٿا جن بابت ڪن موقعن تي ڪجهه معلومات حاصل ٿي سگهي. انهن مان وڏن تارن ۽ نڪتن جو تفصيلي ذڪر اڳتي ايندو.

- قطب تارو يا اتر قطب. مشهور تارو آهي ۽ سڀ راتيو آهي، يعني مهيني جي سڀني راتين ۾ ساڳئي جاءِ تي قائم آهي.
- قطب جي ڪٽ: جيڪا قطب جي چوڌاري ڦري ٿي.
- ڳاڏي: قطب لڳ ٿي تارا.

- چوٽار: چار تارا جيڪي ڪٽ وانگر قطب تاري جي چوڌاري ڦرن ٿا.
- ته تار: ٽي تارا پاڻ ۾ ويجهڻ ڏنگي قطار ۾. ۱۴ جولاءِ ۱۹۸۰ع تي ڏٺم ته گهڻو اولهه طرف لڙي ويا هئا ۽ هيٺيون تارو سر اولهه واري لائين تي هو باقي ٻه ان کان مٿي ڪنڊاڻا.
- ٻه تار: انهن جي سڃاڻپ جدا جدا ڪي ڪن ٻن تارن کي ته ڪي ٻين ٻن تارن کي ٻه-تار چون. ڪتي اڀرندي ته ٻه-تار مٿي پهر تي هوندي. ٻه-تار اڀرندي ته هاڙه وارو چاليهر شروع ٿيندو يا ڪجهه اڳ شروع ٿيل هوندو. دادو طرف لڏن يا مٺن کي ٻه-تار چون. نئيگ ۾ حاجي بهار خان نوحاڻي چيو ته: ”نئيگ جا هاري واهيءَ جو پاڻي، وڃون، ڪتي، تيزو ۽ ٻه-تار تي چوڙين: ٻه-تار يعني ٽيٽن جي پويان ٻه تارا.“ هن اهڃاڻ مان ظاهر آهي ته اهي ٻه تارا لڏن يا مٺن وارا آهن.

کتنی نہ لہی مانگھہ ری۔

سياري جي سِير ۾ اڀرندو، ان وقت سخت سيءَ پوندو جو مينهن به وڻي متندي.
چوندا: 'اڀريو ڪڪڙو، ٿريو مينهن جو مڪڙو.'

● لودی تارو: صبح جو تارو جنهن تي ڀاڳيا مال لوديندا، يعني واڙن وٽائن مان

ڪڍي پهرائيندا.

• وات: وات مثل سنهڙن تارن جي مانڊاڻ، ان کي 'گس' به چون. چوندا ته: اها وات نوح نبيءَ جي ٻيڙي جي آهي.

• ڪوهه: ٽي ڪوهه، هڪ وات ۾، ٻيو وچ ۾ جي مڇن برابر اتر طرف ۽ ٽيون وچون جي ڪنڍيءَ جي پويان.

• ٻٽو ڪوهه: چيٽ ۾ وات (گس) جي پيران اڀرندو.

ڪوهن تي مارڻي جي سُر جي ڳجهارت ته:

ڏيئي:

تارو ٿي آئين، تارو ٿي بيئين

تارو منهنجي جان ۾ هڻي جو پيئين

تاري مان ڪڍي اچي تارن تي ويئين

پڇي:

وهاڻو ٿي آئين، وچون ٿي بيئين

ڪنڍي منهنجي جان ۾ هڻي جو پيئين

ڪوهن تان ڪڍي آئي ڪنن تي ويئين

• ڪانءِ: وات جي ڀرسان، اوڀر طرف

• ڦٽو: وچون جي ڪنڍي جي پويان

• ڀانڊي تارو: سانجهي وقت جو، يا وري صبح وقت جو.

• منگليون: لس پيلي جي شهر اٽل (۱۹۴۹ع) ۾ تارن ستارن جي پڇا ڪرڻ

وقت اهو نالو ورتائون، پر اهو پڇڻ وسري ويو ته ڪهڙن تارن کي منگليون

تا چون.

• ميزان: هڪ وڏي چاڻو هاري جي زباني موجب هي تارو وچون کان اڳ ۾

اڀري ٿو

• نائب: انو به هڪ اهڙو تار جنهن کي اڳ هاري بچ پوکڻ لاءِ جانچيندا

هئا.

● مسيت: وچونءَ جي پويان آهي

● گهٽو، ڪٽو ۽ بگهڙ: اهي ڪٽ جي چوڪٽ جي هڪ پاڻي سان لاڳو: گهٽو

پاڻي سان لڳ، ان کان پوءِ ڪٽو، ۽ پوءِ بگهڙ. ڪٽو بگهڙ کي جهليو بيٺو آهي.

● لڏڻ يا ٽپڻو: ڳاڙهيرو تارو جيڪو چمڪا ڏئي ۽ ڄڻ لڏي، چيت جي مهيني ۾

وڏي اسر اڀرندو (ميرپور ماڻيلو)

● ٽپڻو: وهائو تاري جي پويان ايندو: گهٽو چمڪو ڪندو پر پوءِ ڏينهن تي

ويندو (ساڳيو 'لڏڻ' تارو؟)

● ڏوٽي تارو: ڏٺ ڏورن (گڏ ڪرڻ) لاءِ صبح جو سوير اٿڻ واري وقت جو تارو.

● صباحي يا صبحوحي تارو: پريات وقت وارو چٽو روشن تارو (اهڙا هڪ کان

وڌيڪ تارا).

● وهائو تارو: صبح وارو هڪ روشن تارو، جنهن تي خاص اهو نالو سڃاڻن جي

چوڻ موجب: 'وهائو تارو مٿي ڪونه چڙهندو ۽ آسمان ڪونه لتاڙيندو. روزانو

دير سان اڀرندو ۽ پوئتي ٿيندو لهي ويندو: وري ڇهن مهينن بعد اولهه

طرفان نظر ايندو.

● سانجهي تارو: سانجهيءَ وقت الهندي طرف پيهندڙ چٽو تارو. چوندا ته جي

ڦڳڻ چيت ۾ بيٺو ته برسات آڻيندو. گلهه ٿيندو ڍڳين جو بچاءُ آهي. ڦڳڻ چيت

۾ ڏڏي گهٽ ٿيندي آهي.

اوکيءَ پيءُ پٽ پرڪجي، ڏڏي ڦڳڻ ماهه

. ياري تڏهن پرڪجي جڏهن هڙ ۾ ثمر ناهه

— مريخ (Mars): ڪتي جي ويجهو بيهي، تي تارا ٽڪندو ٺاهي بيهن، مريخ

انهن ۾ ڳاڙهيرو.

— مشتري (Jupiter) وڏو چٽو تارو. فيبروري ۱۹۸۰ع ۾ مريخ ۽ مشتري

ستارن جو ڦرڻ ٿيو، يعني هڪ ٻئي کي ويجهو آيا. مريخ ڳاڙهيرو ۽ مشتري

چئو. انهن جي ڀر ۾ ٽيون ستارو (۳)، انهن تنهي جي صورتحال کي مون مارچ، اپريل ۽ مئي ۾ جانچيو. جيئن اڳتي وڌندا ويا ته انهن جي پاڻ ۾ سٽاءَ به ٿورو ٿورو ڦرندي وئي. مارچ ۾ اوڀر طرف مٿي هڪ ڀير تي هئا، اپريل ۾ ڏيڍ ڀير تي ۽ مئي جي پهرئين هفتي ۾ ٻن ڀيرن کان ٿورو اڳتي ٿيا.

— زهرو: وڏو چئو تارو (Venus). هڪ ڳيچ ۾ آهي ته:

زهرو تارو ظاهر ٿي نچي پئي نروار

لکي لاڏا بنا، سهڻا تنهنجا وار

● ڪيسر تارو: ڪيسر خان چانڊيو سخي ۽ ماني ڪارائيندو هو، ۽ رات گذرندي هن تاري جي بيهڻ تائين ماني پني هلندي هئي. ماڻهو چوندا هئا ته: اڃان تارو بيٺو آهي، ڪيسر چانڊيي جي ماني هلندي هوندي. پوءِ وڌيڪ خوشي طبعي ڪندي چيائون ته: ڪيسر تارو اڃان بيٺو آهي ۽ ماني ملندي.

سنڌ جي آسمان جا چار مکيه تارا

اهي آهن قطب تارو، ايت تارو، صبح وارو تارو ۽ سانجهي تارو، جن جو سنڌ وارن وٽ گهڻو ذڪر هلي ٿو.

۱. قطب تارو

قطب تارو ڏسڻ ۾ هڪ ننڍو تارو، جيڪو سر اتر طرف واري آسمان جي مٿئين ڀاڱي ۾ آهي. اهو ڌرتيءَ جي گولي جو اتر قطب آهي، يعني زمين جي اترين چوٽيءَ مٿان بيٺل آهي؛ زمين جنهن محور تي ڦري ٿي ان جو اتريون ڇيڙو آهي. ان تاري کي طبعي طور اهو شرف حاصل آهي جو سڄي زمين جو منهن ان ڏانهن آهي، انهيءَ ڪري هڪ جاءِ تي بيٺل نظر اچي ٿو. ٻيا تارا ڦرندڙ نظر اچن، پر قطب تارو قائم آهي. قطب تاري جي انهي ڳڻ ڳورائي جي ڪري، وڏي ۾ وڏي درويش ولي کي قطب چيائون. چوندا ’هڪڙا ولي، ٻيا غوث ۽ تيان قطب‘. سنڌ ۾ قطب تاري جي مدد سان، مسجد ٺاهڻ وقت، ڪعبه الله جو رخ معلوم ڪندا: ماڻهو اولهه ڏانهن منهن ڪري بيهندو اهڙيءَ طرح جئن قطب تارو

سندس سڄي ڪن سان برابر ۾ بيهي؛ ان وقت ماڻهوءَ جي منهن وارو رخ ڪعبه الله جي رخ برابر هوندو. قطب تارو چئن زمين جو ڪعبو آهي ۽ انهيءَ ڪري سنڌ وارا جن جون دليون اسلام روشن ڪيون تن قطب تاري جو ادب ڪيو. سنڌ وارا نه اتر طرف منهن ڪري پاڻ کي فارغ ڪن ۽ نه اتر ڏانهن پير ڪري سمهن. عوام ۾ عام روايت ته قطب تاري ۾ نبي (صلعم) جو نور آهي. قطب تاري جو ماڻهن تي اهو تورو جورات جو ڏس (طرف) جي خبر ڏيندو.

قطب تارو قائم آهي ۽ ان جي چوڌاري جيڪي نڪت ۽ تارا آهن سي سڀ قطب جي چوڌاري ڦرڻ ۽ سال ۾ ڦيرو پورو ڪن. انهن ۾ ٻه وڏا نڪت شامل آهن هڪ ڪت ۽ ٻي چوٽار. قطب تاري بابت هڪ نقل جو ڪنهن چيو ته: منهنجو سائين ڪنهن وٽ ڪونه وڃي، هڪ جاءِ تي ويٺو آهي: پيا سڀ پيا گهمڻ ۽ گهرڻ. چيائين ته:

نڪت سڀ نمڻ، پر قطب چري ٿي ڪينڪي

تڏهن سندس ساٿي انهيءَ ڳالهه کي گهٽ ڪندي جواب ۾ چيو ته:

اصل آڪيرن مان ڇهون ڪين چرن

پر قطب جو سهڻو مثال هڪ وڏي محبت واري پنهنجي يار دلدار کي ڏنو ته:

وڃي نٿائون نڪري، ڏونگر ڏيهه منجهه

ڪ ڏو پڪ مير ڪسي ان ماڳا

سائڻ هوند سڪي وڃي پون نه آڪاسا

تڏهن ان ملا، نينهن نبيري نڪرون.

هي بيت وڏي معنيٰ وارو آهي جنهن کي ڏيپلي جي وڏي سگهڙ ۽ سالڪ فقير پير بخش ڪلر مرحوم پڙهيو هو. (نٿائون = ڪوهه قاف جبل. ڏو = ڏرو = ڏرو يعني قطب تارو. سنڌ ۾ هندو جاتي وارا قطب تاري کي 'ڊوپڳت' يا 'ڏرو پڳت' چون. پڪ مير = پهاڙ. سائڻ = سمندر. پون = واءِ. آڪاسا = آڪاس ڪان، يعني مٿان واءِ نه لڳي.) هڪ يار تو پنهنجي دلدار کي چوي ته: اي منهنجا پيارا

پرين! جيڪڏهن قطب تارو ۽ پهڙ پنهنجن جاين تان چرن، يا سمندرو (سائڙ) سڪي وڃي، يا مٿان واءِ بند ٿي وڃي ته پوءِ اوهان وٽان (آن ملا) پنهنجي دوستي چئي وڃون. مطلب ته اهي ڳالهيون ٿيڻيون ئي ناهن، سو اسان جي دوستي به ٽٽي ٿي ڪانهي!

۲. آيت

ايت جي اپرڻ سان موسم جي مٽجڻ ۽ درياءَ ۾ پاڻي جي گهٽجڻ سببان مال وارن ۽ هارين جي زندگيءَ ۾ آيت جو نالو ڳرو ۽ ڳڻتي وارو آهي. ايت بابت پڇا ڪندي، ايت جي اپرڻ ۽ اثر انداز ٿيڻ بابت سنڌ جي جدا جدا ڀاڱن ۾ جدا جدا ڳالهيون ٻڌيون ويون.

— ايت تاري جي اپرڻ واري مهيني ۽ تاريخن بابت ڪن چيو ته سانوڻ جي آخر ۾ اپري ٿو، ڪن چيو ته ٻڌي جي شروع ۾ اپري ٿو، ڪن چيو ته ٻڌي جي آخر ۾ اپري ٿو، ۽ ڪن چيو ته آسو مهيني جي شروع ۾ اپري ٿو.

— ٿر ۾ عيدائي (تعلقو ڇاڇرو) ۾ ڪيل ڪچهريءَ ۾ چيائون ته ايت سانوڻ مهيني جي ۲۰ ۽ ۲۷ جي وچ ۾ اڀرندي.

— شهر بوبڪ ۾ ۲۸ مئي ۱۹۶۵ع ۾ ڪيل ڪچهري ۾ اها راءِ ته سڙ جي شروع ۾ ٻڌي مهيني جي ۱۵- تاريخ اڀرندي. ٻين جو خيال ته ٻڌي جي پڇاڙي ۾ اڀرندي.

— چونڊڪي (تعلقو سوراھ) ۾ ۳ مارچ ۱۹۶۶ع تي ڪيل ڪچهري ۾ وڏي سڄاڻ بودن فقير ڀنڀري چيو ته ”اسوءَ جي پهرين ساڻ اڀرندي“.

— ڪن جو خيال ته اسوءَ جي ۱۵- تاريخ اڀرندي.

— ۴- ڊسمبر ۱۹۶۵ع ۾ ڳوٺ ڀنڀو لغاري (تعلقو بدين) ۾ ڪيل ڪچهري ۾ چيائون ته آسو مهيني جي آخر ۾ اڀرندي.

اهي سڀ بيان ڪنهن حد تائين صحيح آهن جيڪڏهن چئجي ته سانوڻ جي پڇاڙيءَ ۾ جمعي ٿو، ٻڌي جي آخر تائين سنڌ جي آسمان جي اوڀر-ڏکڻ واري افق

مٿان اچي ٿو ۽ آسو جي شروع ۾ چٽو ٿي بيهي ٿو جو ان کي سڀ ڏسن ٿا. انهيءَ نتيجي جي تصديق هڪ آڳاٽي بيت مان ٿئي ٿي ته:

سراڻ ملهه ستاويھين، بڊي تي گني
ايت کونجڙي، لڪاپور ۾ لکيو

يعني ته جڏهن ايت سنڌ کان گهڻو پري، سائوڻ (سراڻ) مهيني جي ۲۷ ۽ بڊي جي ۳ تاريخ واري عرصي ۾ سرڃيو ۽ لڪاپور جي ملڪ ۾ ٿورو لکائين (نظر آيو) ته کونج ان کي ڏٺو.

- بڊي مهيني جي شروع ۾ ايت جي اڀرڻ تي، مل محمود پلي جو چيل 'ليلي' مجنون جي قصي، جو بيت شاهد آهي ته:

بڊي پهرين ماه ۾ جڏهن ايت اڀرڻو
مونڻ سندومن ۾ قاضيءَ قصد ڪيو

- آسو ۾ 'ايت جي وار' (چٽو نروار ٿيڻ جو وارو) تي شاعر امين ڪٽيءَ جو مورڙي ۽ مانگر مچ جي قصي جو بيت شاهد آهي جنهن ۾ مورڙي مچ کي ٻلايو ته: ڇڏ ته سائوڻ بڊولنگهي، اچي ايت اسوءَ جي وار اوڳا مچ، امين چئي، توکي ڪيو ڪيو خمار

اڳين عالمن جنهن تاري کي 'سهيل' سڏيو آهي تنهن کي به اسان وٽ 'ايت' ٿو سڏجي. هڪ وڏي عالم (ابن قتيبي) جيڪي اهڃاڻ ڏنا آهن انهن موجب حجاز ۾ سهيل ۱۴- آگسٽ ڌاري ۽ عراق ۾ ۲۶- آگسٽ ڌاري اڀري ٿو. ان مان معلوم ٿئي ٿو ته سهيل جاگرافيائي لحاظ کان ڪٿي اڳ ته ڪٿي پوءِ ڏسڻ ۾ اچي ٿو. سنڌ جي سڃاڻن جي ڏنل اهڃاڻن موجب پڻ اندازو لڳائجي ٿو ته ايت ۲۰- آگسٽ ڌاري اڀري ٿو. بلوچستان جي روايت موجب پڻ جنهن کي بلوچ 'سهيل' سڏين سو 'ايت' آهي. مير شاهنواز شاهليائي مرحوم (محراب پور جمالي، اوسته محمد) چيو ته بلوچن جي روايت موجب سهيل بڊي مهيني جي ٻاويهين تاريخ اڀري ٿو.

گيست دو بڊو سھيل ڪھوشي

زُرتا ھوشـغـان اوشـتي

يعني ٻڌي جي ۲۲ تاريخ سھيل اڀري بيهندو ۽ جوار ان وقت ڀڳي مان سنگ ڪڍي بيهندي.

— سنڌ جا واڻيا چوندا: تارو ٻڌي جي ٻاوهين رات ڄمندو. ان رات ورت رکندا، يعني ان نه کائيندا باقي پيش واري هر شيءِ پيئندا. چوندا:

نُڪر ماءُ ويائي، جيرو ڳڙ ڪائي

نُڪر يعني ايت تارو، جنهن کي ادب مان 'نُڪر' سڏيائون. ٻڌي جي رات جڏهن چندر اڀرندو تڏهن جيرو ۽ ڳڙ کائي ورت پورو ڪندا.

• ايت ڪهڙي طرف ۽ ڪهڙي وقت اڀري، ان بابت به جدا جدا خيال:

— گهڻي رات گذري ويندي ڪا ٿوري باقي رات هوندي جو اڀرندو.

— ايت پرھ ڦٽي سان گڏوگڏ اڀرندو.

— ايت ڏکڻ- اوڀر ڪنڊ وٽان اڀرندو، گهڻو مٿي ڪونه چڙهندو ۽ جيئن پوءِ تيشن ڏاکڻين افق تان پاسو وٺيو الهندي طرف هلندو تان جو هيٺ ٽٻي ويندو (اهي ويندو).

— ايت ٻڌي مهيني جي ۲۲ تاريخ بيهندو، يعني اڀرڻ کان پوءِ نظر ايندو.

— ايت لڏي کان پوءِ اڀرندو.

شهر اٿل (لس ٻيلو) ۾ وڏي سڃاڻ وڌيري علي مراد بُري چيو ته: 'جنهن رات ايت اڀرندو، ان رات آسمان بالڪل صاف هوندو، چمر (جھڙ ڪڪر) بالڪل ڪونه هوندو، پوئين رات البت ٿورو سيڪ ٿيندو (ماڪ پوندي). ايت چئو تارو آهي ۽ (اٿل شهر کان) ڏکڻان درياءُ (سمندر) طرف اڀرندو.'

اسان تاريخ ۱۶- نومبر ۱۹۷۴ع تي ڳوٺ جيوڻ خان پتافي (تعلقو ميرپور ماٿيلو) ۾ صبح سويل ڏٺو ته ڏاکڻي افق مٿان پوري وچ ڏکڻ کان ٿورو اولهه طرف تي بيٺل هو.

• ايت جي ڄمڻ اڀرڻ جا اهڃاڻ.

ايت ڄمي اڳ ۾ ٿو، ۽ مٿي اڀري پوءِ ٿو ڄمي ٿو تڏهن ڏسڻ ۾ ڪونه ٿو اچي. عام خيال ته جڏهن ڄمي ٿو تڏهن ماڻهو ايت کي ڪونه ڏسندو پر ڪن آئينجن ۽ اهڃاڻن مان پيائينبو ته ايت ڄميو آهي. سڄاڻ سگهڙ محمد نواز جوڻيجي (سجاول، تعلقو ميرو خان ۱۹۵۷ع) ايت جي اڀرڻ جا آئينج تفصيل سان ٻڌايا ته: — ڏڏي گهٽ: مينهن ۾ ڪير گهٽبو.

— ڏبو اڌ: پاڻي گهٽبو، درياءَ ۾ پاڻي لهندو ۽ پاڻي جي تانگهائي سببان ميربحرن جا رڇ اٽڪي پوندا.

— مينهن سڱ سڀڙيا: تلاءَ ۾ پاڻي گهٽ، مينهنون وڃي ويئون ته سڱ ٿورو پاڻيءَ ۾ ٻڌا باقي گپ ۾ پريا.

— ڪانون اَل اڌاريا: آڪيرن مان ٻڄا اڌاريا.

— ٻاٻيهو ٻوڙو: ننڍڙو ٻگاڙهيرو ٻڳيرو ٻولي بند ڪندو.

— لئو ٻاڪڙ: لئي جو وڻ ڪنگو ڇاڻي ڇڏيندو.

— ماکوڙا مرنڊا: جيڪي ٻرن کان ٻاهر هوندا.

— ڪانه ڪوماڻو: ڪانه جي ٻوڙي جو اڇو ٻهارو مرجھائجي ويندو.

— هاري منڊو: هاريءَ جو ڪم گهٽبو.

— هاري جون ست ئي ڏينر ٻڳوراڻيون، يعني سامايون، وڏيون ٿيون: اهي اُن جون پوکون جيڪي پڇي راس ٿيون (يعني جوئر، ٻاجهر، گوار وغيره)

عام طرح ائين چوندا ته ايت جي اڀرڻ سان هر شيءِ گهٽبي:

ٿڌ گهٽ، ڪڻ گهٽ، ٻي به گهٽ گهڻيائي هوءَ

ڪو سالڪ سَلي چوءِ، ڪري پرولي پٽري.

ٿڌ گهٽ يعني سونائين ٻڳاين مينهنن ۾ ڪير گهٽبو: ڪڻ گهٽ يعني سنگن ۾ داڻو گهٽبو: جوئر ٻڳيجي ويندي پر داڻي تي ماڪ جو اثر ٿيندو.

عام خيال ته ايت جي اڀرڻ جي پوري خبر جت ڏيندا جو چوندا ته: رات تارو اڀريو جو اسان جو وڳ الهندي منهن ڪري ويٺو (يعني اتر - الهندي منهن ڪري ويٺو)

ڇاڪاڻ جو تارو ڏکڻ- اڀرندڙن اڀريو). چيائون ته: تاري اڀرڻ وقت اٺ ڏکڻ
 کي پني ڏيئي ويهندي ۽ جي ڦري ويئي ته ان کي لڙهو لڳندو، يعني بيماري
 ٿيندي جو کنگهندي، ڦٽڪارڪندي ۽ تڪ هڻندي: چوندا ته ”ايت ٿيو اٿس.“
 ايت اڀرندو ته ٽڪار ٿيندي، انهيءَ جو شاهد شاعر سوني جو بيت ته:

اَيت اڀريو، اسور ٿيو، پيني ٿڌ ٿرين
 ڪنڊين گوسا ڪڍيا، ڦليا انب ڦرين
 جاني جوءَ ورين، سانڀينڙا سونو چني.

گوسا ڪڍيا يعني گونچ ڪڍيا، ۽ انبن جي وڻن ۾ ڦرجڻ لاءِ ڦوٽو شروع ٿيو.
 — چوندا ته ايت کي هڪ ڏسي اٺ ۽ ٻي جوءَ اٺ (ڏاڇي) سيءَ لڪائيندي ۽ اتر
 جي واءِ کان منهن موڙي ويهندي. اسرويل زال به جنڊر ۾ پڪي وجهندي ته بگارو
 ٻجهي پوندو. لوڪ ادب جي روايت موجب مائي سوهي ڏهر (ذات جي) ايت ڏٺو
 جنهن جي پوءِ سالڪن کي پروليءَ ڏنائين ته:

ڪٽيءَ ڪٽڻ، ڪير گهو، جنن جر مان هو
 اِيءَ پرولي جو پيڇي، سوهي ان جي جوءَ

معنيٰ ته: ڪٽيءَ جو ڪن ايت اڀرڻ سان ٺهندو، رڱ سٺو ايندو ۽ کٽي کٽندو جو
 ڪمائي گهڻي ٿيندي؛ ڪير گهو معنيٰ ڪير گهٽ ۽ جر مانو معنيٰ پاڻي گهٽ.
 اهو ٻڌي ڪو سڄاڻ سگهڙ ٻروچ سمجهي ويو ته مائي سوهي ايت ڏٺو آهي. سو
 جواب ۾ چيائين ته:

تون سمي گهر سومري، وڏو ويڻ وڏو
 تون جنهن جي آهي، تون تنهن جي جوءَ
 مڃڻ ڪو ڏٺو، ايت تارو آپ ۾!

هن نقل جي ٻي روايت موجب پهريون پرولي وارو بيت هن طرح:
 جر هيڻ، ڪير ڪٺو، ان نه ايت هو
 جيڪو اِيءَ ڳالهه پيڇي، سوهي ان جي جوءَ

هيڻ معنيٰ گهٽ ۽ ڪٿو به معنيٰ گهٽ. هن روايت موجب ٻن سگهڙن جوڻي ۽
گاڱن اهو بيت هن طرح پڳو ته:

اسوءَ ۾ ٿو اڀري، تو ڳوري ايت ڏٺو

تون جنهن ورجي ڪامڻي، ٿي تنهن جي جو

● ايت تارو اڀرڻ بعد ڪيترو وقت آسمان ۾ ٿو بيهي، ان بابت هڪ خيال اهو ته
مهينو ڪن بيهي ٿو ۽ روزانو نوَ گز پاڻي پيئي ٿو (يعني روزانو درياءَ ۾ نوَ گز
پاڻي لهندو): پر ٻي عام روايت موجب ايت جي اثر سان پاڻي جي لاڻ لڄان به گهڻي:

ايت تارو اڀريو، لڪاپور مٽا

سهسين گز سمونڊر جا، ٿو سوسيو ڪڍي سلھ

هڪ ٻي روايت موجب، اسوءَ مهيني جي آخر واري باقي رات هوندي جو اڀرندو
۽ ويندي ماڳه مهيني تائين نظر ايندو.

۳. صبح وارو تارو

صبح جو سوير ماڻهو اٿن ٿا ۽ ڪم ڪار کي لڳن ٿا. براج کان اڳ، درياءَ ۾
جاڙهه (آب ڪلاني) واري پاڻي وقت هاري سوير اٿند هئا ته جنن ٻنيءَ جو ڪم
پورو ڪري سگهن. صبح جو ان وقت هڪ چٽو تارو اڀرندو ڏسي ان کي جدا
جدا نالن سان سڏيائون جنن ته:

— ڏينهن جو تارو: جنهن جي مٿي چڙهڻ سان ڏينهن ٿئي.

— صبحي يا صبحي تارو: يعني صبح وارو تارو، جيڪو اڀري ته ان کان پوءِ
سگهو صبح ٿئي.

— اوڻائي تارو: صبح جو سوير اٿڻ وقت وارو تارو، چوندا ”تاري اڀري اٿيس.“

— پروهيو يا پروهڙو تارو: جيڪو اڀري ته پرھه ڦٽي. عيدائي، تعلقي چاچري ۾
سڀني سڄاڻن متفق طور راءِ ڏني ته رات جون ٽي پتيون گذرن تيون ته اڀري ٿو.
چيائون ته سانجهي تارو بيٺل هوندو ته پروهڙو نه هوندو.

— ڏوٽي تارو = ڏٺ وارن جو تارو: يعني جيڪي ڏٺ ڏورڻ لاءِ صبح جو سوير

اتن تن جي اٿڻ جي وقت وارو تارو.

— رهاڻو تارو: جيڪو رات وهامي ٿي ته اڀري ٿو، يا جيڪو اڀرڻ سان رات کي وهائي ٿو. ڪن سڃاڻن جي چوڻ موجب، رهاڻو تارو مٿي ڪونه چڙهندو ۽ اولهه طرف آسمان ڪونه لتاڙيندو. پوئتي ٿي لهي ويندو ۽ وري ڇهن مهينن بعد اولهه طرفان نظر ايندو.

مون پاڻ جانچ ڪندي صبح وارا روشن تارا ڏٺا ۽ انهن بابت هيٺين

طرح لکيو.

— ۲۰۰۱ع صبح وارو تارو آگسٽ ۾ اُسر جو ۴ بجه ڌاري مٿي چڙهي ٿو. ۱۵-

آگسٽ تي مون جانچيو ته پهر کان مٿي بيٺل هو.

— ۳۰- آڪٽوبر، صبح وارو تارو مٿي چڙهي ڪونه ٿو، پوئتي گهرڪي ٿو.

— ۲۰- نومبر اوڀر طرف گهڻو هيٺ ٿي ويو آهي.

— ۲۷- نومبر اوڀر طرف ايترو مٿي ڪونه چڙهيو جو نظر اچي. نومبر جي پوئين

هفتي ۾ لهي ويو.

— ۲۰۰۲ع جي پهرين نومبر ڌاري اڀرندڙن افق کان مٿي ٿيو. ۱۵ تاريخ ساڍي ۵

بجه مني پهر تي، ۲۰ کان ۳۰ تائين مٿي چڙهيو پوري پهر تي.

— ۱- جنوري ۲۰۰۳ع مٿي ڏيڍ پهر تي پهر هائي مٿي نٿو چڙهي.

— مارچ جي پڇاڙي وارين تاريخن ۾ صبح وارو تارو اڀريو ۽ افق تان ظاهر ٿيو

۽ اپريل جي ۱۵- تاريخ ۵ بجه صبح جو ڪانو ڪن مٿي آيو. مني ۾ پهر تي ۽

مٿي جي آخر ۾ سوا پهر تي مٿي آيو.

— ۱۵- اپريل (۱۹۹۱ع). ”صبح وارو تارو جيڪو اڳ مٿي ڏکڻ اوڀر ڪنڊ تي

هو سو هيٺ ڏکڻ- اوڀر ڪنڊ تي هيٺ ۽ پڻ ڪنڊ بدران وڌيڪ اوڀر طرف نظر

اچي ٿو.“

— ۱۵- مٿي: ”صبح وارو تارو اوڀر افق ڏانهن هٽندڙ ۽ هيٺ ٿيندڙ، هاڻي ڪنڊ

۽ سر اوڀر جي وچ تي آهي.“

— ۱۵- نومبر ۱۹۸۶ع. تي اوڀر کان مٿي پهر تي سر اوڀر کان ٿورو ڏکڻ تي آهي.
— جنوري ۱۹۸۷ع (۱، ۵، ۱۵ ۽ ۱۷ تاريخ) ۾ پرڀه جو ڏکڻ اوڀر ڪنڊ تي پر
ڪافي مٿي، ۽ هيٺان به ٻيا تارا جن سان چڻ به - پور پاسو ٽڪنڊو نهيل.

4. سانجهي تارو

صبح جي تاري وانگر سانجهي تارو به سنڌ جي آسمان جي تارن ۾ هڪ مشهور
نالو آهي. هر اهو تارو جيڪو سانجهي وقت، سر الهندي يا ٿورو ڏکڻ تي، چٽو
ٿي بيهي ان کي 'سانجهي تارو' چئي سگهجي ٿو. سال جي ڪن مهينن ۾ ڪي
چٽا تارا سانجهي وقت نظر ايندا آهن ۽ سانجهي تارا ٿي بيهندا آهن. سنڌ جي
سيائن سڃاڻن جي بيانن توڙي راقري ڪيل جانچن مان انهي نتيجي تي
پهچجي ٿو ته سانجهي تارو فقط هڪ ناهي پر ٻه يا ٽي آهن جيڪي سال ۾ جدا
جدا مهينن ۾ سانجهي تارا بنجن ٿا. راقر پاڻ جانچ ۽ پرک ڪئي ته هيٺان تارا
جدا جدا مهينن ۾ الهندي طرف سانجهي تارا ٿي بيٺا.

— لڌو جيڪو سانجهي تارو ٿئي ٿو. ٿيڙو جي پويان ايندو لڌو، جيڪو اپريل ۾
الهندي طرف ايترو لڌندو جو پاڻيئو ته هيٺ ٿيو ته سانجهي تارو ٻنجي ويندو.
۱۹۸۶ع ۽ وري ۱۹۸۸ع ۾ مون ڏٺو ته مٿي ۾ لال لڌو هيٺ لڌي سانجهي تارو
ٿي ويو. ان وقت الهندي طرف ٻيو ڪوبه تارو ايڏو چٽو ڪونه هو. ۲۹- آگسٽ
۱۹۸۶ع تي ڏٺم ته سانجهي وقت الهندين افق کان مٿي اڌ پهر تي (يا ڪجهه
گهٽ) بيٺل هو ۽ ۹ بجه کان اڳ لهي ويو.

— ۳۱- نومبر ۱۹۸۷ع تي اولهه طرف، سانجهي وقت، چٽو تارو ڏٺم جيڪو هيٺ
هو ۽ لهڻ وارو هو.

— ۱۹۸۸ع ۾ هڪ وڏو چٽو تارو ۽ ٻيو ان کان اڳتي ٿي ويل ڳاڙهيڙو، ٻئي
مارچ ۾ اولهه طرف لڌيا ڏٺم، ۽ چٽو تارو جيڪو پويان هو سو مارچ- اپريل ۾
سانجهي تارو ٿي بيٺو، ۽ ۱۶- اپريل ڌاري لهي ويو.

— جون ۱۹۸۹ع ۾ اولهه طرف وڏو اڇو تارو سانجهي جو هيٺ بيٺل هو ۽ جولاءِ

۾ سانجھي وقت مٺي پهر تائين مٽي چڙهيو. هي تارو وڃون ڪان اڳ ۾ هو. ڏنر ته وڃون اوڀر طرف پهر تي هو ۽ سانجھي تارو اولهه طرف پهر تي. - جنوري، فيبروري ۽ مارچ جي شروع تائين سانجھي وقت اولهه طرف سانجھي تارو پهر- مٺي پهر تي بيهي ٿو، مارچ جي ۱۵- تاريخ ڌاري لهي ٿو. مٿين مشاهدن کي وڌيڪ پرڪڻ جي ضرورت آهي پر انهن کان سواءِ به سانجھي تاري بابت ڪي راياءِ بيان آهن جيڪي هيٺ ڏجن ٿا.

سانجھي تارو جيڪو ڪنهن سال بيهي ڪنهن سال ڪونه بيهي

- تاريخ ۲- آڪٽوبر ۱۹۸۵ع ۾ سري مڪان (ڪوهستان) ۾ اتي جي سڃاڻن کان سانجھي تاري بابت پڇيم. چيائون ته چيٽ کان سانوڻ تائين هوندو، پر ڪڏهن بيهي ڪڏهن ڪونه بيهي. ان سال چيائون ته موسم (چيٽ، آڪاڻ، سانوڻ) کان اڳ هو پر موسم ۾ ڪونه هو.

- ۱۷ سيپٽمبر ۲۰۰۱ع تي ٿر ۾ چاچري طرف ڪيل ڪچهرين ۾ چيائون ته سانجھي تارو چيٽ جي مهيني ۾ سانجھي وقت الهندي ڏانهن چٽو نظر ايندو. سانجھي تارو ڊگهن جو بچاءُ آهي ۽ جي بيهندو ته برسات ٿيندي (معنيٰ ته ڪڏهن بيهي ڪڏهن نه بيهي). چوندا: هيله سانجھي تارو بيٺو آهي، مينهن وسندا، گاهه ٿيندا، پکي ۽ هرڻ ايندا، شڪار ٿيندا. چيائون ته هن سال (۲۰۰۱ع) ڪونه هو ۽ برسات ڪانه پئي، گذريل سال (۲۰۰۰ع) چيٽ کان چيٽ تائين بيٺو ۽ برسات پئي. وڌيڪ پڇا تي معلوم ٿيو ته چاچري تعلقي ۾ ڪاوڙ واري پاڻي ۾ پئي هئي ٻئي پاسي ڪانه پئي، پر هن بيان مان به اهو نتيجو نڪتو ته سانجھي تارو ڪنهن سال بيهي ٿو ڪنهن سال ڪونه ٿو بيهي.

- نومبر ۱۹۹۲ع جي پوئين اڌ ۾ منهنجي ڪيل جانچ جو خاڪو نڪتل آهي جنهن ۾ ڄاڻايل ته: الهندي طرف سانجھي تارو سج لٿي وقت بيٺل آهي ۽ اهو آڪٽوبر کان وٺي بيٺل آهي (پر هاڻي نومبر ۲۰۰۲ع ۾ جانچ ڪيم ته سانجھي تارو بيٺل ڪونه هو. نبي بخش ۱۵- نومبر ۲۰۰۲ع).

سانجھي تارو جيڪو اولھ طرفان مٿي چڙهي ۽ وري پوئتي هٽي ۽ لهي. — ۲۸ سيپٽمبر ۱۹۷۸ع تي عيدالائي (تعلقو ڇاڇرو) ۾ ڪيل ڪچهري ۾ چيائون ته جيٺ ۽ آکاڙ ۾ چٽو نظر ايندو. سج جي پٺيان آهي ۽ سج لهندو ته نظر ايندو. پوءِ روزانو مٿي چڙهندو ايندو ۽ پوءِ وري هيٺ هٽندو ويندو.

— ۳ مارچ ۱۹۶۶ع تي چونڊڪي (سوراهه تعلقو) ۾ ڪيل ڪچهري ۾ چيائون ته: 'سانجھي تارو' آسمان نه اورانگهيندو. ٻيو ته ڏاهن چيو آهي ته:

الهندان اڳي ته ٿـرتـي

اڀرندڙان اڳي ته جـرـتـي

'اڳي' معنيٰ اڀري: الهندان اڀرندو ته ٿر تي مينهن وسندو ۽ جي اڀرندڙان اڀرندو ته درياءُ ۾ پاڻي چڙهندو: هن چوڻي جي پهرين سٺ مان لڳي ٿو ته الهندين طرف کان به اڀرندو (يعني اوڀر طرفان اورانگهي نه ايندو پر اڀرندو ئي اولهه کان). چوندا: اهو تارو جيڪڏهن سانجھي جو اولهه طرف مند (سانوڻ) ۾ بيٺل ته دَوَر ڪندو (آباد ڪندو). چوندا هن سال سانجھي تارو نه بيٺو، نه اڳيو، ٽهي ويو، سال نه ٿيندو.

● ڪٽ

ڪٽ جي نالي سان ٽي جدا نڪت آهن. هڪ وڏي نڪت جيڪا قطب تاري جي چوڌاري ڦري، ان ۾ ست تارا آهن ۽ انهيءَ ڪري ان کي ٿر ۽ ڪڇ طرف سائيرا يا سائسيرا چون. ڪٽ کي ٻيڙي ۽ سڪاڻ به چون: چارا تارا ٻيڙي وارا ۽ ٻيا ٽي سڪاڻ جا، جن کي گهڻو، ڪٽو ۽ بگهڙ به چون. انگريزي ۾ ڪٽ جو نالو "گريٽ بيئر" (وڏو رڇ) آهي، جو اڳين ماڻهن کي اها صورت انهن تارن ۾ نظر آئي. ٻي ننڍي ڪٽ جيڪا پڻ قطب تاري جي چوڌاري ڦري ٿي: ڪي 'چوتار' کي ننڍي ڪٽ ڪري پائنن. ٿري ڪٽ وچونءَ جي مڇين سامهون آهي جنهن جو خاص نالو 'پٽونءَ جي ڪٽ'.

— ڪٽ قطب تاري جي چوڌاري ڦرندي. گجھارت آهي ته:

نرنان پنهنجي جاءِ، جنهن کي ڪاٺي ڦرندي آ

نرنان = قطب ڪاٺي = ڪٽ

يعني: قطب پنهنجي جاءِ، جنهن کي ڪٽ ڦرندي آ.

بي بجهارت:

نار ڦري چوڌار، لهي نه سگهي لال کي

ڪٽ قطب

ڪٽ ڦري چوڌار، لهي نه سگهي قطب کي.

سانجهيءَ وقت جانچ

• مارچ (۱۹۸۸) ڪٽ، قطب جي اوڀر پاسي کان هيٺان مٿي چڙهي آئي جو ان جا ست ئي تارا سانجهي وقت نظر آيا.

— اپريل ۱۵ (۱۹۸۹ع). ڪٽ قطب کان ڏکڻ آهي، پهريان ٻه تارا چٽ قطب واري سنئين ليڪ ۾ ڏکڻ.

— مئي (۱۹۸۸ع) شروع ۾، ڪٽجا سلهاڻ ٻه تارا قطب کان سر ڏکڻ ساڳي سڌ ۾ باقي بيا تارا پوئتي. مئي ۱۹۹۳ع ۾ ڏنڊ ته به ساڳي صورتحال. مئي مهينو ڪٽ جي اوج جو آهي. سڄي سر بستي سامهون نظر اچي ٿي.

— ۱۵ مئي ڪٽ لڙي آهي. ۲۵ مئي (۱۹۸۸ع) قطب کان ڏکڻ ۽ ٿورو اولهه ڏي لڙيل. ڪٽ جي پيچ وارو آخري تارو ڪاپار تي.

— جون (۱۹۹۱ع) ۾ ڪٽ اولهه تي لڙي. — جولاءِ (۱۹۸۹ع) ۾ ڪٽ قطب جي اولهه طرف ۽ جولاءِ جي آخر ۾ اڃان وڌيڪ لڙيل. چو تار قطب جي ڏکڻ-اوڀر طرف بيٺل.

— آگسٽ (پهريون هفتو ۱۹۸۹ع)، ڪٽ قطب کان اتر-اولهه ڪنڊ تي. — ۲۹ سيپٽمبر (۱۹۸۶ع) ڪٽ قطب کان اتر-اولهه طرف، اڳيان چار تارا اتر ڏانهن.

— آڪٽوبر ڪٽ سانجهي ۾ غائب آهي، قطب جي اتر-اولهه طرف هلي وئي آهي.

صبح وقت جانچ

- آڪٽوبر - نومبر (۱۹۸۷ع) ۵ بجه ڌاري ڪٽ قطب جي ڏکڻ-اوڀر تائين چڙهي.
- نومبر (۲۰۰۳ع) ڪٽ قطب تاري جي ڏکڻ ۾، سامهان ۾ تارا قطب واري ليڪ
کان اولهه طرف وڌيل.

- ڊسمبر (۱۹۸۷ع) ڪٽ قطب کان ڏکڻ طرف، ائين جو پچ وارو آخري تارو
ڪاپار تي اچڻ وارو.

• ڊسمبر ۳۱، ۲۰۰۲ع جو ڏنڻ ته ڪٽ جا سامهان ۾ تارا قطب واري ليڪ کان
اڳتي وڌي ويا هئا ۽ باقي تارا پوئتي.

- فيبروري - مارچ (۱۹۸۷ع) ڪٽ صبح جو قطب کان اولهه طرف.

مٿين جانچن مان معلوم ٿيو ته ڇهن مهينن تائين يعني مارچ کان سيپٽمبر تائين
ڪٽ سانجهي وقت نظر ايندي: مارچ ۾ قطب جي اوڀر- ڏکڻ طرف هوندي،
مئي جون ۾ سڌو ڏکڻ طرف ايندي، جون ۾ اولهه طرف لڙندي ۽ آگسٽ-
سيپٽمبر ۾ قطب تاري جي اولهه- اتر طرف هوندي.

• وڃون يا پٽون

هيءَ نڪت آهي جنهن ۾ گهڻا تارا آهن جن جي سٽاءَ ۽ بيهڪ وڃون جي شڪل
واري آهي. ڪٽي لهندي ته وڃون اڀرندي. ٻئي ساڳئي وقت آسمان ۾ ڪين
بيهندا. چوندا ته: ڪٽي ۽ وڃون، مڱ ۽ مڱيندو آهن، ۽ هڪٻئي کي ڪين
ڏسندا.

• وڃون جي نڪت جا پنج ڀاڱا آهن جن جي تارن جا جدا جدا نالا: جنن ته:

۱. مڃون: مڃن وارا تارا.

۲. شيب: ٻنهي مڃن جي وچ وارا.

۳. ڪپاره: وڃون تارو جتان مڃون مٿي ورن ٿيون.

۴. ناهين (نھائين): وڃون جي ڏن وارو تارو.

۵. ڪنڍي: پچ واري وريل چوٽي.

اڀرندو ته هر ڀاڱي جي نڪرڻ تي سيءَ وڌندو ويندو. مانگهه مهيني ۾ اڀرندو جڏهن اڃان سخت سيءَ هوندو، پچ واري ڪنڍي ظاهر ٿي ته ساڙ ڪندو، يعني سخت سيءَ ٿيندو:

پٽون ڪنڍي ڪڍي، سسي ويو سڀن سار

مينهنون ۽ ميهار، سج اڀاري اٿيا

يعني ڪنڍي نڪرڻ وقت اهڙو سخت پوندو جو پاڻيءَ جو جانور سڀن سار يا سسر به سيءَ ۾ سسي ويندو. مينهيون سيءَ جون ڏاڍيون آهن پر اهي ۽ سندن ميهار سڄي رات ويٺي گذاريندا ۽ سج اڀرندو ته ست ساري اٿندا.

پٽون ڪنڍي ڪڍي، لٿو منهن سينان

آهيڙي اٿن، پيو تر ڏينهان

يعني جي وچون اڀري مٿي چڙهيو ۽ پچ واري ڪنڍي ڪڍيائين ته سين يا سيءَ جو زور (منه) ٿٽو، جي ٿيڙو (آهيڙي) وڃي لٿو ته ڏينهن ۾ تر پوندو، يعني ڏينهن تر جيترو وڌندو، هر روز ڏينهن ۾ تر جيتري واڌ ٿيندي.

وچونءَ ٻاٻت سانجهيءَ جو ڪيل جانچ

— مٿي جي سانجهي ۾، اوڀر طرف وچون منهن ڪڍيو آهي. جڏهن وچون اڀرندو ته تر پوندا، يعني رات ۾ تر جيتري ڪتر پوندي ۽ ڏينهن ۾ تر جيتري واڌ ٿيندي.

— جون کان وچون جي مٿي چڙهي اچڻ جو وقت شروع ٿيو.
— جولاءِ، سانجهي ۾ ۹ بجه ڌاري، وچون ڏکڻ طرف پوري وڃ تي.
— آگسٽ پهرئين هفتي ۾ سر ڏکڻ، قطب تارو ۽ وچونءَ جي ڀڀروارو تارو ساڳي ليڪ ۾.

— آگسٽ ۲۹ (۱۹۸۶ع) وچون ٿورو اولهه طرف لڙيل.

— آڪٽوبر ۲۰، اولهه طرف لڙيل

— نومبر ۲۰، اولهه طرف نظر ڪونه ٿو اچي؛ تمام هيٺ يا لهي ويل.

پريات وقت ڪيل جانچ

— جنوري ۾ صبح جو اڀريو.

— فبروري ۵ (۱۹۸۷): ڏکڻ- اوڀر ڪنڊ تي مٿي بيٺل.

— مارچ (۱۹۹۱ع)، پريات جو وچون سامهون ڏکڻ، ڪاپار تي بيٺل.

— اپريل ڏکڻ طرف ٻن پهرن کان ذرا لڙيل اولهه ڏانهن.

— مئي ۾ صبح ۴ بجه وچون لهڻ وارو آهي. اولهه افق تي اڃان نظر اچي ٿو.

— ۵ جون وچون نظر ڪونه ٿو اچي، غالباً مئي جي پڇاڙي ۾ لهي ويو.

مٿين جانچ مان ظاهر آهي ته وچون اونھاري جو نڪت آهي، يعني اونھاري ۾

سانجھيءَ کان وٺي رات جو مٿي آسمان ۾ چڙهندو ۽ نظر ايندو.

پوک ۽ مينهن جي مند جا ٽي مکيه نڪت

ڪٿي، ٿيڙو ۽ لڏا ٿيڻي هڪ ٻئي کي ويجهو آهن ۽ اونھاري جي آسمان ۾ گڏ

بيٺل نظر ايندا؛ آڏو ڪٿي، پويان ٿيڙو ۽ ان جي پويان لڏا... ائين اهي هڪ ٻئي

جي پويان اڀرندا ۽ لهندا. اول ڪٿي اڀرندي ۽ آهستي آهستي مٿي چڙهي پهر

تي ايندي ته ٿيڙو اڀرندا، ٿيڙو اڌ پهر تي ايندا ته لڏا اڀرندا. اهي ٽيئي نڪت

تيهن ڏينهن اندر هڪ ٻئي پٺيان اڀرندا، پهريائين ڪٿي اڀرندي ۽ پوءِ ٿيڙو

پندرهن ڏينهن بعد اڀرندا.

اي سڃاڻ! ڪٿي، ٿيڙو ۽ لڏا اهي ٽيئي سنڌ جي آسمان جا ڪارائتا نڪت آهن

ڇاڪاڻ جو اهي پوک جي مند ۽ مينهن جي ڄاڻ جا مکيه نڪت آهن. اڳ هاري

انهن نڪتن جي اڀرڻ ۽ مٿي اچڻ واري وقت جي حساب سان جدا جدا فصل

پوکيندا هئا ۽ انهن کي ڏسي مينهن جي وسڻ جا اندازا لڳائيندا هئا. انهيءَ

موضوع تي آخر ۾ اينداسون، ان کان اڳ انهن ٽن نڪتن جي سڃاڻپ.

۱. ڪٿي يا ڪٿيون

’ڪٿي‘ سنهڙن تارن جو هڪ چڱو آهي ۽ سنڌ جي آسمان جو هڪ سهڻو نڪت.

’ڪٿي‘ نالو صحيح آهي، پر جنن ته ڪٿي جي نڪت ۾ هڪ تاري بدران تارن جو

ڇڳو آهي انهيءَ ڪري ان کي جمع واري صورت ۾ 'ڪٿيون' چئي سگهجي ٿو. پر اي سڄڻ! سنڌي ٻوليءَ جي مزاج ۾ ائين جمع ۾ ڳالهائڻ وارو رجحان آهي، جنهن ڪن ڳوٺن جي نالن کي جن جي آخر ۾ 'ي' آهي، جمع ۾ ڳالهائيندا. شهر 'پاتوئي' (تعلقو سنجھورو) کي چوندا 'پاتويون'، شهر 'مٽياري' کي چوندا 'مٽياريون'، شهر 'چوٽياري' (ضلع سانگهڙ) کي چوندا 'چوٽياريون'، ڳوٺ ماڇي (تعلقو ڪنگري، ضلع خيرپور) کي 'ماڇيون'.

● ڪٿي جي نڪت ۾ ڪيترا تارا آهن ان بابت گهڻن جو چوڻ ته ست تارا، کي چوندا يارهن تارا ۽ ڪن جي چوڻ موجب يارهن تارا. ٻارڙا به هڪ ٻئي کي چوندا: ته "تي تيرڙو يارهن ڪٿيون يارهن ڏاڻين ڪير ڳڻيندو؟" پر وڏي رياضي دان محقق بيروني لکيو آهي ته ڪٿي ۾ ڇهه تارا آهن.

● ڪٿي جي اڀرڻ واري وقت بابت گهڻن جو چوڻ ته آڪاڙ (جون) مهيني ۾ اڀري ۽ ڪن چيو ته هاڙهه جي چاليهي ۾ اڀري ٿي. پر آڪاڙ جي مهيني ۽ هاڙهه جي چاليهي جا ڪي ڏينهن ساڳيا آهن. منهنجي ڳڻپ موجب هاڙهه وارو چاليهو (چاليهه ڏينهن) ۲۵ مئي کان ۵ جولاءِ تائين آهي. هڪ سڄاڻ سمجهايو ته ڪٿي هڪ ئي مهيني جي مدت اندر ڄمي ٿي، اڀري ٿي ۽ مٽي چڙهي ٿي: يعني ته ۷- تاريخ سرجندي ۽ ۱۷ تي اڀرندي جو ڪي ڏسندا ۽ ۲۷ تاريخ چڙهندي (مٽي ٿيندي) جو سڀ ڏسندا. حاجي ڄام مهيسر (ڳوٺ رفيق مهيسر تعلقو ڪنگري) چيو ته: ڪٿي ۷ جون تي اڀري ٿي ۽ ۷ ڊسمبر تي لهي ٿي. اڀرڻ کان پوءِ ست ڏينهن سير ۾ هوندي جو ڏسڻ ۾ ڪانه ايندي. ڪٿي کان ۱۰ جون تائين لڪل هوندي آهي اهو چاليهو هاڙهه جو ۾ پيشو ۽ سانوڻ. ۷ جون کان ۷ ڏينهن اڳ يا پوءِ ڪا ميل جڙ ڪي ڪٿي ساڙيندي ۽ پڻ ڪنڊي کي ساڙيندي.

ڪن چيو ته هاڙهه وارو چاليهو پڇندو ته ڪٿي اڀري ويندي. چيائون ته: صبح وقت وڃون الهندين افق ۾ ٻڌندو ته ڪٿي اڀرندي، ۽ ڪٿي جڏهن اڀرندي ته به ساڙ ڪندي (جو اڃان سخت گرمي هوندي) ۽ لهندي ته به ساڙ ڪندي (جو سخت

سيءَ هوندو. پر ڪنهن پروج جنهن کي ڪٿي وڻندي هئي چيو ته: ڏوهه ڪٿي جو ڪونهي، ڏوهه سڄو وڃون جو آهي جيڪو ڪٿي جي اپرڻ ۽ لهڻ وقت ٿو لهي ۽ اڀري ۽ ساڙ ڪري.

سڀني سڃاڻڻ جو ان تي اتفاق ته ڪٿي ڄمندي يا ڦٽندي (اپرڻ شروع ڪندي) ته اکين ڪانه ڏسي، ۽ ڳولي ته به نظر نه ايندي تان جو سانوڻ ۾ مٽي چڙهندي ۽ نظر ايندي، تڏهن پهاڪو ته:

رُلي ڪٿي، سانوڻ لڀي

يعني ڪٿي جيڪا رلي وڻي هئي سا وڃي سانوڻ ۾ لڌي.

ڪٿي جيتوڻيڪ ڄمندي ۽ اپرڻ شروع ٿيندي ته اکين ڪانه ڏسي پر آڻيجن (اهڃاڻن) مان سمجهبو ته اڀري آهي. ان وقت جا هي آڻيج ته:
- ست ڏينهن سخت جهولا لڳندا.

- لڪ ۽ جهولي سان ڪنڊيءَ جي لُون سڙندي: يعني ان وقت ڪنڊي ڦٽندي ۽ گونچ ڪڍندي جيڪي سڙندا، ڪوماڻبا.

- زمين آب ڪري ويندي، يعني زمين ۾ سوڪ بدران آلاڻ وارو اثر پيدا ٿيندو.
- ڪٿي ڄمندي ته ستن ڏينهن اندر ڪٿي نه ڪٿي گور ٿيندي ۽ مينهن ٿورو گهڻو وسندو.

- لُون (وڻن) واري لُون ۾ (گونچن ۾) ماڪ جا ڦڙا هوندا.

- اڪ مڪڙ جو ٻچو ڄمندو ۽ ڪٿي ڪٿي نظر ايندو.

- آر (جيت) وڻن ۾ گهڻو ڪراڪندي.

- ٻه- تار (ٻه تارا) پهر تي هوندي.

- 'ڪٿي جو واءُ' (ڏکڻ- اولهه وارو واءُ) جهڪو ٿيندو.

- نيهان پوري ٿيندي ۽ آرهڙ شروع ٿيندو.

اي سڄڻ! اهي سڀ ڪٿيءَ جي اپرڻ جا آڻيج آهن جيڪي مون سنڌ

جي سڃاڻڻ کان پڇي تنهنجي ڄاڻ وڌائڻ لاءِ لکيا آهن. ڏس ته سنڌ جي هارين

ڪي ڪتي ڪيترو نه پياري آهي جو ان جي پرڪ لاءِ ايترا پاريتا ڪڍيائون!
اهڙين پرڪائن جي تحقيق 'علم الانسان' جو ڀاڱو آهي.

● ڪتي جو لھڻ

— چوندا: ”سگر جي ڪچي ليڙ ته ڪتي لڪي (لهي وئي) ۽ سگر پڪو ته ڄمي“
(ڄمندي پر ڏسڻ ۾ ڪانه ايندي. جڏهن اڀرندي تڏهن ڏسڻ ۾ ايندي).
— وڻن ٻوڙن تي ڪورينٽري جون تندون نظر اينديون ته چوندا: ناڙو لٿو آهي،
ڪتي لهي وئي.

— چوندا: ’ڪتي نه لهي مانگه ري، وڃون نه لهي ري پوهه‘
— چيائون ته: ڪتي مانگه مهيني جي تاريخ ۷، ٽيڙو ۱۷ ۽ لڏا ۲۷ تي لهندا.
— ڪتي لهندي ته پارا (سيءَ) پوندا چوندا ته: ڪتي لٿي جاست پارا پوندا.
— آڪٽوبر ۾ سرنهن، ڏاٽو، بوسو پوکبا؛ انهن کي ڪتي لھڻ وقت ماري ٿي.
— حاجي ڄام مهيسر چيو ته: ڪتي، ٽيڙو ۽ لٿو ۷ ڊسمبر تي گڏ لهن ٿا. ڪتي
اتر طرف ڦري لهي ٿي، ۽ ٽيڙو ۽ لڏا ستولهن ٿا. (مون ڏٺو ته ٽيڙو به ٿورو اتر
طرف لهن ٿا- نبي بخش)

سانجھيءَ وقت ڪتين جي جانچ

— فيبروري ۱۹۷۶ع. ڪتيون اڄ ڪلهه سانجھي ۾ سوير ڪاپار تي.
— فيبروري ۱۹۸۹ع سانجھيءَ وقت ڪتيون اڀرندي طرفان مٿي چڙهي آيل ۽ ٻن
پهرين کي ويجهيون.
— مارچ ۱۹۸۹ع، سانجھيءَ وقت ڪتيون لڙي ويل.

— ۱۵- اپريل، ڪتيون گهڻو هيٺ لڙي ويل ايترو جو ڏسڻ ۾ ڪين ٿيون اچن.

صبح وقت ڪتين جي جانچ

— آگسٽ (۱۹۸۹ع) صبح جو ۵ بجه ڪتي ۽ ٽيڙو ٻن پهرن تي (ڪتي ٿورو
هيٺ لڙيل)

— ۱ کان ۱۵ سيپٽمبر تائين ڪتي ڪاپار کان لڙي.

— آڪٽوبر (۱۹۸۹ع) صبح جو ڪٿي ۽ ٿيڙو پڻ پهرن کان وڌيڪ هيٺ لڙيل.

۲. ٿيڙو

ٿيڙو يعني وچ وارا ٽي تارا جن تان هي نالو پيو. هن نڪت ۾ گهڻا تارا آهن جنهن ڪري ’ٿيڙو‘ جمع ۾ ڳالهائجي ٿو: چنبو ٿيڙو ايريا آهن يا لڙيا آهن.

ٿيڙو نڪت ۾ جملي سورهن تارا آهن. هڪ وڏو چوڪس جنهن جا چار تارا چئن ڪنڊن وارا، ان چوڪس ۾ وچ تي ٽي چٽا اُڀا تارا قطار ۾ جنهن کي ٿر ۾ هرڻ چون، ٻيا ننڍڙا ٽي پاسيوارا تارا قطار ۾ جن کي لوڏي يا (ڍاٽڪي ۾) آهيڙي چون. هن سڄي نڪت کي به ٿر طرف ”هرڻ“ سڏين ۽ ڪڇ طرف ”هرڻائون“. چوڪس وارا چار تارا هرڻ جون چار تنگيون آهن.

ٿيڙو جي وچ وارن ٽن ۾ ٻين بيٺل تارن کي ’تنگڙ‘ چون ۽ پاسيوارن ٽن تارن کي ’ٿيڙو‘. هيٺيون بيت انهيءَ تي شاهد، جنهن ۾ ٿيڙو کان پوءِ تارا، يعني لڏا:

”تنگڙ، ٿيڙو، تارا، اثباتي اثبات

ڪٿي سنڌي وات، ڪڏهن ڇڏيندا ڪينڪين“

تنگڙ = اڀا بيٺل ٽي تارا، ٿيڙو = پاسيوارا ٽي تارا، تارا = لڏا يا مٺيون. اهي ٽيئي ڪٿيءَ جي پويان محڪم هوندا ۽ ڪٿي واري وات کي نه ڇڏيندا.

— رسالي ۾ شاهه جي بيت موجب، ٿيڙو نالو انهن ٽن تارن جو جيڪي اڀا بيٺل آهن. بيت ۾ آهي ته:

ڪٿين ڪر موڙڻا، ٿيڙو اڀا ٿيئي

— ٿيڙو جي اڀرڻ بابت ڪن جو چوڻ ته: ’ٿيڙو‘ آکاڙ مهيني جي چنڊر کان پوءِ

اڀرن ٿا. يعني آکاڙ مهيني ۾ اڀرن ٿا. ٻي راءِ ته ڪٿي جي اڀرڻ کان پوءِ ٿيڙو ۱۷

تاريخ سانوڻ جي اڀرندا. ان وقت، ڏينهن جي مدت ۾ ڪتر پوندي، يعني

ڏينهن گهٽجڻ شروع ٿيندا.

— وڏي سجاڳ ڄام مهيسر (عمر ۷۵ ورهيه) چيو ته ٿيڙو ۲۶-۲۷ جون تي اڀري

ٿو. ٿيڙو سانوڻ جو سير آهي ۽ جيڪا پوک پوکي سا ٿين ڏينهن ڄمندي. ٿيڙو

۱۰ مئي کان ۲۰ جون تائين ڏسڻ ۾ ڪونه ايندا.

سانجھي وقت ڪيل جانچ

- بسمبر: ۱۵ تاريخ، رات جو ۱۱ بجه ڪتي ۽ تيزو مٿي چڙهندڙ.
- جنوري-۱۵، رات، ۸ بجه. ڪتي ۽ تيزو اڀرندي طرف کان مٿي چڙهي آيل.
- فيبروري: جي پوئين اڌ کان وٺي هن وقت ۷ مارچ (۱۹۹۱) تائين سانجھي ۾ تيزو ڪاپار تي آهن.
- مارچ ۱۹۹۱ع ۾ تيزو ڪاپار لڳ آهن ۽ ڪتي اڳتي لڙي وئي آهي.
- اپريل جي ۱۰ تي تيزو گھڻو اولهه لڙي ويا آهن.
- مئي جي شروع ۾ تيزو گھڻو لڙيل ۽ لهن وارا؛ ۱۵ مئي تي تيزو الهندي افق ۾ ٻڏي ويا آهن، جون ۾ تيزو لهي ويا.

صبح وقت ڪيل جانچ

- سيپٽمبر ۲۰۰۱ع، مٺا (لڏا) پوئتي آهن ۽ تيزو سر ڪاپار تي.
- ۱- نومبر (۲۰۰۲ع) تي تيزو ڪاپار تي ڀر ٿورو لڙيل.
- نومبر ۱۵ (۱۹۹۹)، تيزو گھڻو لڙيل، باقي مئي پهر تي، پريان لڏن جو چمڪو ۽ چلڪو.
- نومبر ۲۱ (۱۹۸۷ع) صبح جو تيزو گھڻو لڙي ويا آهن.

- نومبر ۱۵ (۲۰۰۲) ساڳي مٿين صورتحال.

۳. لڏو/ لڏا: مٺو/ مٺا/ مٺيون

لڏا ٻه وڏا چٽا تارا آهن جيڪي تيزو جي نڪت کان پوءِ اڀرن ٿا. انهيءَ ڪري آسمان ۾ اهي تيزن جي پريان وڌيڪ آهن، هڪ ٿورو اتر تي ۽ ٻيو پري ڏکڻ طرف. انهن کي مٺا يا مٺيون به چون. چوندا: 'مٺيون تيزن جون' يعني تيزو جي پٺيان مٺيون يا توڻيون آهن. اي سڀاڻا! تون انهن نالن کي سمجھ، جن مون کي به سمجھڻ ۾ دير لڳي. نالو اصل ۾ 'لودي' هو ۽ مون ڪن سڃاڻن کان اهو نالو ٻڌو. لودي، يعني لوديندڙ، لود واري، شڪاري. ٿر ۾ لودي کي آهيڙي

(شڪاري) به چون. تيزو جو پيو نالو هرڻ جنهن کي پويان اهي لوڌي لوڌين ٿا. لوڌي مان پوءِ لتو ٿيو.

پر لوڌي يا لٽو نالو فقط اترئين تاري جو آهي، ڏاکڻين جو نالو 'سهيل' آهي. رنگ روشني ۾ 'لٽو' لالائي تي آهي ۽ 'سهيل' تيلي - روءِ نيراڻ تي. لڌي جي لالائي ۽ ٻئي تاري تيلي روءِ جو شاهد، شاهه صاحب جو هيٺيون بيت:

تارا تيلي روءِ، لڌا لال نه اڀرين
جهڙو تون صبح، تهڙي صافي سڄڻين.

بيت جي پهرين ست ۾ ٻنهي سهڻن تارن ڏانهن اشارو آهي. پهريائين سهيل تاري ڏانهن جيڪو تيلي روءِ نيراڻ تي مائل آهي. هن ست مان اهو به ظاهر آهي ته لڌي جو رنگ لالائي تي آهي. لڌي کي خطاب آهي ته: اي لال لڌا! تون به شال نه اڀرين جو تون سونهن ۾ محبوب جو مت ناهين!

— لٽو ۷-۸ جولاءِ تي ڄمي ٿو، ۲۰ مئي کان ۳۰ جون تائين لٽو لڪل رهندو

اي سرتيا! جي تون نهاريندين ته توکي ڏسڻ ۾ ايندو ته 'لٽو' ۽ 'سهيل' ٻنهي کي ملائيندڙ ليڪ ڪُنڊاڻي آهي: يعني اتر- اوڀر جي ڪُنڊ کان ڏکڻ- اولهه جي ڪُنڊ ڏانهن آهي. جڏهن لڌا لڙن ٿا يعني ٻن پهرن کان اولهه طرف مڙن ٿا ته انهن جو اهو ڪُنڊاڻو رخ وڌيڪ پڌرو ٿئي ٿو. عام ٻوليءَ ۾ چوندا ته: لڌا اڀريا آهن يا لڌا مٽي چڙهيا آهن. 'لڌا' چوڻ ائين آهي جنهن 'ڪٽي' کي 'ڪٽيون' ٿو چڻجي. البت جي ٻنهي تارن (لڌي ۽ سهيل) کي ڳڻبو ته پوءِ لڌا (جمع ۾) چوڻ صحيح ٿيندو.

سانجهيءَ وقت ڪيل جانچ

— فيبروري (۲۰۰۱ع) مٺيا لڌا ڪاپار تي.

— مارچ (۱۹۸۷ع): پهرين تاريخ سانجهي بعد لٽن يا مٺن جو جلوه نظر آيو. سانجهيءَ وقت ٻئي ڪاپار کان سر ڏکڻ هئا، ۽ پوءِ لڙي اولهه طرف لڙيا.

لڏن جو اهو جلوه ڏسي مونکي عبدالله فقير کاتيار جي وڏي آس ۽ اثر واري قافي (تله: مندان تيون موتن، سڄڻ ڪڏهن ملندين) جي مصرع ياد آئي ته:

نڪت اڀري نوان ٿڌڙا، لوڏيڙا لَهڪن

لوڏيڙا يعني لڏا، لَهڪن يعني سٺا سٺا ڇمڪا ڏين. اي سڄڻ! لَهڪڻ ۽ جهمڪڻ (آسمان جي تارن جو لَهڪڻ ۽ انسان جي اکين جي تارن جو جهمڪڻ) ٻئي لفظ معنيٰ ۾ وڏي ناز نراڪت وارا آهن. (ائين جيئن پنجابي ٻوليءَ ۾ 'لَشڪارا')

— ۱۶- اپريل ۱۹۸۸ع تي سانجهي جو لڏا يا مٺا اولهه طرف پهر ڪن تي، ٿيڙو وڌيڪ هيٺ لڙيل.

صبح وقت ڪيل جانچ

— سيپٽمبر ۲۰۰۱ع. لڏا پوئتي، ڪتيون ڪاپار تي.
— آڪٽوبر ۲۰. اترين منوسفا ڪاپار تي ۽ ۳۰ آڪٽوبر تي ڪاپار کان لڙيل.
— نومبر - ڊسمبر کان وٺي لڏا لڙيل آهن. ڊسمبر (۲۰۰۲ع) جي شروع ۾ ڏنڌ ته لال لڏو ڪاپار کان منو پهر ڪن هيٺ اولهه طرف لڙيل نظر آيو پر ان جو ساٿي نيرو تيلي - روئ تارو نظر نه آيو. اهو سوير اولهه - ڏکڻ ڪنڊ تي ڪُنڊائتو هيٺ لڪي وڃي ٿو.

ڪتي، ٿيڙو، لڏن مطابق پوک جي مند

خریف جي پوک کي سنڌ ۾ ڪتي يا سانوڻي سڏين، ۽ ربيع جي پوک کي سرءُ يا چيت چون. ڪتي يا سانوڻي (خریف) جو فصل چيت، آکاڙ ۽ سانوڻ مهينن ۾ پوکبو ۽ ڪتي - ناهري مهينن ۾ کٽبو. سرءُ يا چيت (ربيع) جو فصل ٻڏي، اسو، ڪتي ۾ پوکبو ۽ ڦڳڻ - چيت ۾ کٽبو.

• ڪتي جي مند ۾ بچ جي موسم. ڪتي اڀري ته ڪتي جي پوک جي ڪمائي شروع ٿي: جهنگ وڊبا ۽ هرا نار چاڙهبا (هٿا). وچولي سنڌ ۾ اول وڻ ڪلهبا ۽ پوءِ اتر سنڌ ۾ جوئر ڪاهبي. اها مند ڪتيءَ جي. ان کان پوءِ بچ وڃهن ۽ ڪاهڻ

واري مند تيزو ٿيو جي، جيڪا تيزو اڀرڻ کان شروع ٿئي. چوندا ته: جوڙ لاءِ اها مند
ڪٽيءَ کان به ڀلي، پر جي غفلت جي ڪري وڃي ته سال ويو. انهيءَ ڪري تاڪيد
ته: اي ڪڙمي! جيڪي ڪجهه ڪرڻو اٿئي سو ڪٽيءَ جي مند ۾ ڪر. رازق ڏني
فقير ونڊير جو بيت ته:

بيا نڪت ٻن ڪري، ڪٽي وڃي ڪاهه

تيزو لڙندا ته تڏڪار جي شروعات ٿيندي. ان مند بابت ڪنهن سڃاڻ چيو ته:

تارا لڏيا، مچر گڏيا

مينهراڻ مٽ جهڳيا

ڳنوار ٺهڻ ڦوسِي

ريڊين والي پيئي روسِي.

لڏو تارو لڙيو ته سيءَ پيو ۽ مچر مٽو. گرمي گهٽي ته مينهين ۾ ڪير گهڻو ٿيندو
۽ ڀاڳيا اسر جو اتي مينهين کي ماڪ چاريندا. ڳئون ۾ ڪير اوترو رهندو پر چيڻو
گهڻو لاهيندي. رين ۾ ڪير سڪي ويندو ۽ رين واري رٿندي.

تيزو جي مند کان پوءِ لڏي جي مند جيڪا ٿورڙي جنهن کان پوءِ جوڙ
جي بچ جي مند ختم. بچ ۽ پوک جي مند جملي چاليهه ڏهاڙا: ويهه ڏهاڙا ڪٽي
جا، تيرهن ڏهاڙا تيزو جا ۽ ست لڏي جا. ۱۵ نومبر ۱۹۶۹ع تي ڪوٽ جان محمد
(تعلقو گنبد) ۾ ڪيل ڪچهري ۾ اها راءِ ته: جوڙ جي بچ جي پوري مند فقط
هڪ مهينو آهي. ڪٽي واري جوڙ قد وڏو ڪندي پر سنگ نڍو ڪندي؛ تيزو
واري قد گهٽ ڪندي پر ان گهڻو ڪندي؛ لڏي واري به ان ڀلو ڪندي پر
ڪڏهن ڪڏهن کس ٿيندي (ان ماري ويندي)؛ ڪٽي ۽ تيزو واري کس نه
ٿيندي.

— چوندا: ”سگر ڪيرو- ارت ڦيرو“ يا ”سگر ڪيرا- اٿن ڦيرا“: يعني جڏهن
سگر ڀڄي ويندو ۽ پڪو ٿي ڪرندو تڏهن ڪٽي اڀري ۽ بچ پوکڻ وارو ڪٽيءَ
جو چاليهو شروع ٿيندو. هُرا ۽ ناروهڻ شروع ٿيندا (هئا). ڪٽي اڀرڻ واري

هوندي ته وڻ پوکبا ۽ ٽيڙن جي اڀرڻ تائين پوکبا (هئا). ڪتي اڀرڻ کان پوءِ ماڪ پني ۽ ڪپڙا گهميا ته جوڙ پوکبي. ڪتيءَ ۾ جوڙ جي پهرين من (پج پوکڻ جي) ۽ ٽيڙو ۾ آخري من. لڏا اڀرندا ته ٻاجهري، گوار ۽ تر پوکبا. ڪتي لهڻ بعد ڪتي ڪتي سنڌي ڪڻڪ پوکبي هئي.

— ٻڌي مهيني جي ڏهين تاريخ ڪتي ڪاپار تي بيهندي. ان کان پوءِ ڪتيءَ جي پوک نه ٿيندي.

— چوندا: ”ڪتي آئي ڏني، سانوڻي پني“: يعني سانوڻي جي فصل پوکڻ جي مند پوري ٿي. ’آئي ڏني‘ يعني ڏن جي مٿان آئي، ائين جو ماڻهو سمهي ته ڪتي دن جي مٿان سڌي بيٺل ڏسي. پڙيات جي وقت، آگسٽ جي پڇاڙي ڌاري ائين ٿيندو.

● چيت جي فصل لاءِ چوندا ته: سانجهي نماز جو سلام وارجي ۽ ڪتي اپريل نظر اچي ته ڪڻڪ جي پوري مند. ڪي ڪڙمي چوندا هئا ته: پلي ڪڻڪ اها ٿيندي جو پج ڪتي (لٽي) جا ست پارا کائي پوءِ ڦٽي. چٽا جڏهن سر جو ٻوڙو نسري ته پوري مند؛ ڪي اڳ ۾ به ڪاهيندا. مٿر چڻن کان پوءِ ڪاهبا. ٽيڙو لڙي وڃي ته چيت جي مند ختم؛ ان وقت ڪتي لهي ويندي ۽ ٽيڙو به وڃي جهرندو.

● ڪتي، ٽيڙو، لڏي مطابق مينهن جي مند

ڪتي، ٽيڙو، لڏا ۽ انهن سان گڏ سنهڙو، اهي چارئي مينهن جا قاصد آهن. ڪتي جيٺ ۾ اڀرندي، ۽ ڪتي ڦٽندي ته ڪڪر نڪرندو: ڦٽندي يعني اوڀر طرفان افق مان مٿي نڪري ٿورو چٽي ٿيندي. پوءِ سنهڙو پني مهيني آکاڙ ۾ نڪرندو ۽ مينهن جا ڊروها آڻيندو. ٽيڙو سانوڻ مهيني جي شروع ۾ ۽ پوءِ لڏو سانوڻ جي پڇاڙي ۽ ٻڌي جي اڳياڙي ۾ اڳندو ۽ مينهن آڻيندو. چوندا ته: ’ڪتي کان ندي جا ڊروها پيشا آهن‘

— ’ڪٽيون ڪاپار- پاڻي پاتار‘ يعني پاڻي بالڪل تري ۾ خوندو مندر -

ڪونه هوندو. چوڻي ته: 'ڪٿيون آيون ڪاپار، ته به ماسي ٿي مينهن گهري!!' يعني ان وقت مينهن جي مند ٿي ڪانهي، مينهن سانوڻ ۾ جڏهن ڪٿيون نڪري نروار ٿين، اڇيون چٽيون ٿين چوندا: 'ڪٿين اچ، پاڻي بچ'

— اٽل ۾ وڏيري علي مراد پُري چيو ته: ڪٿي جون جي ۲۰ اپري ۽ ۵ جولاءِ تي ڪٿي جي مينهن جي موسم ختم. ان کان پوءِ سنهڙو ۵- جولاءِ تي اپري ۽ ۱۰- جولاءِ تي ان جي موسم ختم. ٿيڙو جي موسم ۱۰ جولاءِ کان ۲۵ تائين؛ لڌو ۲۵ جولاءِ کان ۱۰- آگسٽ تائين، لڌي تائين به برسات هوندي.

— مينهن جي وسڻ ۽ گهڻي وسڻ بابت ڪٿي، ٿيڙو ۽ لڌي جي اپرڻ جي لحاظ سان چوندا: "ڪٿي جو ڊروهو، سنهڙي جو ڊروهو، ٿيڙو جو ڊروهو ۽ لڌي جي ڊروهو". ڊروهو (لاڙ ۾ اچار ڊوهو) معنيٰ مينهن جي وسڻ جو گمان ۽ امڪان. ڪٿي اڳ ۾ اڀرندي ۽ اڳ وارو وسڪارو ٿيندو. چوندا: ڪٿي اڀرندي ته ڪٿي نه ڪٿي اُوس مينهن پوندو. ۽ پوءِ ٿيڙو جو ڊروهو. ٿيڙو ڪاپار کان لڙندا ته:

سِيَّارَا وَسْڪَارَا ٿيندا، نيلا ٿيندا نيت.

هَرڻ ڪاپارئون لڙندا، هاري ڪيڙيندا. ڪيت

يعني ٿڌڪار ۽ وسڪار ٿيندي، تارين واريون ڪاٺيون سايون ٿينديون (نيلا ٿيندا نيت)، ٿيڙو (هرڻ) مٿان ڪاپار کان (پن پهرن کان اولهه طرف) لڙندو ۽ هاري هر ڪاهيندا ۽ بچ ڇڏيندا. پوءِ لڌي جي اپرڻ کان وٺي مينهن. هڪ سڄاڻ چيو ته: لڌي جو ڊروهو ڪٿي ۽ جي ڊروهي کان ٻيڻو آهي. سهيل جو ڊروهو به ڳڻيندا ۽ آسرو ڪندا. چوندا: سهيل جو ڊروهو اڃان آهي.

— چوندا: "ڪٿي ڪنڊ وسي، ٿيڙو ٽينگ ٽپي، لڌو لس وسي" يعني انهن نڪتن اپرڻ وقت، ڪٿي وارو مينهن ڪنهن ڪنڊ پاسي وسندو، ٿيڙو اڀرندي ته ڪڏهن هت ته ڪڏهن هت وسندو ۽ لڌي جي اپرڻ سان سڄي ملڪ تي لس وسندو.

— پڻ ڪٿي، ٿيڙو ۽ لڌي ۾ مينهن بابت چوندا:

ڪٿي ڏنگين ڏنگين = ڪٿي ۾ ڪٿي ڪٿي وسي

ٽيڙو تنگ ٽپو = اتر وسندو، وري ڏکڻ وسندو

لڌو لُس وسي = يڪو مينهن سڄي ملڪ ۾.

— پڻ چوندا ته:

ڪٽي ڪڏهن ڪڏهن = ڪٽي اپرڻ کان پوءِ برسات ڪڏهن ڪڏهن

تنگڙ ٽينگ ٽپو = ٽيڙو (تنگڙ) اپرڻ کان پوءِ برسات ٿيڻ ٿيڻ، هٿ هٿ.

لڌو ٻاٽڙ ٻوڙ = لڌي اپرڻ سان برسات گهڻي، ايترو جو هڙلي جو ڍينگو

(ٻاٽڙ) پاڻيءَ ۾ ٻڏي بيهندو.

— چوندا:

ڪٽيءَ جا ڪڪر = ڪٽي ۾ ڪڪر نڪرڻ شروع ٿيندا

ٽيڙو جا ٽهڪا = ٽيڙو ۾ ٿورا وسڪارا ٿيندا

لڌي جون لوليون = لڌي ۾ مينهن جون لوليون، يعني گهڻو مينهن.

پر اهو گهڻو مينهن لڌي جي اپرڻ ۽ چتو ٿيڻ وارن ٿورڙن ڏينهن تائين. ان کان

پوءِ مينهن جي مند ختم. چوندا ته: (ادا هاري!) هاڻي آسرو لاهي ويهه: وري وٽ

واري سان ايندڙ سال مينهن وسندا:

لڌئون لاهي ويهه، وٽ وسندڙي مينهڙا!

يعني لڌي جي موسم کان پوءِ آسرو لاهي ويهه: وري ڪنهن بخت ڀاڳين مينهن

وسندڙي. پر اهي خاص اهڃاڻ برسات جي موسم جي پڇاڙي جا. ان کان پوءِ ٻڏي

۽ اُسو ۾ به مينهن جا ڇڏا وسڪارا ٿيندا، جن کي چئبو ٻڏي جا ڍاروڙا، ۽ ’اُسو

جا اوهيرا‘، باقي سانوڻ ته مينهن جو مهينو آهي. پر بعضي سانوڻ ۾ نه وسي ۽

ٻڏي ۾ گهڻو وسي. ڪنهن سگهڙ چيو ته:

ٻڏي ڏيئي بوڪ، سانوڻ کي سُر هو ڪيو

ڪنهن سال ٻڏي بعد اُسوءَ ۾ به گهڻا وسڪارا ٿيا، ۽ سگهڙ چيو ته:

اوهيرن اُسوءَ جي ڇڏيو سانوڻ سينگاري

حيرت جھڙيون ڳالهيون

تارا ڏسندي جانچيندي مونکي حيرت ٿي ته صبح جو تارو اڀرندڙن مٿي چڙهيو ۽ وري پوئتي هٽيو ۽ لهي ويو؛ سانجهي جو تارو الھندڙن مٿي چڙهيو ۽ وري پوئتي ٽيندو لهي ويو؛ ۽ هڪ پويان ايندڙ تارو اڳيان ويندڙ تاري کان اڳتي ٽپي ويو.

صبح واري تاري جو مٿي چڙهي وري پوئتي هٽڻ ۽ لهي وڃڻ عام طرح تارا سڀ اڀرندي پاسي کان اڀري الھندي پاسي وڃي لھندا آھن، پر منھنجي حيرت جي حد ٿي نہ رھي جڏھن هڪ سال صبح جو اڀرندڙ چٽي تاري کي ڏٺم ته مٿي چڙهيو پر وري پوئتي هٽيو ۽ اوڀر طرف وڃي لٿو. ان بعد ٻين سالن ۾ بہ ساڳيو لقاءُ ڏٺم. ان وقت جي لکيل يادداشت مان اقتباس هيٺ ڏجن ٿا.

— ۱۹۸۶ع آڪٽوبر جي شروع ۾ ۵ بجہ ڌاري، چٽو تارو اوڀر طرف ڪن کان مٿي بيٺل هو، پر پوءِ هيٺ ٿيڻ لڳو. آڪٽوبر جي آخر ۽ نومبر جي پهرئين هفتي ۾ ڪن کان ٿورڙو هيٺ، ”اڄ نومبر جي ۱۸ تاريخ آهي ۽ ساڍي ۵ بجي صبح جو چٽو نظر اچي ٿو پر آڪٽوبر واري سطح کان هيٺ تي آهي. اڄ نومبر جي ۲۶ تاريخ آهي؛ دير سان ۶ بجہ ڌاري ٿورو مٿي آيو پر صبح صادق جي اڃاڻ واري گھيري ۾ هٽڻ ڪري ان جي اڳين چمڪ ۽ چٽائي باقي نہ رھي آھي عنقريب هيٺ ٿي لهي ويندو.“

— مارچ ۱۹۸۷ع جي پهرين تاريخ ڏٺم ته پرھ جو صبح وارو تارو گھڻو هيٺ ٿي ويو آهي. هن وقت ڏکڻ- اوڀر جي ڪنڊ تي آهي، ۽ شايد مارچ ۾ لهي وڃي.

— ۱۹۸۷ع ڊسمبر ۸-۹ تاريخ تي صبح وارو تارو جيڪو اڳ وچ اوڀر تي ۽ مٿي هو، سو مٿي ڪونه چڙهيو، پوئتي هيٺ تي هٽيو ۽ وچ- اوڀر کان ڏکڻ- اوڀر طرف هٽيو. پهرين جنوري ڌاري مٿي ڪونه چڙهيو ۽ هيٺ افق ۾ ٻڏي ويو.

— ۱۹۸۰ع ۾ ڏٺم ته چٽو تارو جيڪو ڊسمبر ۾ يا اڳ آسمان جي ڏکڻ- اوڀر ڀاڱي ۾ آيو سو سرجندڙ ۽ ڀروڙ ۾ وڌ مٿي چڙهيو. ان بعد هيٺ ٿيڻ لڳو تان جو لهي ويو.

— جون ۱۹۹۳ع کان وٺي پرھ جو اوڀر طرفان وڏو چٽو تارو مٿي چڙهڻ لڳو ۽ پھر

تائين مٿي آيو. آڪٽوبر ۾ مٿي چڙهڻ بدران پوئتي هيٺ ٿيڻ لڳو. ”هاڻي ۳۰-
 ۳۱ آڪٽوبر تي صبح جو نماز وقت (۵-۶ بجي) هيٺ ڄڻ اڌ پهر تي آهي.“
 — آڪٽوبر ۲۰۰۲ع کان وڌو چئو تارو اوڀر طرفان مٿي چڙهڻ لڳو ۽ ۱۵- جنوري
 ۲۰۰۳ع تائين ڏيڍ پهر کان به مٿي چڙهي آيو. پوءِ هيٺ لهڻ لڳو ۽ ۲۰ جنوري
 تي ڄڻ ۵- فوٽ کن تائين هيٺ ٿيو.

مٿين مثالن مان هيٺيان نتيجا نڪرن ٿا. پهريون ته صبح وارو روشن
 تارو، صبحي يا صبحي تارو، هڪ ناهي پر هڪ کان وڌيڪ آهن جيڪي جدا
 جدا مهينن ۾ (۽ شايد جدا جدا سالن ۾) اُسُ يا پريات جو روشن تارا ٿين ٿا.
 انهن مان هڪڙي کي جيڪو سوير اڀري ٿو، ’وهاڻو تارو‘ سڏجي ٿو. ڪچهرين
 ۾ سڃاڻڻ سڃاڻڻ اڪثر ائين چيو ته: ’وهاڻو تارو‘ مٿي ڪونه چڙهندو ۽ آسمان
 ڪونه لتاڙيندو (يعني الهندي طرف ڪونه ويندو) پر پوئتي ٽهي ڏيندو.

سانجهي تارو جيڪو مٿي چڙهيو ۽ وري هيٺ لهي ويو

تارا سڀ اڀرندي کان اڀرندا آهن ۽ الهندي طرف وڌندا آهن. پر حيرت جي حد
 ئي نه رهي جو ۱۹۸۹ع ۾ ڏنم ته هڪ تارو اولهه افق تي ظاهر ٿيو ۽ جون- جولاءِ
 ۾ جئن پوءِ تينن مٿي چڙهيو ۽ سانجهيءَ وقت ڳاڙهي شفق جي ڳاڙهاڻ واري
 مٿين سطح تائين آيو. ۷ جولاءِ تي ڏنم ته شفق جي ڳاڙهاڻ جي چوٽيءَ ۾ وڏي
 چلتي ۽ چمڪ سان بيٺل آهي ۽ سانجهي بعد اڌ مني ڪلاڪ تائين ائين بيٺل
 نظر آيو. جئن پوءِ تينن مٿي چڙهيو ۽ آگسٽ جي پوئين اڌ ۾ سانجهيءَ وقت
 پهر کن تي مٿي اچي پهتو. ۲ سيپٽمبر تي ڏنم، ته هيٺ لهي آيو آهي پر ڳاڙهي
 شفق کان اڃان مٿي آهي ۽ سانجهي نماز کان اڌ منو ڪلاڪ پوءِ به شمر ڪيو
 بيٺو آهي ان بعد مون جانچ ڪانه ڪئي پر هيٺ ٿيندو سيپٽمبر ۾ لهي ويو.

پويان ايندڙ تارو اڳئين کان اڳتي نڪري ويو

• آگسٽ ۱۹۸۶ع ۾ ٻه تارا آسمان جي ڏکڻ- اوڀر ڀاڱي ۾ نظر تي چڙهيا؛

هڪ وڏو چتو تارو جيڪو لڙي سانجھي اوڀر افق تان مٿي اسري ٿو ۽ ۱۰-۱۱ بجه ڌاري پھر ڪن تي اچي ٿو ۽ وڏو چلتو لائي ٿو. ٻيون ان جي اڳيان ننڍو ٻڙاڙهو- پيلو تارو، پر اهڙو روشن جو چڻ ڏيو پيو پري. ۲۹- آگسٽ تي ڏنم ته اهي ٻئي تارا آسمان جي ڏکڻ-اوڀر ڀاڱي کي سهڻو سينگارڻو بيٺا هئا. پوءِ وڏو چتو تارو وڌيڪ تڪڙو مٿي چڙهيو ۽ ۱۵- ڊسمبر تي ڏنم ته گذريل ٽن چئن مهينن ۾ اڀرندڙ چڙهندو چڙهندو سر ڏکڻ اچي بيٺو آهي، ۽ ٻڙاڙهي ڙي ننڍي تاري کي ايترو ته اچي ويجهو ٿيو آهي جو نظر جي گمان موجب ٻنهي جي وچ ۾ چڻ تن فوٽن جي پري وڌي آهي. اڄ کان ڏهه ڏينهن اڳ اها وڌي ڇهه فوٽ ڪن هئي. چئن پوءِ تن وڏو چتو تارو اڳتي وڌيو تان جو ۲۶ ڊسمبر تي ٻڙاڙهي ڙي تاري کان چار فوٽ وڌي اڳتي ويو. جنوري ۾ ۸ بجه تائين ڏسڻ ۾ آيا ۽ پوءِ جنوري ۾ ئي لهي ويا. هن جانچ مان ائين گمان ٿيو ته وڏي چتو تاري جي رفتار وڌيڪ تيز آهي بشرطيڪ ٻئي تارا ساڳي سطحي مدار ۾ هلندڙ هجن، پر غالباً ٻنهي جي سطحي مدار مختلف آهي ۽ زمين جنهن مدار ۾ هلي رهي آهي اتان اسان کي ائين ٿا نظر اچن جو چڻ وڏو چتو تارو زمين کي ويجهو آهي ۽ ٻڙاڙهي ڙو پري. ٻڙاڙهي ڙي جي رنگ مان ائين لڳو ته شايد گرھ (planet) هجي. اي سڀاڻا! انهن گمانن مان سمجه ته تارن ستارن جو صحيح علم (Astronomy) ڄاڻڻ ڪيترو نه ضروري آهي!

● ۱۹۸۸ع آڪٽوبر- نومبر ۾ اچو چتو تارو پويان ۽ ٻڙاڙهي ڙو ننڍو اڳ ۾ ظاهر ٿيا، جيڪي ۱۵ نومبر ڌاري سانجھي ۾ وڌيڪ اولهه ڏانهن لڙيا. ۲۸ ڊسمبر تي وڏو چتو تارو ٻڙاڙهي ڙي کان چڻ ٻه فوٽ اڳتي اولهه طرف وڌي ويو حالانڪ گهڻو پوئتي هو.

● ۱۹۷۰ع جنوري مهيني جي ۱۵- ۱۷ تاريخن ۾ پويان ايندڙ چتو تارو اڳيان ويندڙ ننڍي تاري کان اڳتي نڪري ويو. هن وقت (جنوري ۲۵) ٻئي لاڙو آهن.

● ۱۹۸۸ع آڪٽوبر کان وٺي سانجھي ۾ ٻه تارا هڪ ٻئي پويان وڌي وڌي تي

اڀرندين افق تان مٿي چڙهيا، هڪ وڏو چتو ۽ ان جي پويان ٻيو ننڍو. مهيني ڏيڍ تائين، ٻيا ڪي اهڙا چٽا تارا آسمان جي ڏکڻ- اوڀر ڀاڱي ۾ ڪين هئا. جڏهن ٻئي مٿي چڙهي آيا ته ٻنهي جي وچ ۾ وڏي وڌي هئي. پوءِ پويان ڪتي ۽ تيزو نروار ٿيا. ۴ مارچ ۱۹۸۸ع تي ٻئي تارا اولهه طرف لڙيل هئا پر ٻنهي جي وچ ۾ وڌي گهٽجي وئي هئي. معلوم ٿيو ته پويون ننڍو تارو تڪڙو وڌيو ۽ ۵ تاريخ تي ڏنر ته ذري گهٽ اچي آڏو وڌي تاري جي برابر تي بيٺو هو، ۶ تاريخ تي بالڪل برابري ۾ اچي ويو، ۽ ۷ تاريخ تي وڏي کان اڳتي وڌيل نظر آيو، جو وڏي تاري جي هيٺان ڏکڻان اڳتي وڌي ويو. ۸ کان ۱۱ مارچ تائين نظري گمان موجب، چٽ ۶ فوت ڪن اڳتي وڌي ويو. ۴ اپريل کانپوءِ ننڍو تارو هيٺ ٿيندو لهي ويو باقي وڏو تارو جيڪو سڄي تارو ٿي ويو هو سو ۱۶- اپريل ڌاري لٿو.

- ۱۹۸۹ع ۾ به ساڳي طرح ننڍو تارو فبروري جي آخر ۾ وڌي چٽي کان اڳتي وڌيو ويو. پر هن سال جي جانچ مان ائين لڳو ته چٽ وڏي تاري جي مٿان اتران اڳتي وڌي ويو.

● ۱۹۹۱ع ۾ تيزو مٿي جي مهيني ۾ گهڻو لڙي لهڻ وارا ٿيا. انهن جي پويان هڪ وڏو روشن تارو مٿي جي مهيني ۾ اولهه طرف سوا پهر تي بيٺو. "جون جي ۱۵ تاريخ بعد اهو سانجهي کان پوءِ ۸ بجه ڌاري جهيٽو جهڪو ٿيو آهي. انهيءَ چٽي تاري جي پويان ٻيو ننڍو تارو جيڪو مٿي ۾ گهڻو پوئتي هو سو جون ۾ وڏي ۱۷ جون تي اچي وڏي تاري جي هيٺان ڏکڻ طرف هڪ ڪاٺي جي وڌي تي بيٺو ۽ ۱۸ جون تي اهو وڏي تاري کان وڌي اڳتي ٿيو آهي."

● سيپٽمبر ۱۹۹۲ع ۾ آسمان جي اوڀر-ڏاکڻي ڀاڱي ۾ سڄي ۾ به تارا مٿي ۾ چڙهيا، هڪ وڏو چتو ۽ ٻيو ننڍو. وڏو چتو اڳتي هو ۽ ننڍو ان کان پوئتي، پر ۲- آڪٽوبر تي ڏنر ته ننڍو پويان اڳتي وڌي آيو هو. پوءِ ائين وڌندو آيو تان جو آڪٽوبر جي آخر ۾ اچي وڏي تاري جي (اتر طرفان) ڀر ۾ بيٺو. نومبر ۾ وڏي کان گهڻو اڳتي وڌي ويو پر اڃان آسمان جي ڏکڻ-اوڀر ڀاڱي ۾ هو. ڊسمبر ۾

ڏکڻ-اولهه ڀاڱي ۾ وڌي ويو. ۲۴ جنوري تي ڏنر ته اتر-اولهه ڀاڱي ۾ وڃي پهتو. فيبروري ۽ شروع مارچ ۾ مون جانچ ڪانه ڪئي پر ۳۱ مارچ تي ڏنر ته پوئتي وارو وڏو چٽو تارو توڙي اڳتي وڌندڙ ننڍو تارو ٻئي ڪين هئا. وڏو چٽو تارو مٿي چڙهڻ بدران پوئتي اوڀر-ڏکڻ طرف هيٺ ٿيندو لهي ويو.

اسان جي ڄاڻ ۽ علم ۾ اضافو

اي سڄڻ! سنڌ جي آسمان کي جانچڻ ۽ تارن نڪتن کي نهارڻ سان اسان جي دلي خوشيءَ سان گڏ اسان جي علم ۽ ڄاڻ ۾ اضافو ٿئي ٿو. افسوس جو چنڊر تارن سان سينگاريل آسمان ڏانهن جيڪو ايڏو وڏو ۽ سهڻو آهي اسان مان ڪي ٿورا نهارين ٿا. اي سياڻا! سنڌ جي آسمان ۽ ان جي چنڊر تارن ۽ نڪتن بابت جيڪي مون پنهنجي تجربي جي بنياد تي لکيو آهي تنهن ۾ ڀل ٿي سگهي ٿي. انهيءَ ڪري ضروري آهي ته تون پاڻ پنهنجي شوق سان تارن نڪتن کي نهار ۽ حقيقتون معلوم ڪر. البت هن ڪشالي ۾ سنڌ جي سڃاڻن ۽ سگهڙن کان مون جيڪي چوڻيون، پهاڪا يا بيت ٻڌا ۽ لکيا آهن سي سنڌ جي هارين ڪڙمين جي روايت ۽ ذهانت تي شاهد آهن ۽ ان سان گڏ سنڌي علم ادب جو قيمتي سرمايو آهن. آءٌ پاڻ هڪ علمي ادبي مسئلي کي حل ڪرڻ لاءِ سنڌ جي آسمان کي ڏسڻ لڳس ۽ ذري گهٽ چاليهن سالن تائين ڏسندو رهيو آهيان. جڏهن ’شاهه جي رسالي‘ ۾ سر مومل راڻي جو هيٺيون بيت پڙهيم ته ڪتين ۽ تيزو کي جانچڻ جو خيال آيو ته آءٌ پاڻ ڏسان ۽ سمجھان ته ڪڏهن ٿا تيزو اڀا ٿين (ڪاپار تي اچن) ۽ ڪتيون ڪر موڙين (لڙن).

ڪتين ڪر موڙيا، تيزو اڀا ٿيئي

راڻو رات نه آڻي ســو، ويل تري ويئي

ڪو سا ڪاڻي راتڙي جا پرين ري پيئي

مون کي ڏنڊ ڏيئي، وڃي ڀولي سو ڍٽ قرار يو.

ڪتين ۽ تيزن جي مٿي چڙهڻ ۽ لڙڻ وارو اهو لقاءِ ڊسمبر مهيني جي آخر ۾ ٿيندو

جڏهن ٿيڻو ڪاپار تي ايندا ۽ ڪتيون لڙي وينديون. پر اي سياڻا! ڪن ٻين به شاهه صاحب جي بيتن جو نقل ڪندي بيت چيا جيڪي پوءِ فقيرن پنهنجي گڏ ڪيل رسالن ۾ لکيا پر اهي صحيح ناهن. مثلاً هيٺيون بيت:

ڪتيون ڪاپار آڻيون، لڏا وٺا لڙي

موت مٺي جا ولها چانگي تي چڙهي

راڻي ڪاڻ رڙي، ويٺي وهامي راتڙي.

سنڌ جي آسمان کي جانچڻ سان معلوم ٿيو ته ڪتيون اڳ ۾، پوءِ ٿيڻو ۽ پوءِ لڏا هڪ ٻئي پٺيان ٿا اڀرن ۽ مٿي اچن ۽ لڙن. انهي ڪري ڪتيون جڏهن ڪاپار تي هونديون تڏهن ٿيڻو پٺيان (اوپر طرف) هوندا ۽ لڏا اڃان به پٺيان هوندا: ته پوءِ اهي ڪتين کان اڳ ۾ ڪيئن لڙندا! پر بيت ۾ هن غلطيءَ جي خبر ان کي پوندي جنهن نڪت نهاريا هوندا. البت مونکي هاڻي هڪ خيال آيو آهي ته اصل بيت شايد هن طرح هجي:

ڪتيون ڪاپارا ويون، لڏا وٺا لڙي

موت مٺي جا ولها چانگي تي چڙهي

راڻي ڪاڻ رڙي، ويٺي وهامي راتڙي.

معني: ڪتيون ته ڪاپار کان ويون، يعني گهڻو لڙي ويون، پر لڏا (جيڪي پوئتي هئا) سي به لڙي ويا. جنهن لکندڙ پهريائين اهو بيت اتاريو سو ”ڪاپارا ويون“ کي سمجهي نه سگهيو ۽ پنهنجي عقل موجب ان کي درست ڪرڻ خاطر ”ڪاپار آڻيون“ ڪري لکيائين.

مٿئين مطالعي مان هڪ ٻي ڳالهه به اسان کي معلوم ٿي ته ٿيڻو کي ’هرڻ‘ به چئبو آهي. انهيءَ حقيقت معلوم ڪرڻ بعد شاهه صاحب جي هيٺئين بيت جي معنيٰ به سمجهه آئي:

جشن سي هرڻ هُما، سرگردان سنسار ۾

هو پير نه ڏئي پٽئين، هو ڌر سر ڌري نه ساهه.

يعني هرڻ (ٽيڙو) ۽ هما (خيالي پکي) ٻئي هن سنسار ۾ مٽي پيا ڦرن؛ نڪو هرڻ (ٽيڙو) هيٺ زمين تي لهي ته نڪو هما پکي ڪڏهن ڌرتي تي لهي ۽ مري. ڏند ڪٿا موجب هما ايترو ته مٽي پيو اڏامي جو جڏهن آنا لاهي ٿو ته اهي زمين تي ڪرڻ کان اڳ وچ تي ڦٽن ٿا ۽ ٻچا وري مٽي اڏامي وڃن ٿا.

تارن نڪتن جي اڀرڻ، مٽي چڙهڻ ۽ لهڻ جي ڄاڻ سان اسان کي شاهه صاحب جا اهي بيت سمجه ۾ آيا. ان کانسواءِ اسان جي ڄاڻ ۾ ٻيا هيٺيان اضافا ٿيا:

— صبح وارو تارو هڪ ناهي پر هڪ کان وڌيڪ آهن.

— سانجهي تارو به هڪ ناهي پر هڪ کان وڌيڪ آهن.

— هڪڙا تارا هڪ جاءِ قائم آهن ۽ ٻيا هلندڙ آهن ۽ قائم تارن کان اڳتي وڌي وڃن ٿا.

— ساڳيا تارا هر سال ساڳئي وقت ساڳي جاءِ تي نظر نٿا اچن.

— ڇهه مهينا کن هڪڙا تارا ۽ نڪت آسمان ۾ نظر ايندا ۽ ٻيا ڇهه مهينا ٻيا تارا ۽ نڪت نظر ايندا.

پر اهي اهي ڄاڻ به وڌيڪ غور طلب آهن. اڃان هڪ ڳالهه ٻي ته اهي تارا ۽ نڪت جيڪي اوڀر طرفان اڀرن ٿا ۽ آسمان لتاڙي اولهه طرف لهن ٿا تن کي جي تون هر هفتي هڪ سال تائين جانچيندين ته توکي اهي ٻه ڀيرا سولائي سان نظر ايندا، هڪ سانجهي جو ٻيو صبح جو؛ جنهن مان معلوم ٿيندو ته اهي سال ۾ ٻه ڀيرا تنهنجي مٿان لنگهن ٿا؛ هڪ ڀيرو ڏينهن جو مٿان لنگهيا ۽ سانجهي وقت نظر آيا، ۽ ٻيو ڀيرو رات جو لنگهيا ۽ فجر جو نظر آيا.

چنڊر: زمين ۽ آسمان جو سينگار

سج زمين ۽ آسمان جو سردار آهي ۽ چنڊر ٻنهي جو سينگار آهي. عيد جو چنڊر ۽ چوڏهين جو چنڊر، سڪ ۽ سونهن جا اصطلاح آهن. چوڏهين جو چنڊر انسان جي بي انتها سونهن ۽ جمال جو مثال آهي، پر شاهه عبداللطيف ڇيو ته محبوب جو حسن بي مثال آهي. چنڊر جي صورت کان وڌيڪ سهڻو آهي، چنڊر کي چيائين ته:

به اڪيون ٿيون نڪ، تو ۾ ٺاهه پيشاني ڀرينءَ جي

سج جي اڀرڻ لھڻ سان، ڏينهن جي پھر، ٻن پھرن، ٽن پھرن گذرڻ واري وقت جي خبر پوي ٿي. چنڊر جي اڀرڻ لھڻ سان، ھر رات جي وقت گذرڻ توڙي مھيني جي راتين جي گذرڻ جي خبر پوي ٿي. اھو بيان ھيٺ ايندو. ان کان اڳ چنڊر بابت ڪي انوکيون ڳالھيون:

— سج توڙي چنڊر، الهندي طرف (ٿورو اتر تي، وچ تي، يا ٿورو ڏکڻ تي)، ٿوري ٿوري فرق سان، جدا جدا جاين تي لھن ٿا. سيائڻن جو چوڻ ته: چنڊر ۽ سج جڏهن اولھ طرف ساڳي جاءِ تي لھندا ته ڄڻ مينھن جي مند آئي. اھو آکاڙ جو مھي: (جون - جولاءِ) ھوندو. چوندا: آکاڙ جو چنڊر سج واري جاءِ تي لھندو.

— وڃونءَ جو نڪت چنڊر ۾ ھجي (قمر در عقرب) ته سنڌيءَ ۾ ان کي 'موڙ' چئبو، اھي سال جي ھر مھيني ۾ اڍائي ڏينھن، پر ساڳيا نه، جدا جدا. وھمن، سڀ سن وارا موڙ ۾ ڪو نئون ڪم شروع نه ڪندا.

— راقم ھڪ ڀيري ڏٺو ته مھيني جي پھرين تاريخن ۾ شمار جو جڏھن چنڊر الهندي ھو ته ان جا سڱ آيا يا ٿورو اتر تي لڙيل؛ پر ٻئي ھڪ مھيني ۾ ڏکڻ-اوڀر تي ڪٽبائڻا. مھيني جي پرين تاريخن ۾، صبح جو سڱ اولھ طرف لڙيل.

— 2- جمادي الاول سنہ 1413ع، بلوچستان جي تعلقي اوستہ محمد ۾، کيرٿر واھ جي اولھ طرف ھٿاسون جو ڏٺم ته سانجھيءَ وقت اولھ طرف چنڊر ۽ چنڊو تارو ائين ٺھي بيٺل نظر آيا جيئن جھنڊي تي چنڊ تارو ٺاھيل.

— ھر قمري مھيني ۾ چوڏھين جو چنڊر فقط ھڪ، پر ايڪتيھن ڏينھن واري

ڪنهن انگريزي مهيني ۾ ٻه چوڏهينون به ٿينديون، يعني چوڏهين جو چنڊر ٻه ڀيرا بيهندو. ان کي نپرو چنڊر (Blue Moon) چون. مثلاً ۲ تاريخ آڪٽوبر تي چوڏهين جو چنڊر ٿيو ۽ اهو قمري مهينو جيڪڏهن اوڻٽيهو هوندو ته ۳۱ آڪٽوبر تي به چوڏهين جو چنڊر ٿيندو.

چنڊر جو سڀ کان وڏو ڪارج اهو جو چنڊر کي ڏسي رات جو وقت سڃاڻي سگهيو ۽ پڻ اندازو لڳائي سگهيو ته مهيني جي ڪهڙي تاريخ آهي. سنڌ جي سڃاڻن، پهرين تاريخ کان وٺي ۲۸ تاريخ تائين چنڊر جون اناويه منزلون ڳڻيون ۽ چنڊر هر رات منزل ۾ هوندو آسمان ۾ هوندو. البت جيڪڏهن اڻٽيهو مهينو هوندو ته چنڊر اناويهين رات غائب ٿيندو، ۽ جي مهينو ٽيهو هوندو ته چنڊر اوڻٽيهين رات غائب ٿيندو (يعني آسمان ۾ نظر نه ايندو).

اي سڃڻ! ڄاڻ ته چنڊر سنڌ جي هارين، مالدارن ۽ ڳوٺاڻن لاءِ هڪ وڏو گهڙيال آهي. سنڌ جي سڃاڻن صدين کان وٺي چنڊر جي اپرڻ لھڻ سان تخميني طور رات جو وقت پئي معلوم ڪيو آهي ۽ پڻ مهيني جي راتين جو اندازو لڳايو آهي ته ڪيتريون گذريون ۽ ڪيتريون باقي رهيون. اهو حساب هن طرح لڳايائون.

— مهيني جا ٻه ڀاڱا ڪيائون: ۱ کان ۱۴ تائين پهريون چوڏهن راتيون ۽ ۱۵ کان ۲۸ تائين پويون چوڏهن راتيون. اهي اناويه چنڊر آسمان ۾ نظر ايندو.

— هر رات کي به چوڏهن ڀاڱن ۾ ورهايائون، يعني رات جون چوڏهن پٽيون ڪيائون.

— پهرين چوڏهن راتين جو حساب چنڊر جي لھڻ سان، ۽ پوين چوڏهن راتين جو حساب چنڊر جي اپرڻ سان ڪيائون.

— چوندا: پهرين تاريخ جو چنڊر لٿو ته رات جي هڪ پتي گذري، ٻي تاريخ جو لٿو ته رات جون ٻه پٽيون گذريون، اهڙيءَ طرح ستين جو لٿو ته رات جون ست پٽيون گذريون، يعني رات جو اڌ گذري ويو، آڏي ٿي وئي. چوڏهين جو چنڊر سانجهيءَ جو اڀرندو صبح جو لهندو يعني ته رات جون چوڏهين پٽيون گذريون

تہ سڄي رات پوري ٿي.

— چوڏهين تاريخ کان پوءِ ۱۵ جو چنڊر اڀريو ته چوندا: رات جي هڪ پتي گذري وئي. ۱۶ جو اڀريو رات جون ٻه پتيون گذريون، ۲۱ جو اڀريو ته رات جون ست پتيون گذريون. اٺاويهين جو چنڊر صبح ٽائي اڀرندو يعني رات جون ۱۴ پتيون گذريون (سڄي رات گذري وئي). اهي بنيادي تخمينا ڏيان ۾ رکبا ته ڪنهن به رات چنڊر کي ڏسي اندازو لڳائي سگهيو ته ڪيترو وقت گذريو آهي. مثلاً ۳- تاريخ جو چنڊر اڃان ڪونه لٿو آهي ته چوندا: اڃان رات ٽي پتيون به ڪانه گذري آهي. ستين تاريخ تي چوندا ته: اڄ رات چنڊر آڏيءَ جو لهندو: چوندا: چنڊر لهي پيو. آڏي تي وئي آهي. چوڏهين جو چنڊر اڀريو ته چوندا ته رات جي هڪ پتي گذري وئي؛ چنڊر مٿي چڙهي ٻن پهرن تي آيو ته چوندا ته: اڌ رات ٿي وئي. ۲۱ تاريخ چوندا: چنڊر اڀريو آهي ۽ اڌ رات گذري وئي! آڏي تي وئي!

=====

Gul Hayat Institute

ويا سي وينجھار

• بنگل فقير پيو

تعلقي ڪشمور جو، ميرپور ماٿيلي جي اترين حد جي سامهون. ڪاپاڻي جي سر مان نصيحت جا بيت چيائين جنهن ۾ ڪٿڻ جا اصطلاح آندل آهن.

۱- تن ٽنيو، توبه ڪري، ڦوراج نه ڦورو

امهيل هو اڳ جو، ڪيئن ٿئي ڪورو

پيلي جو پيو چوي پيڇي نه ڇڏ پورو

رب ڪري ٿورو، ته پراڻا پنهنجا ٿين.

۲- تن ٽنيو، توبه ڪري، پنجن ڪٽيو پانديون

اٿي اسرو ويل جو، ويهون واندليون

ڪيو برهه جي بات بنگل چوي رسائي رانديون

سي ڪيئن منهن مانديون، جي وڳا ڪٽين ورجا.

۳- تن ٽنيو، توبه ڪري، پانديون ڪٽج تيهه

لاهي لهر لڳن تان، بنگل چوي بيهه

پوءِ پاڳي پائي ٿي، ورساڻ وڳن ۾.

هنن بيتن ۾ لغت آهي ۱. ڦوراج نه = ڦولاج نه، اڪيلي پٿرو نه ڪج، امهيل =

امال، اڳ ۾ استعمال ڪيل. ڪورو ٿان اماڻيو آهي، پاڻيءَ سان ڌوئي صاف

پاڪ ڪيو آهي. پيلو = آويءَ ۾ پوريءَ طرح نه پڪل. پيڇي ڇڏ پورو = آسرو

لاهي ڇڏ. ۲. پانديون ڪٽڻ = پاندين جي پورائي لاءِ ست ڪٽڻ. ڪپڙي جون

پانديون = ڇيڙي وارا پاند. رسائي = رچائي، رچائي مچائي.

• پيرو زحيرو

تعلقي ميرپور ساڪري جو، زحيرو، ڪملي، ۱۹- صدي جي آخر ۾ ٿي گذريو.

ڪلمتين مان پيروز نالي تي شاعر ٿيا: پيروز لاکاڻي، پيروز ٻهراڻي ۽ پيروز رجپروجنهن مارڻي جا بيت چيا:

١- مارن مونڪي سانڍيو، ڪوري مٿي ڪير

ظلم جيئن ڏوڪينڪي، هاڃو ڪيو ۽ همير

ڪڍ بندياڻي بند مان، جنهن کي نيهرو ڏاڻير

ٿيڙم ساهه سڌير، ته وڃي وڙڪان ويڙ ۾.

٢- وڃي وڙڪان ويڙ ۾، گهمي ڏسان گهر

پلٽه لڳان پرين ۽ جي، واڳي جنهن جي ور

پسان شال پيروز چئي، ٿاڏيليون ۽ ٿر

اهاڻي عمر، آهي مصلحت منهنجي من ۾.

٣- مصلحت منهنجي من ۾ شل پير پڄائي

ڏٺ چونڊينديس ڏيهه ۾ آءٌ جيڏيون جٽائي:

ڪانبا پريو ڪلهن تان للر جالا هي

اهوئي آهي، ساڳ اسان جو سومرا.

٤- ساڳ اسان جو سومرا ڪرڙ ڪانڊيرا

پهون پهريون پتن تي گهميو چرن گاهه

تن ونهين ويڙهجن کي ٿو سڪي منهنجو ساهه

اهو حرف حسابا، صحي ڏيندين سومرا.

٥- صحي ڏيندين سومرا، توکي آءٌ ٿي چوان ايئن:

واءٌ لڳا، وهند وريا، مارن وٽا مينهن

ات به چونديس ايئن، ته هٿا مون تي هٿ همير جا.

١. ڪوري مٿي = رڳو صاف ڪير تي، ٢. وڙڪان = گهمان ڦران ٣. جيڏيون

جٽائي = جيڏين کي جٽائي، ٻولاڻي، ٥. مون تي هٿ = ٻاجه جا هٿ.

● شريف تنيو

پاڳ ناڙي جو، ۲۰- صدي جي شروع ۾ ٿي گذريو. مومل- راڻي جو قصو جوڙيائين جنهن ۾ هڪ سئو پنجاهه بيت هئا جيڪي حيري پرڳڙي کي ياد هئا جنهن کاسگهڙ محمد نواز جوڻيجو (تعلقو ميروخان) سڳيو:

اُن ٿڻ اور عجيب جي، تن اندر منجهه تار
ڏني وري ڏينهن ٿيا، دلبر جي ديدار
جن جي اتم تانگهه ٿنيو چوي، مونکي ڏاٽر سي ڏيکار
جڏهن ملندم جانب جمعي وار، تڏهن سئو پيرو صدق ٿيان.

● گوهر شاه

۱۷- اپريل ۱۹۵۵ع تي صابو فقير ملاح وٽ ڏٺي جي مياڻي ۾ ڪيل ڪچهري ۾ سگهڙ محمد بخش چانڊيي (ويٺل پاٽ ضلعي دادو) چيو ته گوهر شاه ڪاريجن جو، لڳ مياڻي، ننڍي عمر جو سگهڙ آهي.

ڪرڙ ڪڪوريا، ڪنڊا موريا، تهڪن پيا توه
ڪرڙ ڪڪوريا، ڪنڊا موريا، بهڪن پتين توه
مارن ساڻ مليمر ات راضي ٿيم روح
بيٺا مُرت مليمر ۾، ڦٽي ڪري ڦوه
ڏسن گوهر شاهه، گلزار ڏي جهانگي وڃي جوه
ساون ڪني سونهه، جهلي گل جهلي وٺا.

● ميوو

۱۹- صدي ۾ ٿي گذريو. خليفي محمود نظاماڻي جي سلسلي جي هڪ بياض ۾ ميوو جو سينگار جو هيٺيون بيت لکيل مليو.

ناز منجهارا نڱڻو، ڏر سِر پير ڌري
قمر چنڊر ڪريم کي ڪُر مشون ڪري
پريون پسن آڻيون حورون هار ڪري

مڙيئي ميوو چوي، منهنجي جانب جي نه جري
پشو پڙلاءِ پري، ملڪن تي محبوب جو.

• کالو فقير پٺاڻ

جميس آباد جو رهندڙ هو. ۱۹۳۵ع ڌاري گذاري ويو. 'سچار' تخلص هوس.

پيدا ڪر ڪو پاڻ ۾ ڪاهوڙي خلوص
توحيدِي تحليل جا جوڳي ڪيڊ جلوس
آهي انهيءَ ڳالهه ۾ نانگا تون ناموس
مدامي مانوس، سچار ره ستگر سان.

نرتي ساڻ نهار، سرتي ڪڻ تون ساڻ
پارس آهين پاڻ، ساميئڙا سچار چئي.

جن ڪورا ڪنير تانوَتن سامي سڀيئي صاف
ڪعبو قلب ڪاپڙين تن کي ڪن طواف
نفي ۽ اثبات مان ماڻيائون مناف
تن سامين تان سچار چئي، موت ٿيئڙو معاف
غمن جو غلاف، اوڍي آسودا ٿيا.

• محمد براهماڻي

محمد پٽ احمد پاڙو براهماڻي جت بلوچ، ويٺل گولو فقير، تعلقو جوهي ۱۹۳۰ع
کان اڳ اسي سالن جي عمر ۾ گذاري ويو.

هاري ڪاڻ هميشه سهجڻون سانوڻ جن
بچ وجهن ٿا پنيءَ ۾ وڻجيو روز وڻن
هڪ پوکڻ ماڻڪ موتي، هڪ ميڙڻ اڪن پن
سؤدو سوتڙ ڪجان، آهين ضامن ضعيفن

ڳورا بار براهماڻي چئي ڪير ڪٽندو ڪن
ڪلمون روز پڙهن، جن کي سڪ سيد جي.

● اسماعيل

دادو ۽ جوهي طرف جو، آڳاٽو ٿي گذريو. ان وقت ٻيو شاعر اسحاق هو جنهن
اسماعيل جي بيتن جا جواب ڏنا.

ڪرڳل ڪاهه ڪُنن تي، رنگ لوهي ٿري لس
تڙڳن ٿيون تالور ۾ هي ٻاڙا پايو هس
ڪٿوري خوشبوءِ جا دُرس اڏاڻا دَس
اصل جو اسماعيل چئي ڏينهن اهو ٿي دَس
اها پَسَنو وس، ٿي ڪاهي آئين ڪاڪ تي.

● اسحاق

ڪاهي آئين ڪاڪ تي، جڏ پيلا ڏني پاڻ
عقل جو اسحاق چئي ڄت وڃائي ڄاڻ
جان آگاهين ها اڳين کي، جان مَرين ها پاڻ
هاڻ سور وٺيو ٿو ساڻ، موٽيو وڃين ميندرا.

● مصري

مصري جمالي، ٺاري فقير جمالي جي ڳوٺ جو (تعلقو جوهي)، ۱۹۳۰ع کان اڳ
ٿي گذريو. محبت ۽ مجاز جا بيت چيائين:

گڏهجان گلابي سان پلڪ نه ٿيان پري
بهڳڻ بنا ٻروچ چئي منهنجي ساعت نٿي سري
گهڻو پليان پاڻ کي پر منهنجي ٿڪ نٿي تري
دل سڙي ڏونھان ٿيا، هنيون ڳچ ڳري
وڃي حوالي ٿيان هوت جي به تي پير پري
اهو قادر ڏينهن ڪري، من منجهان مصري چئي.

• فتح ڪورائيو

فتح ڪورائيو، شايد ضلعي ٺٽي جو، ويھين صدي جي شروع ۾ ٿي گذريو. ھينون بيت سنھڻي جي قصي جي حوالي سان چيائين جو سنھڻي چئن يارن جي بچايل ڪير جي سرڪي پيتي ھئي.

سوني رگ سونھڻي، سونو ڪيائين سينگار
سونو گھڙو گھيڙ تي، سونو حيرت ھار
سونو مڪنو (علي ڦل) سيند تي، سونو ترھو تار
سونو مير محمد مصطفيٰ، سونا چارئي يار
تسو فضل فتح چئي، پيئي سوني پار
جنھنجو اھڙو محب ميهار، ساوڃي اڪتي ڪن ڪورائيو چئي.

• صديق سھتو

صديق سھتو، ڪاري ڇاڻ جو، ۱۹۲۵ع ڌاري گذاري ويو.

— دل جو دلبر ھيڪڙو سالڪ يار سچو
ڏٺي دلاسا دل کي اوکي ۽ ويل اچو
تنھن پارس جي پریت مان وڃي روح رچو
سو ورھين سھتو چئي، ان جو ٿئي نہ قول ڪچو
سي لھندا ڪيئن لچو، جن جو پاڙو پارسن سين.
— لڏي ويا چچاڏي، ڪري آڻڻ اولاڻو
پيڙي دل پرزا ڪري، ويا گھمائي گھاڻو
تن سڄڻ لاءِ صديق چئي، منھنجو ارواح اوڏاڻو
عاشقن اولاڻو، پل سدا هو سهاڳ جو.

• ڪلوثي

شاعر ڪلوثي (بلوچ) ميرپور ساڪري تعلقي جي شھر بهارن کان اولھه طرف

ڪڳاڻ ۾ ويٺل هو. ۱۹ صدي جي آخر ۽ ۲۰ صدي جي شروع ۾ ٿي گذريو.

چنڊ ڏٺو رمضان جو، ٿا عالم عيدون ڪن
ماڙهو ۽ مٿي مامرا به ٿي ٽول ٻجھن؛
هڪ ناچاڻائي نادان ڪري الوڙي عضون
ڪهوندا هٿن حاڪم جي، ڪا آين پنڌ پيرن
پيت پري پرديس ۾ مٿان وساري ويهن
گرا ڪنيا، ناڙ پيلييا، اڃان پرين اچن
واعدا ڪيو وڃن، سي موتياڪ مشڪل جهليا!

• ڪنڀار

ميرپور ساڪري تعلقي ۾ شايد ويٺل لیت جو، ۱۹ صدي جي وچ ڌاري گذاري ويو.

وٺا مٿينهن، وس ٿي، ٿي تازاڻي ٿلن
مارو چاهه (جهڻ) ملير ۾ جهڳيندي جهلن
ڪوٺرين جا ڪنڀار چئي، ڇڳا اُت چلن
وٺنديس واس وٺين جو ڦري منجهه ڦلن
پيرون پاڻ پيار جا تانگن منجهه ٿلن
ڪسجي مان ڪرن، هي جي ڪڙا ڪراين ۾.

• لوهار

شاعر لوهار معلوم نه ٿي سگهيو ته ڪٿي جو، ۱۹۳۰ع کان اڳ ٿي گذريو.

عمر اوڻي آڻيو ملير ان ماڻهو
پارڪر پڇي پيو ڏيهه به ڏاڏو
لوشيءَ جو لوهار چئي آهي پکنه پيرائو
عمر امانئون، ثابت ڏجن سومرا.

(امائون يعني امانتون)

• موسو پو

موسو پٽ موتيو، پو پوچ ڪلمتي، تعلقو ميرپور ساڪرو، ۱۹۲۵ ڌاري سنڌ

پنجهٽ سالن جي عمر ۾ گذاري ويو.

پکي کَر ڪاڀر، چوڻو چُندين کي ٿرو
ڏيهه تنهنجو ڏاڏاڻو آهي بيٺاڻو ٻر
متان وسارين موسو چوي، تون دوسا ٿودر
ٿو سڪيو پانئين سر، پر آئينه ڏينهن اڏام جا.

—
اڄ پڻ اتر پار ڏي ڪنوڻ ٿي ڪيـيلي
ڏسان جان ٻڪرال ۾ ته راتو ٿي ريلي
آين مند ميلي، مينهن جي موسو چوي.
(ٻڪرال ڪنوڻ اتر-اوڀر جي ڪنڊ تي ٿيندي ۽ مينهن آئيندي. راتو ٿي ريلي = سڪن پتن
تي پاڻي ٿي پلتي)

کلي گڏيم خواب ۾ جن جي سدا هيم سڪ
ڪنان عام اُتي ويا لوڪان ڪري لڪ
پياريندم پڪ، محبت جي موسو چوي.

● اسماعيل بکيرو

شاعر بکيرو، ميرپور ساڪري تعلقي جي بکيرن مان هو. ۱۹۳۰ع کان اڳ
ٿي گذريو.

مارئي

سائيه ساعت نه وسري ٿي راتو ڏينهن رٿان
عرض ابائي پار ڏي، چيئي ٿو ٿي چوان
بنديائي بکيرو چني مرهڙي حال هنان
جيڏين جاد پوان، من ڏٺ چوندِين ڏيه ۾.

—
آڻ پاندي ڪر ڳالهڙي، سوڌي سڌ سڻاڻ

هي حقيقت حال جي نيشي پنهنوارن پهچاءِ
 تہ: بندياڻي بکيرو چني ٿي ونجھلي وطن لاءِ
 جھڳي جھانگيئڙن ري، مون جشن شل نہ ڪاءِ
 مون من ملير ماءُ، ساڻيھ ساعيت نہ وسري.

سسئي

اڪيبن جي ڏنام، تہ ڪي وڃن نڪري
 بوتا بکيرو چني، مياماڳ جهليام
 ائن ڪي اسماعيل چوءِ، ڳانا ڳل ٻڌام
 توڙا تند هيام، هيئنڙي جي هوتن سان.

● ڳنڀير

شاعر ڳنڀير ڪيتي بندر طرف جو ويٺل هو. ۱۹ صدي ۾ ٿي گذريو. سندس
 هيٺيان بيت بيان ۾ سلاست جي لحاظ سان معياري آهن ۽ ڪبير شاهه جي بيتن
 جون سڪون ٽالاھين.

۱- ويندين تي وانڪا، اديون نہ ڪجن ايترا
 وڙوئي وات ٿيا، بوتن تي بانڪا
 سڌ منهنجي ساهه جي، اديون ڙي آن ڪا
 هيءُ، ڳالهه ڳنڀير چوءِ، جتن سين جان ڪا
 ڪنديس وس وانڪا، ٻڌڻ ڪم پروج جو.

۲- ويندين تي وانڪا، هاري نہ ڪجن هيٿرا
 اُن ٻڌي ٻوٽ پلاٽيا، بغيدي اُن باتڪا
 تن لڪي ليڙن لڏيو جاز ڪري جان ڪا
 توڏن سين تان ڪا، هيءُ ڳالهه ڳنڀير چوءِ.

● قادر بخش

قادر بخش پٽ چوٽا خان سائينداداڻي، پيو پروج، تعلقو ميرپور ساڪرو
 ۱۹۵۶ع ۾ تيهن سالن جو جوان شاعر هو. ۽ ان سال ۲۵- آگسٽ تي ڪيل
 ڪچهريءَ ۾ پنهنجا بيت ٻڌايا ٿين جيڪي معياري معلوم ٿيا.

پنهنون ڪهڙي پير، ٿي ساڃن نياڻون سرتيون

اٿين ڪڙيون هيون خيال ۾ پتين ڏيو پَر
 مونکي نه جاڳايو شان جيڏيون، نڪي واريان وَر
 تن قريبن جي قادوچني، سونهان شال سڳر
 هي گھوريو پانيان گھر، پَرمان کين پنيور ۾.
 (اٿين = اوهين: واريان = اوهان ورايو. پَرمان = راضي ٿيان، ريجھان)
 پنھون پنھون ڪندي پتن ۾، انهي ھاڪ ھلندياس
 چـ چـ ر جي چئن ۾ ونگا ور ڪندياس
 چڙي پير پنھون جو ورجي نه وھندياس
 ور ڪارڻ وڙولون ڏونگر ۾ ڏيندياس
 تن قريبن کي قادوچوي، پيش وڃي پوندياس
 نينھن نباھيندياس، ڪندي سڏ سائين کي.

● پليجو

پليجو ضلعي ٺٽي جي ڪنھن ڳوٺ جو هو، ۱۹ صدي ۾ ٿي گذريو.
 ڪام اڏائي ڪانءَ کي مٿان سيگ سڃي
 پاڻان پريايوس پليجو چئي، وھاريو تان م وڃي
 مٿان منت مڃي، ڏئي سنيھا سڄڻن جا.

● صالح محمد شاھ

صالح محمد شاھ، وجھ ديني سيد، رھندڙ شاھ حسن اولياءَ (سندن ڏاڏو)
 وڻجي کان اولھ طرف، ضلعو ٺٽو، ۱۹۲۵ع ڌاري ستر ورھين جي ڄمار ۾
 گذاري ويو.

— پني پني پوري، ويا ساڻ سنگن
 وڻڙا ڪن ولايتين، ڏاڍا ڏينھن لڳن
 بيٺون بگريون تني جون تاهوت منجھ تڳن
 انھن اھڃاڻن، وڃي لاهوتي لال ٿيا.
 — پني پني پوري، ڪيائون تنبي منجھ ڪڻا
 وڻڙا ڪنھن ولات تي، ويٺي ڏينھن ڳڻا

سامين کي سفر ۾ لڳا ڏينهن گهڻا

صالح چئي سڻا، گڏجي مان گذاريان.

آخري ست ۾ 'سڻا' معنيٰ سڻان، ساڻن.

● هارون بگهياڙ

هارون پٽ موريو خان بگهياڙ، ڳوٺ مريد خان، تعلقو ميرپور ساڪرو، ۱۲-

جنوري ۱۹۹۰ع تي حاجي محمد سويي بگهياڙ مرحوم جي دعوت تي ڪچهري

۾ پنهنجا هي بيت ٻڌيا.

— مجازيءَ مان مون، سوين سور پراڻيا

ڪل پير ڪانه ڪا ته ڪو پيري هڻندو پيون

اڳي هوس آسونهن، هاڻي سنڌ پير سور جي.

— مجازيءَ جو موت، عقل آهي ڪونڪو

ڪنين چاڙهي چوٽ تي، ڪن پڙنسٽ هڻي پٽ

تون ويهه وڃي ان وٽ، جن جون اتوڻي نينه سان.

— توکي، توڪان پئي، پر توکي ائين نه چڱاءِ

هينئڙو منهنجو هارون چئي مرجوش منجهه جلاءِ

هادي پيو هلاءِ، باقي ناهي حال هلڻ جو.

● محمد خان ٽالپور

محمد خان ٽالپور راڄي خانڻي جو ۱۹۳۰ع کان اڳ واري دور جو شاعر هو ۽

سندس ڪلام وڏي شوق سان ڳايا ويا.

سون چڏي ويو سيم، گڏيو ريهه رواز جو

خریدار ڪٿي وٺا، تيا سونارا سقيم

جي ڪندڙ ڪم قديم، تن محمد مٽرڪا ڇڏيا.

هن بيت ۾ محمد خان سندس پنهنجي وقت جو نقشو چٽيو جڏهن انگريزن ي

سنڌ تي قبضي کان پوءِ ولايت مان مال اچڻ سبب ملڪي پورهيت ۽ ڪاسبي

سقيم ٿي ويا. شاعريءَ جي لحاظ سان آخري ست فصيح ۽ بليغ آهي. واه

واه!

غازي فقير سيال

ڪي ماڻهو پنهنجن عادتن اطوارن، شوقن ذوقن، ڳالهين ڳڻن ۽ خاص خوبين جي ڪري ٻين کان نوع ۾ نرالا ۽ هلت چلت ۾ يگانا هوندا آهن. غازي فقير سيال کي به انهن ۾ ڳڻي سگهجي ٿو. سندس سوانح جا انوکا انگ رنگ هي ته:

— سنڌي چار درجا پڙهيو، پر علم ۽ ڄاڻ ۾ ڪيئي درجا مٿانهون ٿيو.

— پرڻيو ته شادي واري رات به نڪاح ڪيائين.

— پٽ جوڙا جوڙا ڪري وڏا ڪيائين.

— راڳ جي شوق ۾ گويو ٿي ڳايائين.

— حڪمت جي شوق ۾ حڪيم ٿيو.

— اوطاق ۾ هڪ طرف دواخانو ۽ اسپتال ته ٻئي طرف چلر ۽ ڪچهري.

— مسجد ۾ بانگون ۽ پنجني وقت نماز.

— هڪ طرف راڳائي ته ٻئي طرف پيش امام.

— ڪڏهن ڏينهن جو وعظ ۽ مولود. ته رات جو ڪافيون ۽ ڌڪڙ ڌمالون.

— وڏي عيال وارو ۽ وڏي خيال وارو.

— مسڪيني حال ۾ فقر ۽ استغناء واري بادشاهي ڪيائين.

غازي پٽ حاجي دائر سيال، پنهنجي سيالن جي ڳوٺ ۾ (ڳڻ رفيق مهيسر، تعلقو ڪنگري ضلعو خيرپور) ۱۳ - ربيع الاول سنه ۱۳۴۰ھ يا ۱۳۴۱ھ ۾ ڄائو.

سنه ۱۹۲۹ع ۾ سڪول ۾ داخل ٿيو ۽ ۱۹۳۲ع تائين چار درجا پڙهيو. سنه

۱۹۳۸ع ۾ شهيد سورهيه بادشاهه پير پاڳاري صبغت الله شاهه کان ذڪر

ورتائين ۽ مريد ٿيو. چيائين ته: ان وقت گمھ جي چوڪي طرفان جملي ۴۶ نوڻي

(نوان) مريد ٿيا. حسين فقير درس گمھ جي چوڪي جو مک هو ۽ دلدار فقير

ڪوري، دودو فقير پٽھيار ۽ ٻيا وڏا فقير هئا جن جي صحبت ۾ ذڪر وٺي فقير

ٿيس. چيائين ته: ٽپهري نماز کان پوءِ وارو وقت هن، جو سورهيءَ بادشاهه اسان کي هن طرح سمجهايو:

— مرشد جي صورت ياد ڪري، يارهن دفعا قل پڙهي حضرت

عبدالقادر جيلاني کي ختمو چئي پوءِ ذڪر ڪريو

— ذڪر سانجهي نماز کان پوءِ ۽ فجر جي نماز

کان اڳ ۾ ڪريو، چار تسبيحون پڙهو: لا اله الا الله،

الا الله الا الله، الله الله ۽ هو هو

ائين سمجھائي پوءِ دعا گھريائون.

۱۹۴۷ع ۾ غازي فقير، درگاه پير صاحب پاڳاره تي حڪيم فقير الله جتوئي

وٽ حڪمت سکڻ ويٺو. مولوي نورالله ۽ حڪيم فقير الله جتوئي ٻئي پيائڻ

(شاعر گھرام فقير جتوئي جي پائيٽي شاعر بخش علي جا پٽ) ويٺل اصل

ڪرڙي چتو خان جتوئي، پوءِ اچي مهي مڪول ۾ ۲۷ سال رهيا جتي پڙهائيندا

هئا ۽ حڪمت به ڪندا هئا. پوءِ اچي خيرپور تعلقي ۾ ڍانڍي ۾ ويٺا جتان لڏي

اچي پير صاحب پاڳاري جي درگاه تي ويٺا جو اتي جا معتقد مريد هئا. حڪيم

فقير الله جا پٽ حڪيم ميان ضياءُ الدين ۽ حڪيم ميان نظام الدين پوءِ لڏي

وڃي لاڙڪاڻي (لاهوري محلہ) ۾ ويٺا.

سگھڙ عبدالرحمان کان غازي فقير سيال جي ڳالهه ٻڌي ۲۳ اپريل ۱۹۹۱ع تي

وڃي ساڻس مليس ۽ جهڙو ٻڌم تهڙو ڏنم. دانا، فھميدو، وڏو گرو، کلي

ڪينڪاريندڙ ۽ آڻي جي آڌر پاءُ ڪندڙ. ان بعد ڏھ سال ساڻس محبتون ۽

ڪچهريون رهيون. سندس ڪي ڳالهيون هيٺ ڏجن ٿيون.

● حڪمت ۽ علاج. چيائين ته ’نبض شناسي‘ جي باري ۾ استاد سمجھايو ته:

نبض جا نو قسم آهن ۽ هر هڪ جا ٽي نمونا: تڪي، متوسطَ (وچولي) ۽ ڊري.

سڄي هٿ سان سڄي هٿ واري نبض ڏسبي ۽ ڪهي سان ڪهي هٿ واري. نبض

ڏسڻ جو صحيح وقت صبح جڏهن مريض نيرانو هجي ۽ حڪيم به نيرانو هجي

جو پيٽ تي ٻار نه هوندس ۽ خوش هوندو. پهرين خبر ڇهڻ سان پوندي ته جسم گرم آهي يا سرد. نبض ڏسڻ وقت پهريائين شهد آڱر رکبي، پوءِ ٻي، ٽي ۽ چوٿين. نبض ڏسڻ سان مريض جي جان ۾ بلغم ۽ سودا جي خبر پوندي. حڪيم مريض ڏي نھاري به گھڻو حال معلوم ڪري وٺندو. سڀني واري جا چپ سڪل ۽ منهن تي خشڪي، جگر جي خرابي واري جو رنگ پيلو، خون جي بگاڙ واري کي ڦڙيون. — اڀريل يعني ته - ڦٽي جي ترڪيب سمجھايائين ته: ”آٿورا، ٻھيٽا ۽ وڏي هريٽ مڪيه اجزاء آهن. انهن کان سواءِ وزن مطابق ٻين شين جي ملاوٽن سان جدا قسمن جا اڀريل ٺهندا يعني اڀريل ڪبير، اڀريل صغير، اڀريل زماني ۽ اڀريل مِشمِشي.

— پَسارڪن وڪرن بابت چيائين ته: (الف) مٺي ڪاٺي، افغانستان-ايران کان اچي. استاد فقير الله چونڊو هو ته ان ملڪ ۾ نانگ گھڻا آهن انهيءَ ڪري مٺي ڪاٺي جي ڪل لاهي پوءِ استعمال ڪجي. ڪاري پُراڻي فائڊو نه ڏيندي، زرد رنگ واري فائڊي منڊا آهي. (ب) مڇڻ جي ڪاٺي سنڌ ۾ ڪانه ٿئي ٻاهران اچي. • راڳ راڳنيون ۽ وچت. غازي فقير راڳ استاد محمد عمر مگري کان سڳيو جيڪو ٻه سال وٽس مهمان ٿي رهيو. ٻڌايائين ته ڪيئن ’ناڌي ڌنا‘ جي وچت تي پڪي راڳ جي گائڪي استاد سيڪاري. غازي فقير ڳوٺ رفيق مهيسر ۾ سگھڙ عبدالرحمان وٽ ڪيل ڪچهرين ۾ واه جو ڳايو. هڪ ڪچهري ۾ آءٌ کيس ڪراچي تي. وي تي وٺي ويس، جتي ڳايائين ۽ واه جو ڳايائين. — تالن بابت، ڏاڏري تار جا ترڪا (ڦن، ڌنا، تن، تننا) ٻڌايائين ته ’پري‘ مان ڪٿو ۽ خالي تي ڇڏبو. تين تال توڙي ڪلواڙو خالي مان ڪٿو ۽ پري تي اچبو. — راڳين بابت چيائين ته سنڌي جوڳ ۽ مانجه ملن ٿيون ۽ تلنگ وارا سڙاڻي ۾ به اچن ٿا. چيائين ته ’حسيني راڳ‘ رات جي پوئين ڀاڱي ۾ ڳائجي.

• قافيون ڪلام: وڏن سالڪن جهڙوڪ پير سائين اصغر، عبدالله فقير ڪاتيار، سچل سائين، فقير خير محمد سائين ۽ عثمان فقير سانگي ۽ ٻين جون چونڊ

ڪافيون کيس ياد هيون جيڪي پاڻ ڳايائين. ڪي ڪافيون جيڪي ٿل يا مصراعن ۾ غلط ڳائبيون هيون تن کي پاڻ درست ڪري ڳايائين. ٻولي توڙي معنيٰ جي کيس سمجهه هئي. مثال طور چيائين ته: عام طرح سچل جي ڪلام جو ٿل ائين پيو پڙهجي ته:

شاهه ٿيو سيلاني، نه ڄاڻا ڪهڙي ڳالهه ڪڙن
پر هيٺ مصراعن مان ظاهر آهي ته سچل کي اها ڄاڻ آهي. انهيءَ ڪري ٿل ۽
مصراعون هيٺين طرح صحيح ڪري پڙهڻ گهرجن.
— ڪلام سچل:

ٿل: شاهه ٿيو سيلاني، سالڪ سمجهن ڳالهه انهيءَ کي

۱. صورت هن کي جوڻي سڃاڻي، حائل هي حيراني

۲. سوڻي اندر سوڻي ٻاهر، ٿو ڪير ٿئي قرباني

۳. پيول ڪنهن نه پيلجو هرگز، عين اٿو انساني

۴. پنهنجي ذات ڪيائين ظاهر جوڙ ڪري جسماني

۵. سچل سر صحيح ڪري ڄاتو، جان جسو سڀ جاني

— ڪلام عبدالله فقير کاتيار

عبدالله فقير کاتيار جو هيٺيون ڪلام، جيڪو قافيءَ جي هيئت، ٻوليءَ جي اهميت توڙي معنيٰ جي وسعت جي لحاظ سان يڪتا آهي ۽ جنهن جهڙو ڪو مثال نٿو ملي، غازي فقير سڄو صحيح جهونگاري ٻڌايو. مون سالن کان پني پڇا ڪئي پر نه ڪنهن کي اهو سڄو ڪلام ياد هو ۽ نه ڪنهن وٽ سڀني مصراعن سميت لکيل هو.

ٿل: الڪ رمز عشاقن واري

عشق باجهون پيو ڪير لڪي ڪو

۱. عشق اشارت، منجهه ڪتابت

اندي لڪي، گونگي پڙهي فرمايت

ھجي ڪوڪاڻو، سُرَت سياڻو

ان اُبت جو پير لکے ڪو

۲. ڏنوي عقل ۾ نه ڳالهه اچڻ جي

چوان زبانون ته ٺاهه چوڻ جي

پڙهيل هجن، ڇا دفتر ڪولن

ان ڪُپيريءَ پير لکے ڪو

۳. نازڪ نقطو هي نينهن وارو

شوق وارن کي روشن سارو

ڳجهڙي ڳجهارت، بره بشارت

ثابت ڪوئي سير لکے ڪو

۴. آهي عشاقن عقل ڪل

روز ميثاقئون مليو مسلسل

هي سر اونهو، ناهي نمونو

دانه درس دلير لکے ڪو

۵. روز ميثاقي حق سان باقي

عشق سندن عبدالله ساقی

ڇاجي عالم، علم جا مال

اهو چنڊ چڱير لکے ڪو

عبدالله فقير کاتيار جو پيو هيٺيون ڪلام به غازي فقير کان سچو صحيح مليو

۽ پڻ پاڻ ڳايائين.

تل: آهي جو ڳين کي ڪل ڪجا، آهي سامين کي ڪل ڪجا

ڪن تا رمز صحي رام ريجهائڻ جي

۱. مَنْ لَهُ الْمَوْلِيْ فَلَهُ الْكُلُّ، اِي ڏوڙا ورتائون ڏاجا

۲. ويٺا پڙهن وفي اُنفسڪم، طرف ڇڏيائون طمعاجا

۳. ٻهون سي ٻنهي جهانن ڪوڻ، آديسي ٿيا آجا

۴. عبدالله عجيب اهي ٿي منهنجا، سامي سليم سباجها

مٿي مصرع-۳ واري خيال کون متاثر ٿي سڄل چيو ته:

بني جهان ڇڏيو هو ٿا تنين جهان وڃن.

تنين جهان جي مراد غازي فقير ”طالب الموليٰ مذكر“ ڪئي. ٻيا به ”طالب

الدينا مؤنث“ ۽ ”طالب العقبى مخنث“. اصغر سائين، عبدالله فقير واري

”آديسي ٿيا آجا“ کان متاثر ٿي پنهنجي ڪلام ۾ چيو ته:

”ڪعبي وڃن ڪئين ڪاپڙي جيڪي عام ڪوڻ آجا ٿيا“

غازي فقير ان رهاڻ ۾ عثمان فقير سانگي ۽ خير محمد سائين جا هيٺيان ڪلام

جهونگاري ٻڌايا.

— ڪلام عثمان فقير سانگي:

تل: گم ٿي وين وڃ ذات، تڏاهين صفات سڃاڻين

۱. پهلون موج مجازي والي، پيچين حال حقيقت حالي

ٿيسني آپ وڃون اثبات، ٻئي ڪنهن طرف نه تائين

۲. ذاتي دي وڃ ٿي وين ذاتي، فڪر فنا ٿين لا دي کاتي

هووين هميشه حيات، آپ کون هرگز غير نه ڄاڻين

۳. وادي وحدت وڃ لڙهه جاوين، قطره قلزم نال رلاوين

فرق ڳيا فرقات، وڃ رکسي وڃ پاڻي پاڻي

۴. وحدت دا ڪل ڪارونپار اے، جنهن داپار نه ڪوئي اورار اے

دن نهين جت رات، ناوت ڪاڻي پند پڇاڻي

۵. اهو عثمان نفي ڪرنا لا، ظاهر باطن هے حق تعالے

غيب لساني لات، وڃون ول آپڻا آپ نه آڻين

ٿل: ٻي رنگ برهه بيان، اونهون بحر عشق جو آهي

۱. جن ملڪ جي جاءِ نه جاتي، تڪيو طالب ڪن ٿا تاتے

انهيءَ جوءَ جوان، ڪي ڪي ويندا قدم وڌائي

۲. دعواداري مفت ڪئي جن، ٿرت تڏا حاصل ڪئي تن

ناقص اهي نادان، سڦلا سڙيا سينو ساھي

۳. گھيڙ انهيءَ ۾ گھڙن ٿا عاشق، توڪل ترھو ساڻ جني سڪ

سرڌين سلطان، لاڳاپا سڀ لوڪ جالاهي

۴. بے رنگ جون جے سڄھن باتيون، گم غماز ۾ تن جون گھاتيون

مرد اهي مردان، ساري سڌ انھن ڪي آھي

۵. ٻي رنگ جو آهي انت نه ڪوئي، پاڻ سڃاڻي ڄاڻي سوئي

انهيءَ ڪي عثمان، سالڪ سمجھن، سٿروناھي

— ڪلام خير محمد فقير هيسباڻي:

ٿل: آيا عشق اسان وچ لاند ڪا

ڄاڻون هنر حساب نه ابجد ڪا

۱. ڪنڌ قدوري منطق معنيٰ، ڪشف ڪرامت ڪوڙ بهانا

عشق پڙهايا الف يگانا، سر صحيح شه احمد ڪا

۲. هر جا ذات ظهور ويڪو، اي حسن قبح سڀ نور ويڪو

اي بجلي اي ڪوھ طور ويڪو، ڪيا خيال خطر نيڪ و بد ڪا

۳. صورت معنيٰ سمجھ سڃاڻين، جزما نقطي نينھن دي ڄاڻين

حرف هجي ڪو شڪ نه آڻين، الف بيبي ابرو مدڪا

۴. خوش خير محمد حسن وڻيوسے، طالب ٿي تنھن طرف ٿيوسے

وحدت دا وچ ملڪ مڻيوسے، اين سھڻي صورت دا صدا

● عقائد غازي فقير: چيائين ته مريد پاڳاري جو آهيان ۽ منهنجو مسلڪ ”آله

واصحابه“. مون پنهنجو هي ”عقائد نامو“ جوڙيو آهي، جنهن کي دعا طور

پڙهندو آهيان:

اول آخر هڪ الله باطن ظاهر حق الله
ذات احد قل هو الله صاحب رب سبحان الله
اول آخر هڪ الله

بيحد بالا بي نياز قدرت جنهن دي بي انداز
هرتون مخفي رکڊا راز باري بيشڪ بي پرواه
اول آخر هڪ الله

سوئي سميع سوئي بصير سوئي حليم سوئي عليم
هادي حاڪم هر دم جهان دا سائين صانع مهر و ماه
اول آخر هڪ الله

دانا بينا دائر قائم حاضر ناظر هر سوهر جا
راز سپ ڪون روزي ڏيندا آب و دانا سنجھ صباح
اول آخر هڪ الله

زيرو بالا سپ تون اعليٰ تحت تري تائين فوق سماءِ
سپ وچ وسدا سپ تون وکرا شان جنهن دا شاهنشاھ
اول آخر هڪ الله

بعد خدا دے بهتر برتر مير محمد سيد سرور
عز و اعليٰ جنهن دا اڪثر ويڪوچ ڪلام الله
اول آخر هڪ الله

بعد نبي دے حيدر صندر حسن و حسين ڏونھين گل گوهر
پاک بتول رسول دي دختر پنجئي ميڏي پشت پناه
اول آخر هڪ الله

زين العابدين باقر جعفر موسيٰ كاظم علي رضا
تقي نقي وعسكري حامي تائين مهدي شاه

اول آخر هڪ الله

آل نبي تون بعد صحابي اخی جنهان نون آکيا عربي
نال نبي دي صادق سچے سي ني ساڌي مشعل راه
اول آخر هڪ الله

پير پيرلن دا پير جيلاتي غوث الاعظم گنج معلي
آل حسن دي نور نوراني هادي هر دم هے همراه
اول آخر هڪ الله

مرشد ميڏا پير پڳارا عرشان تائين جنهن دا نارا
ڏونهين جهانين سر سهارا سورهيہ سائين صبغت الله
اول آخر هڪ الله

غازي بندا جے تون حق دا قلب زبان هووئي هميشا
لااله الا الله محمد رسول الله
اول آخر هڪ الله

غازي فقير جي هن منظوم عقائد -نامه مان ظاهر آهي ته هو فهم ۽ فڪر جو
صاحب ۽ اعليٰ اديب هو. غازي فقير اسان کان سال کن اڳ جدا ٿي ويو.



Gul Hayat Institute

ظرافت ۽ خوش طبعي

● محمد فقير کتياڻ جي ترغيب سان، نوجوان صاحبزادي مخدوم محمد زمان پنهنجو تخلص 'طالب الموليٰ' ڪيو. ان ۾ اها ندرت جو دنيا جي شاعرن جي اختيار ڪيل تخلصن مان هي هڪ ڊگهو تخلص هو. ان کان متاثر ٿي ڊڙي جي نوجوان پير شاهنواز پنهنجو تخلص 'عارف الموليٰ' ڪيو. رئيس ڪريم بخش نظاماڻي پنهنجي "ڪيئي ڪتاب" ۾ لکيو ته اهي لقب ڏسي مون ڊاڪٽر نبي بخش کي 'عالم الموليٰ' ۽ پاڻهي پاڻ کي 'جباب الموليٰ' جو تخلص ڏئي ڇڏيو آهي.

● سورهه طرف (ضلعو خيرپور) ۹ سيپٽمبر ۱۹۹۹ع تي ڄاڙڪيءَ ۾ ڪچهري ڪندي ابن شاهه، باقر شاهه ۽ ٻين جو ذڪر آيو جن جون اتي تربستون ۽ درگاهون آهن. پير مرد احمد خان نظاماڻي مون کي چيو ته: 'سائين، سيدن پني تڪرن ۾ تبينون هنيون'.

● حضرت موسيٰ کان وٺي، الله سائين جي پيارن الله سان به حجتون پني ڪيون آهن. سنڌ ۾ واتاڻي فقير جون ڪيل حجتون مشهور آهن، ڪن ٻين به حجتون ڪيون ۽ ڪن پيا. جنوجي جي وڏيري علي مراد پينپري مون سان ملڪ جي بگڙيل حالت بيان ڪندي تڪڙو چئي ويو ته: "ڄڻ الله سائين جا به ڦرڪا ڦري ويا آهن!"

● ڳوٺ سجاوڻ مهر ۾ ڪيل ڪچهري ۾ ڪنهن ٻڌايو ته: اتي ڪنهن گڏهه کي پني ٿاڻيو ۽ کڻيو ته واه تي رکيل ڪاڻيءَ تان لنگهي. ماڻهن ڏٺو ته گڏهه تي اڳ ٿي لڏ آهي جيڪا ڳري آهي، ڪاڻيءَ تان ڪيئن لنگهندي! سو همراھ کي سمجھائڻ لڳا ۽ چيائون ته: ٿورو اڳتي موري آهي اتان وڃي ٽپاءُ، گڏهه ڪاڻيءَ تان ڪيئن لنگهندي، ڇو پيو اجايو ٿاڻينس ۽ ڪٽينس! تڏهن چيائين ته:

اوهان جهڙن ماڻهن ته هن جو دماغ خراب ڪيو آهي:

نه ته تتي گڏهه ۽ ڪاڻي نه ٿي!

● پاڪستان کان اڳ انگريزن جي دور ۾ ماڻهن کي هيسائڻ لاءِ صوبدار وڏي طاقت وارا هئا: ڪن پاڻي تي خوفناڪا نالا رکايا. هيٺيان نالا (۱۹۲۵-۱۹۳۵ واري دور ۾) مشهور هئا: قهار، گهاٽو ۽ مڇ پٽ

● ۱۰ فبروري ۱۹۹۴ع تي ڳوٺ سجاوڻ مهر ۾ ڪچهري ٿي. چيائون ته عبيدالله مهر مختيارڪار چونڊو هو ته: ”صبح جو آءُ زهر آهيان، منجهند جو قهر آهيان، شام جو مهر آهيان.“

● محمد فقير مسخروهن ويجهي آخر دور ۾، مسخري ۾ پڄاڻي ڪري ويو. سندس وقت ۾ توڙي پوءِ پيو ڪو اهڙو ڪونه ٿيو جو سنجيده اکر ڳالهائي ۽ ڪلائي. سندس چرچن مان هڪ ڪافي جيڪا اصل ۾ هئي ته:
قبر تائين ڪندي وڃي اباڻا اباڻا
فقير ان کي ڦيرائي ڳايو ته:

قبر تائين ڪندي وڃي هندڻا هندڻا
ميها گهڻا ملڪ ۾ ونگا ڪين وڪاڻا

چيائين ته: سائين مارئي کي ٿر جا هندڻا ضرور ياد پيا هوندا.
● هڪ لائق ماڻهو مون کي ٻڌايو ته فلاڻي ماڻي جو مڙس گذاري ويو جنهن کي دفن ڪري آيا ۽ اچي فاتح پڙهيائون ۽ ماڻي سان همدردي ڪيائون. تڏهن چيائين ته: ’الله سائين پنهنجا ويسوها وڃايا، باقي مون کي مڙس ته ڪانڌين مان ئي ملي ويندو‘!

● گهوٽڪي اهاوڙي طرف جي ڳالهه آهي جو هڪ شاهوڪار وائيو وڏي عمر جو ٿيو پر شادي نه پيو ڪري. هڪ مسلمان وڏيري کي چيائون ته پنهنجو دوست آهي، تون سمجهائينس. سو هن چيس ۽ گهڻو زور ڀريس، ۽ پڇيائين ته: ’سيٺ، آخر شادي ڪرڻ ڇو نٿو ڪرين؟ تڏهن چيائين ته:
پاڻي! پر ڦرست ڪانهي!

● علي ڏرميتلو (ڳوٺ قادن ميتلو، تعلقو خيرپور) جوان ملهه سامائو، سو ملهه ملهه پيو ڪري. ميلي تي ڪنهن سان وڙهيو ته پهرين ملهه ۾ ٻوڙي ڇڏيائينس.

پوءِ ٻي ملهه ڪيائين ڪانه، ۽ ان ڏينهن کان پوءِ وڃي يڪتارو ڪنيائين. پڇيائونس ته: علي در! هاڻي ملاڪڙي ۾ ڪونه اچين ۽ سندرو ئي ڪونه ٿو ڪرين! چيائين ته: هاڻي ويٺو جو راڳ ٿا ڪريون.

● ڪچهري ۾ چيائون ته هيٺيان سوال جواب، بالڪل ائين، فلاڻي ڳوٺ جي بروج جڳ سان ڪيا هئا. انگريزن جو اوائل هو. بيگناهه جهلڻ هئا ٿونس. ڪورٽ ۾ اندر ويو ته چيائونس: جتي لاهي اندر اچ؛ جتي سان جو اندر ڇو گهڙيو آهين؟ چيائين: آهي به مسيت؟

جڳ چيس ته: الله رسول سڃاڻين؟ سڄ چئجان! چيائين ته: ڏنا ڪونه اٿم پر مڙسن جو نالو وڌو آهي. جڳ چيس ته: ڀر ڪلمون! چيائين: ڏني پي بانگ اٿئي؟ جڳ چيو: ڇت ڪي ٻاهر ڪڍو.

چيائين: مان ڇت آهيان، نوتڻ ڪيڏ ته خبر پوي!

● خيرپور رياست ۾ عباس علي خان شر ميران جو ڪاردار هو جنهن پڙتال ڪري ڪيترا ئي تڙ وڌيري فقير پير بخش ڳاهي جي مالڪيءَ ۾ داخل ڪيا. ٻه تڙ، جن مان هڪ جو نالو 'موڪرو' ۽ ٻئي جو 'پڌريو، عباس علي خان اهي به فقير پير بخش جي نالي ڪيا ۽ خوش طبعي ڪندي چيائين ته:

وڌيرا! پڌريو به تنهنجو ته موڪرو به تنهنجو!

ان بعد عباس علي خان صوبيداري جي عهدي تي هو ۽ ٺري ميرواهه (وڏي ٺري) ۽ ٻي ننڍي ٺري ٻئي سندس ذميداري ۾ هيون. ان وقت جڏهن فقير پير بخش ساڻس مليو ته (جواب ۾) خوش طبعي ڪري کيس چيائين ته:

عباس علي خان! ننڍي به تنهنجي ٺري، وڏي به تنهنجي ٺري!

سنڌ جا شهر: نصريپور

اسڄي سنڌ کي صحيح نموني ۾ سمجھڻ لاءِ سنڌ جي ڳوٺن ۽ شهرن جي تاريخ لکڻ ضروري آهي. ڳچ وقت کان وٺي ڳوٺن جي تاريخ لکڻ ڏانهن قدم وڌايو ويو آهي. ان سلسلي ۾، مثال خاطر، مون پاڻ پنهنجي ڳوٺ جعفر خان لغاري جي تاريخ لکي ۽ ڪن ٻين سڃاڻن به پنهنجن ڳوٺن جا احوال لکيا. انهيءَ سلسلي ۾ مختصر پر چڱي شروعات اڏيري لال جي ناظم ڪني آهي جنهن اڏيري لال يونين جي ڳوٺن بابت هڪ مختصر ڪتاب شايع ڪيو آهي. سنڌ جي شهرن جي تاريخ، سواءِ ڪراچي جي، نه لکي وئي آهي. ضروري آهي ته اهي شهر جيڪي سنڌ جي تمدن ۽ تاريخ جا مرڪز رهيا آهن ۽ جن جي تاريخ جا آثار مٽجي رهيا آهن انهن ڏانهن توجه ڏنو وڃي. نٿو، نصريپور، حيدرآباد، هالا، سيوهڻ، روهڙي اهڙن تاريخي شهرن ۾ شامل آهن. راقم هن ضرورت پوري ڪرڻ لاءِ ۱۹۵۸ع ۾ شهر نصريپور بابت ڪي حالات جمع ڪيا پر پوءِ ٻين مشغولين ڪري ورتو. نصريپور بابت جيڪي قلمبند ڪيو ويو تنهن کي سنواري پيش ڪجي ٿو. هي اڻپورو مواد آهي، جيڪو وڌيڪ تفصيلي مطالعي لاءِ ڪارگر ٿيندو. نبي بخش]

اولياءَ

۱. شاهه احمد غوري، حافظ عالم شهيد، ستين سن جو، شهر کان هڪ ميل اتر مدفون.

۲. شيخ باييد بن شيخ آچر شهيد، پيالو زهر جا پيئائين، روايت موجب ستون سن، شهر کان سوا ميل اتر مدفون.

۳. شاهه محمود يادشاهه جيلاني، يارهين سن جو شاهبندر جي شهر (ضلعو نٿو) ۾ سندس اولاد مان پير فتح علي شاهه جي مزار ۽ قبر آهي. ۱۹۶۴ع ۾ پير سيد علي شاهه چيو ته اسان شاهه محمود جيلاني نصريپوري جي اولاد مان آهيون.

۴. شاهه مرادائي شاهه شمس الدين جيلاني، چون ٿا ته اورنگزيب جي وقت جو شهر جي وچ ۾.

۵. شاهه عنايت جيلاني، يمن مان آيو، مقبره قاضين جي پاڙي ۾.

۶. بيبي نورپري، شهر جي وچ ۾، بازار جي ڏکڻ اولهه ڪنڊ جي ڇيڙي تي.

۷. شاهه نور نوري، مصري شاهه وارن جو پڙ ڏاڏو، شهر کان اوڀر سڌ پند تي،

- انهن مان بزرگ شاهه جنهن جي وقت ۾ شاهه عنايت آيو، آخر ۾ مصري شاهه.
۸. مصري شاهه مٽياري وفات تقريباً ۱۳۲۲ھ، شاهه احمد غوري جو مقام
۹. سيد ابراهيم شاهه، ڪريم پوٽن سيدن منجهان، ٻارهين سن جو.
۱۰. سيد اسماعيل شاهه، سيد فاضل شاهه حيدرآبادي جو ڏاڏو، شهر جي اتر ڪنڊ تي، شاهه واهه جي اثر ڪپ تي.
۱۱. پٿور فقير سيلاني، آڳاٽو ۷ سن جو، شهر ۾ اتر-الهندين ڪنڊ تي شاهه واهه جي ڪناري تي.
۱۲. جمن شاهه
۱۳. ميان عبدالحميد سيد، شاهه احمد غوري ۽ شيخ بايد جي وچ تي.
۱۴. نور محمد سيد، عالم حافظ شهيد، ۱۱ سن جو، شهر کان اوڀر هڪ فرلانگ
۱۵. شاه نٿو، پاڻو ذات جو، شاهه نور نوري جي مقام ۾.
۱۶. درس مڻو پاڻو، شهر کان ڏکڻ (اسٽيشن واري رستي جي اوڀر) هڪ ميل.
۱۷. احمد شاه، قمر الدين ۽ بدر الدين پياڻر، جيلاني پير، پير جڙيل شاهه وارن جو ڏاڏو، شهر جي اترئين ڇيڙي تي.
۱۸. سيد اميد علي شاه بخاري، بخاري محلو، شهر جي اتر ۾.
۱۹. شاهه محمود سيستاني. هو سيستان (ايران) مان هت آيو جو اهڙا حوالا مجاورن جي ڪاغذن ۾ موجود آهن جن جو ذڪر هن مضمون جي آخر ۾ ايندو. روضه اندر به ترتيبون، الهندي شاه محمود جي ۽ اوڀر طرف سندس خليفي حاجي حضوري جي. دروازي مٿان ڪاٺ جي تختي تي نقش ۽ ڪتبو:
- تعمير بنا روضه پراڻو زور ولايت ملڪوت مشرف نظر نور عنايت
....آمده قبول بدر بارگاه شاهه دايم زبخت شاهه عطانور فتاحت
تاريخ بنا روضه ڪه ناگاه زدرگاه آمند بگوش همچو پراڻو زور ڪرامت
- ۱۰۱۱.

هن ڪتبي موجب روضو يارهين صدي جي شروع ۾ سنه ۱۰۱۱ ۾ ٺهيو، جنهن جي

معنيٰ ته شاهه محمود ڏهين صدي هجري جو بزرگ هو. پير ۾ مسجد جي محراب جي سڄي طرف، چوٽيءَ سامهون، پٿر تي هيٺيون ڪتبو:

شيخ عبدالرحيم ڪرد بنا مسجد فيض بخش روح افزا
ڪرد اوزايران قدوسي در طواف اندر زمين بوسي
بي ڪدورات بي ريا باشد اينچنين خاند خدا باشد
بهر تاريخ هاتف اين در سنت آيت رحمت اله بگفت

۱۰۹۵

۱۸ تاريخ جولاءِ ۱۹۵۸ع ۾ جڏهن مون درگاه ۽ مسجد کي ڏٺو تڏهن مسجد جي مرمت پئي هلي.

حڪيم طبيب

پهريون دور

— قاضي محمد ڪامل، ٽالپورن جي دور جو وڏي ۾ وڏو حڪيم.

— ديوان نارو مل نصرپوري، شاگرد هو قاضي محمد ڪامل جو.

ٻيو دور

— سيد اسد الله شاهه، بڙاڻي سيدن مان.

— سيد قادر شاهه، رضوي سادات مان.

۵. قاضي عبدالرحمن (مولانا تاج محمد جو والد) ۱۹۲۰ کان اڳ وفات، سندس

تمام وڏو نالو، شهر جو استاد، وڏي وقار ۽ ڪردار جو صاحب، لنگهندو هو ته

سڀ ماڻهو اتي بيهندا هئا.

۸. ديوان عالمچند، طب ۽ ڊاڪٽري ڪان واقف هو. تعليم جي ڪوشش

ڪيائين، هندو مسلمان سندس عزت ڪندا هئا.

۹. گوپال داس ڪٽي

۱۰. چيٺانند لوهائو

ٽيون دور

۱۱. قاضي محمد بخش بن غلام حسين بن قمر الدين بن محمد بچل. ٽئين دور جو هن وقت (۱۹۵۸ع) عمر ۴۸ سال، طبيه ڪاليج لاهور ۾ پڙهيو. منهنجي ساڻس محبت ۽ ڪچهري هئي.

۱۲. حڪيم آخوند عبدالله

راقم بياض طب ڏٺو جنهن ۾ حڪيم نارو مل جي دستخط هيٺيون مواد:

— بعون عنايت الاهي جلشانه اين ڪتاب طب مسميٰ بنافع الخلق از دست حقير پر تقصير بنده تها رومل واقع تاريخ هفتم ماه ذي حجه ۱۲۷۲ هجري مطابق تاريخ هفتم ماه سانون ۱۹۱۷ برابر تاريخ نهم ماه آگست ۱۸۵۶ع عيسوي واقع حيدرآباد.

— اين نسخ (اورق ۳۱۳-۳۳۳) تشریح اعضاء البدن از دست حقير پر تقصير بنده تها رومل ولد چندن مل تاريخ هفدهم ماه ذي حجه ۱۲۷۲ واقع قلعه حيدرآباد صورت تحرير يافت وزينت تسطير پزيرفت. اعضاء البدن تصنيف عبدالرحيم بن ڪمال ڪشميري.

ان بعد مختلف نسخا: روغن نوشادر از سيد قلندر بخش جامپور دير غاڙي خان؛ قائم ڪردن نوشادر از حاجي الياس؛ از پياره خان مري بداني؛ از جان محمد لغاري؛ از آخوند نور محمد؛ از ميان عبدالحڪيم هالاني؛ از احمد خان بهورگري؛ نقل از ڪتاب غلام محمد خان لغاري قاسمائي.

— تمام شد مرقوم تاريخ هفدهم ماه جمادي الثاني ۱۲۶۶ از ڪتاب مجموعہ مملوڪه قاضي نصرالله ولد قاضي مير محمد ساڪن شهر ننده تالپور، واقعہ حيدرآباد (جنهن جي آخر مان طب جي مواد جو نقل).

فارسي جا شاعر

— شاهه احمد غوري. محمد باقر درس فقير ٻڌايو ته ماتلي ۾ سعيد پور جي پير رفاقي جي ڪتبخاني جا ڪتاب انهن ۾ شاه احمد غوري جو هيٺيان شعر لکيل

هئا:

ڪلمه آذان ما ديگر است - سجده بر آستان ما ديگر است
عشاق را کون و مکان ديگر است.....

—

عاشقان در قصر درياء مي روند - اهل دنيا بهر دنيا مي روند
— نورشاهه، رضوي خاندان مان، صاحب ديوان، سندس 'ديوان نوري'
— قائل شاهه بخاري، تخلص 'شاهنشاه'، صاحب ديوان
تاريخ وفات:

”وفات مرحوم مغفور مقبول سيد حضرت قائل الدين شاهه حسيني بخاري بتاريخ: ۱۱- ماه ربيع الثاني بروز چنبر ۱۳۱۹“. وفات وقت ۷ بجو سئو کان مٿي تقريباً ۱۰۴ يا ۱۰۵. سندن هڪ مهر تي سال ۱۲۵۷ لڳل. هڪ سر جنهن تي پاڻ پنهنجي هٿ اکرين فارسي ۾ اشعار لکيا. ۱۳۱

ميان محمد صديق گراڻي چيو: آءٌ سائين قائل الدين شاهه وٽ پڙهيو هوس، منهنجي پيءُ جو نالو عيرس فقير جيڪو سائين ۱۴۰۰ ۾ شاهه جو فقير هو. انهي ڪري سائين وٽ خانگي طرح پڙهيس: دوايه تـ وايه قران شريف، ڪريما وٽس پڙهيس. ان وقت سندس سونهاري سفيد، پيرون سفيد، وار سفيد. سونهاري ننڍڙي چاپٽين، قد پورو پٺو، بت ۾ هلڪو. مون تي نالو محمد صديق به پاڻ رکيائين. وٽس هيٺيان عالم ايندا هئا، ۱. ميون محمد ميمڻ ڪاماري وارو عالم ۽ حڪيم ۲. ميون عبدالرحمن ڪرناٿين وارو عالم ۽ حڪيم (شاهپور درپور کان ميل ڏکڻ) ۳. مولوي عبدالڪريم ميمڻ شاعر فارسي جو، سنڌي جو ۴. ميون فقير محمد ٿيپو، مولوي ۽ حڪيم ڊاسوڙي جو. ۵. مصري شاهه نصريوري شاعر ۶. آخوند صاحب ڏنو ميمڻ نصريوري (سائين قائل شاهه پڙهيو هو آخوند صاحب ڏني جي ڏاڏي آخوند محمد حسن وٽ)

شهر نصريور بابت، سندس هيٺين رباعي هڪ درويش ٻڌائي (جنهن ۾ درستي

جي ضرورت).

دل پرز نماشا از گلزار نصرپور- به آب وهواست شڪر بار نصرپور
مزارى واشجارى ابرار نصرپور- همه مقبره و مرقد ابرار نصرپور
ديوان شاهنشاه (قلمى) جي مطالعي مان معلوم ٿيو ته ان ۾ جملہ ۷۱۷ صفحا
متوسط، جملہ ۶۹۳ غزل ۽ مذاحون، شاهنشاه جي اولاد مان غلام قادر شاهه
بن قائر شاهه عرف علي گل شاهه بن پيدل شاهه عرف علي بخش شاهه بن قائر
الدين شاهه عرف قائر شاهه بن اميد علي شاهه بن جان محمد شاهه بن قائر
شاهه، سنہ ۶۰-۱۹۵۸ع ۾ نصرپور ۾ اسڪول جو استاد، راقم جو ميزبان جنهن
جي مهرباني سان 'ديوان شاهنشاه' جو مطالعو ڪيو ويو.

شهر جا خاندان

۱. رضوي سادات: نور شاهه نوري، بزرگ شاهه، مصري شاه رهندڙ پاڙو "امير پتي"
۲. بخاري سادات: اميد علي شاه، بدرالدين شاهه، قائر شاهه تخلص
شاهنشاه بخاري محلہ.

۳. احمد شاهه، قمرالدين، بدرالدين جيلاني، رهندڙ "پيرن جو پاڙو"
۴. بڙاڻي سيد: بڙ جي هيٺيان ويٺل حاجي جيئندل شاهه، حاجي محمد علي شاهه،
امام بخش شاهه، بقادار شاهه (هن وقت حسن شاهه زنده) "پيرن جو پاڙو"

۵. مالهياڻي سيد: سڀ مست، منجهائن علي گوهر شاهه، پاڙو "امير پتي"
۶. ملان پتي (عالمائي): ميون عبدالحق (وڏو) عالم بزرگ شهر جو قاضي،
دهليءَ ۾ بادشاهه گهرايو هوس ۽ مولوي محمد عالم عالمائي، ملن جو پاڙو.

۷. قاضي، سما: قاضي مقبول، محمد حسن، قاضي محمد باقر ۽ ٻيا، "قاضين جو پاڙو"
۸. آخوند (ميمڻ): آخوند محمد حسن، محمد يوسف، صاحبڏنو، بخاري محلہ.

۹. درس (گراڻا): سومار، مولوي عبدالحق ۽ ٻيا، "بخاري محلہ"

۱۰. ڀاڻو: شاهه نٿو، ميون دوست محمد، درس ميو، "ڀاڻن جو پاڙو"

۱۱. مغل: مرزا جان بابا ترخان جو اولاد، مرزا مريد علي، مرزا دوست علي، فقير

- عبد علي درويش، ”مغلن جو پاڙو“ يا ”مرزائن جو پاڙو“
۱۲. چنا: يونس، ابراهيم ۽ ٻيا، جيلاني پيرن جا خادم، ”چنن جو پاڙو“
۱۳. اٻڙا: محمد اسماعيل وڏو، هن وقت (۱۹۵۸) حاجي محمد مٺن، حاجي سعدالله ماستر، ۽ ماستر محمد يوسف (نهنجو مهربان) ”اٻڙن جو پاڙو“
۱۴. پانڌيائي (گراڻا): محمد فاضل، محمد ڪامل وڏو، حاجي عبدالله ۽ ٻيا ”پانڌيائين جو پاڙو“
۱۵. ڪتي (سومرا): محمد بچل ۽ ٻيا، ”ڪتين جو پاڙو“
۱۶. ڪنهنباڻي (پتي): نورمحمد، واليدنو، عثمان ۽ ٻيا ”ڪنهنباڻين جو پاڙو“
۱۷. ڪاشيگر: اوسته خيرمحمد، اوسته سائيل، اوسته خميسو، اوستو علو ۽ ٻيا وڏا ڪاريگر هئا. هن وقت محمد حسن ۽ محمد هارون.
۱۸. ڪاغذ ڪٽا: ڪرڙ جي مسجد جي ڏکڻ ۾ ويٺل، ميرن جي ڏينهن ۾ ڪاغذ ٺاهيندا هئا. ان وقت هتي جي ڪاريگرن جو وڏو قدر هو. ”پيرن جو پاڙو“
۱۹. دبرگر: چمر جون دٻيون ٺاهيندڙ، شهر جي اترئين ڀاڱي ۾.
۲۰. ڌوڙ ڌوا: مسلمان-شهر جي اتر ۾.
۲۱. سونارا: سما، امير پتي پاڙو (سندن جايون واري لتي ڇڏيون آهن هينئر لڏي وڃي تنڊوالهيار وينا آهن).
- علماء**
۱. محمد عابد السندي: مولوي عبدالحق صاحب جن ٻڌايو ته ڪتاب طوابع الانوار ۾ خود پاڻکي نصرپور جو ڪري لکيائين. اڃان تائين اهو نالو قاضين ۾ هليو اچي، (هي ڳالهه اڃان وڌيڪ تحقيق طلب).
۲. مخدوم محمد اڪرم: قاضين مان جنهن صحيح بخاري جو شرح لکيو. ميان ولهاري هتان اهو نسخو ڪڍائي ويا. مينون ولهاري نصرپور مان گهڻا قلمي ڪتاب ڪڍائي ويا.
۴. سيد محمد صديق رضوي.

۵. قاضي روح الله وڏو عالم ۽ درويش، قاضين مان.
۶. مولانا تاج محمد بن قاضي عبدالرحمن بن قاضي محمد حسن، قاضين مان، وفات ۱۳۴۷ھ.
۷. مولانا عبدالحق (وڏو) ملان عالمائي، ٽالپورن جي دور جو.
۸. مولانا عبدالحق (زندہ) جنهن جو استاد مولانا تاج محمد هو.
۹. مولوي عبدالرحمن (زندہ) مولانا عبدالحق جو شاگرد.

مساجد

۱. موجوده جامع مسجد، ڪاشي جو بهترين ڪم، تعمير ۱۳۳۸ھ.
۲. مسجد پير جيلاني، ڪاشي جو بهترين ڪم، ڪاريگر اوسته حاجي محمد بن اوسته خميسو.
۳. مسجد فقير ميان موسي، ڪنھنباڻين جو پاڙو، مسجد جو، ڪتبو:
”اول بنا ميان موسي ولد ميان سومار سفيد باف تيار ڪرد“ بتاريخ ۱- رمضان ۱۱۶۶ھ، دويم بار سڀني مسلمانن مومن مرمت ڪرائي. ۱- ماه محرم ۱۳۱۳ھ. سويم بار پاڙي وارن سڀني مومن مسلمانن مرمت ڪرائي بتاريخ ۱- ماه رجب ۱۳۲۱ھ بروز اربعه.
۴. پياڻن جي مسجد، ٺهرايل غازي خان پياڻو، سندس قبر صحن ۾. پراڻين سنھين سرن جي ٺھيل، غازي خان مير صاحب کي شينھن کان بچايو هو ۽ کيس پگهار ۽ پينشن.
۵. مسجد ماڻي خير ”شاهه واھ“ جي الهندي ڪناري تي، سنھيون سرون، آڳاٽي پرسادي.
۶. قديم جامع مسجد جيڪا سلطان فيروز شاهه جي امير نصر ٺھرائي، قديم درياه جي اڀرندين ڪپ تي، حاطي جي سامھون ست پٿر جا ٽنڀا ھئا جن تي ڪاٺ جون ڪلمون سٺ سال اڳ (۱۹۰۰ع) ماڻھن ڏنيون.
۷. ڪرڙواري مسجد، قديم زماني جي، ”خونيائي ڪڙ“ جي اتر ڪپ تي.

• شاهه محمود جي درگاهه جا مجاور

نصرپور ۾ شاهه محمود جي درگاهه جي مجاورن جون ٻه ڌريون جن مان شيخ محمد ولد يوسف (ڪٽنب ڏيٿا) ۽ شيخ رمضان ولد طيب (ڪٽنب مگريا) سان ۱۸ جولاءِ ۱۹۵۸ع تي ملڻ ٿيو. انهن وٽ وڏن جا ۱۲-۱۳ صدي هجري جا فارسيءَ ۾ لکيل ڪي ڪاغذات رکيل هئا جيڪي ڏيکاريائون ۽ مون ڪوشش ڪري پڙهيا. انهي رڪارڊ مان معلوم ٿيو ته:

— شاهه محمود آڳاٽو سيستان (ايران) مان آيو. هڪ شجره مان معلوم ٿيو ته شاهه محمود قادري طريقي جو بزرگ هو. مجاورن ۾ نذر نياز جي تقسيم بابت هڪ آڳاٽو فيصلو جنهن تي مهر (۱۱۲۸ھ) غياث الدين رضوي جي، ٻي مهر (۱۱۳۵ھ) شمس الدين رضوي جي ۽ ٽئين مهر نجم الدين جي ۽ پڻ ٻيون مهورن. انهيءَ فيصلي مٿان لکيل عنوان ”شاهه شيخ محمود سيستاني نورالله موقده“. ٻيو فيصلو جنهن تي وڏي عالم محمد اڪرم (۱۲۸۰)، وڏي عالم عبدالڪريم ۽ محمد صديق جون مهورن صحيحون ۽ پڻ ڄاڻايل ته ”مخدوم معظم مرحوم عثمان المتعلوي“ جو فيصلو به ائين هو. هن فيصلي جي هيٺين شروعاتي عبارت جنهن ۾ شيخ شاهه محمود سيستاني جو نالو:

”در صورتی که مجاور و خاکروئي درگاه حضرت پير شيخ شاه محمود سيستاني نورالله تعاليٰ مرقدہ حوالہ بعضي مرد مان بودو آنچه پيدائش وجه نذرانہ آن درگاه عاليہ مي شد فيما بين خود هاي قسمت نموده قوت گذران مي کردند- الخ.“

— شيخ رمضان وارن ڪاغذن ۾ هيٺين اڳين عالمن ۽ قاضين جون صحيحون: هڪ تي آڳاٽي صحيح ”خادم شرع محمد مير ۱۱۲۱ھ“ جي. قاضي حسن جي صحيح ۱۱۶۲ھ. ۱۱۶۸ھ ۾ ميان محمد مراد عباسي طرفان حڪم ٺاهي جنهن تي (گهڻو پوءِ لڳل) مهر قاضي حسن ۽ مهر عبدالرحمان (۱۱۹۷). ٻين ڪاغذن تي صحيحون عبدالولي بن وحيد الدين (۱۱۸۱)، قاضي نور محمد (۱۱۸۴)،

عبدالڪليم بن عبدالڪليم (۱۱۹۷هـ) شير يزدان رضوي (۱۱۹۷).

— شيخ محمد ولد يوسف وارن جي ڪاغذن تي شيخن مجاورن جا نالا هيٺئين طرح:

مشيخت پناهه شيخ طيب (۱۱۶۲). (۱۱۶۸) ۾ شيخ سائينڌنو (مهر ”نواب غلام شاهه عباسي ۱۱۷۱). “شيخ سائينڌني کي ٻي سنڌ (۱۱۸۱). شيخ ابو طالب ولد شيخ سائينڌنو مرحوم کي ميان غلام شاهه طرفان معافي جي سنڌ، ۱۱۹۷هـ تائين شيخ ابوطالب. شيخ صالح ولد شيخ ابو طالب کي (۱۲۱۹هـ) ۽ (۱۲۲۴) ۾ مير غلام علي جي مهر سان سنڌ ۽ (۱۲۲۶) ۾ مير مراد علي ۽ مير ڪرم علي جي مهرن سان سندون. انگريزن جي دور ۾ ”فتح محمد پٽ شيخ محمد مجاور درگاهه شاهه محمود سيستاني“ جي تروٽ کي ڪيل درخواست. — شعبان ۱۱۷۴هـ ۾ عامل سيد ميرل شاهه (يعني نصرپور جو حاڪم).

سند جا شهر: اگهر ڪوٽ يا اگهاماڻو

اگهر نالي ماڳ يا شهر جو ذڪر تيرهن سئو سال اڳ محمد بن قاسم جي فتوحات ۾ اچي ٿو. اهو بعد جي تاريخي دور ۾ ويندي ۱۳ صدي هجري تائين اگهر ڪوٽ جي نالي سان مشهور رهيو. پوئين ويجهي دور ۾، 'اگهاماڻو' پڻ سڏيو ويو. ۱۰- صدي هجري کان وٺي هن شهر جا عالم عارف مشهور ٿيا. شاهه لطف الله قادري پنهنجي وقت جو وڏو صوفي سالڪ هو ۽ مخدوم حامد اگهر ڪوٽي وقت جو وڏو عالم هو جنهن ڪن فقهي مسئلن ۾ مخدوم جعفر بوبڪائي سان اختلاف ڪيو. ڏهين صدي هجري ۾ وڏو عالم عارف عابد مخدوم محمد اسماعيل سومري ڪڇ مان لڏي اچي اگهر ڪوٽ کي وسايو ۽ سندس سڪونت سان هن شهر جي رونق وڌي.

تاريخ ۲۲ مارچ ۱۹۵۹ع تي، هن تاريخي شهر جي موجوده آبادي توڙي اڳين آثارن جو معائنو ڪيو ويو جنهن جو تفصيل هيٺ ڏجي ٿو.

● **شهر لاڳو اڳيون درياء:** قديم اگهر شهر، ان وقت جي درياء جي ڪنڌيء تي آباد ٿيو، جنهن جو ڀورو شهر لڳ موجود آهي. مخدوم صاحب جي درگاهه جي مجاور ميان غلام نبي ٻڌايو ته درياء جي هن ڀوري مان پلن مارڻ جون ماتيون ۽ ٻيڙين جا ڪاٺ قلعا مليا. تحقيق ڪندي معلوم ٿيو ته ڪنهن وقت وڏو درياء ڦٽو اتر طرفان ايندو هو ۽ نصيرواهه جي کيساني واري ريگيوليٽر کان ڏکڻ طرف تي شاخون ٿيندو هو. ۱. اڀرندين شاخ تنڊه الهيار کان ڏکڻان، گولي هالي پوٽي جي ڳوٺ کان، شفيق محمد اوڻي جي ڳوٺ کان، ماڻڪ لنجواڻي کان، گجرڪوٽ کان اچي وچين شاخ سڪڻي سان ملي. ۲. وچين شاخ سڪڻي: اتران آبري، ڪوڪر، داد جروار ۽ زئونرن کان، اگهاماڻي جي اوڀر کان، ۽ پوءِ گلاب لغاري ۽ پير حسين شاهه کان، ڳوٺ صابن ڏستي وٽ اڀرندي شاخ سان ملي. ۳. الهندي شاخ ستياڙي: تنڊي قيصر کان، حسين خان ٽالپر (چڪي) کان، ڌنونا هگورا، تنڊي فضل، راڄي جو ڳوٺ، باقي جو ڳوٺ، ستياڙي، ڪچر،

مانباڻ ۽ پوءِ هيٺ ڏرڙي کان هي ستياڙي شاخ وڃي سڪڙي سان ملي. اتان هيٺ تيڻي شاخون گڏ ڪو درياءُ تي ڳوٺ آرائين، ڳوٺ ڇتو مادلاڻي ۽ پوءِ هاشمائين کان وڃي ٿو پراڻ ۾ پوي. اتي تي ڳنڍا هئا ته جئن پراڻ جو پاڻي وري پوئتي ڦٽي درياءُ ۾ نه چڙهي.

● **اگهر ڪوٽ:** قديم شهر ۽ ڪوٽ ٻين سڀني آثارن جي ڏکڻ طرف آهي. مخدوم صاحب جي درگاهه کان ڏکڻ ۽ پراڻي پيرواهه کان ڏکڻ، ڪوٽ جا چار برج جن جا بنياد ظاهر، ڏيگهه ۾ اولهه- اوڀر ۽ ويڪر ۾ اتر- ڏکڻ. قلعي سان لاڳو اوڀر طرف آثار گهڻا پر سڀ زبون؛ اولهه طرف چار آثار هڪ قديم جامع مسجد، ٻي ڪلهوڙن جي دور جي مسجد، تيو شيخ بايزيد جو قبو ۽ چوٿون پراڻو قديم ٺُل. شيخ بايزيد، روايت موجب، شيخ فريد شڪر گنج پاڪ پٽن واري جو تڙ پوتو هو. جامع مسجد، پٿر جي پيڙهه ۽ ديوارن سان آهي جيڪا دائود نالي ديندار شخص جي ڇهن پٽن، سنه ۱۱۶۷ھ ۾ جوڙائي ۽ ٺٽي جي سنگتراش ابو طالب ماڪريپي ٺاهي. مسجد جي وڏي محراب تي پٿر ۾ هيٺيون ڪُتبو:

يڪي مسجد داشت بس حرمتي كه دائر درو عظمت وفرحتي

شده ڪهنه بعد از مرور زمان بنا كرد ابناء دائود آن

ڪريمذنه اسحق هم محمد ست سمعيل و طيب دگر احمد ست

عمل كرد استاد ماڪريپه ابو طالب سنگتراش تهه

خرد گفت تاريخ بي دقتي كه جامع چها ثاني جنتي

● **مخدوم صاحب جي درگاهه:** مخدوم محمد اسمعيل سومرو، ڏهين صدي هجري جي وچ ڌاري ڪڇ مان آيو. هتي سندس مدرسو هو، مخدوم ساهڙ لنجار انڙپور وارو سندس شاگرد هو. سيد شاهه عبدالڪريم بلڙي وارو ڪانئس عمر ۾ ننڍو هو ۽ سندس وڏي عزت ڪندو هو. مخدوم صاحب ۹۹۶ هجري ۾ وفات ڪئي. سندس شهر جي درگاهه اترئين ڀاڱي ۾ آهي. اتر طرف قبو ۽ ڏکڻ

طرف آڏو مسجد اولهه طرف ۽ مجاورن جي جاءِ اوڀر طرف آهي. ڏکڻ طرف
ٻاهرئين دروازي مٿان لڳل فارسي ۾ هيٺيون ڪتب آهي:

”چراغ مسجد و محراب و منبر ابو بڪر و عمر عثمان حيدر

چراغ مسجد و محراب منبر علي و فاطمه شبير و شبير

طلب از درگه مخدوم اسماعيل مراد- بهر مراد كه آئي به مطلب برسي

اين درگاهه آسمانجاء هست كه ظاهر و باطن چه قبر اينست كه تابه

قيامت ز نور حق آباد، وسال وفاتش ز فاضلي پرسيد مر جواب داد

كه ”ظل الله“ است. دارم ياد تاريخ چهار دهم ماه ذوالحج سنه ۹۹۶.

• درگاهه کان اتر- اوڀر آثار:

— مقام ميواڻي ۽ باقياڻي لغارين جو، خليفا پير صاحب پاڳاري جا.

— ڊنل قبر آڳاٽو، وڏو پير پوٽو زين العابدين شاه ۽ پيا (نٿي ۾ جانعلي شاه وارن جا وڏا).

— شاهه اسماعيل قريشي جو قبر.

— قبو سعيد خان مدواڻي لغاري، ڪلهوڙن جو سپه سالار

— درس حمزه پڙهيار. درويش هو. شاهه عبدالڪريم کي ننڍڙو ڪري نڀائين،

حويلي لاءِ ڪاٺيون ڪري ايندو هو. گڏهه جهنگ ۾ رلي وئي سو پاڻ ٿوريون

ڪاٺيون کڻي آيو. شاهه ڪريم چيو ته: چڱو وئي ته چٽي، ٻي وٺنداسون. تڏهن

چيائين ته: بس! اها وئي ۽ چٽي؟ شاهه ڪريم چيس ته: چڱو وڃي ڳول. جهنگ

۾ وڃي گڏهه کي سڏ ڪيائين ته گڏهه آئي ۽ ڪاهي آيو. تڏهن شاهه ڪريم

چيس ته: ڪرامتون ٿو ڪرين، هاڻي وڃ ۽ وڃي مخدوم اسماعيل کان هدايتون

وٺ. مخدوم صاحب وٽ آيو ۽ هتي رهيو ته ترهڙي جي ديهه ۾ ترهڙي ڀنڊ تي

اوڏڻ تي عاشق ٿيو. مينهن ڪونه پيو ۽ اوسر ٿيو ته اوڏ لڏڻ لڳا. تڏهن دعا

گهريائين ته مينهن وٺو. مخدوم صاحب جڏهن گهڻو سمجهايس، تڏهن چيائين

ته: سائين، مائي منهنجي ماءُ ٿئي، پر منهنجي محبت آهي ۽ کيس ٿو ڏسان ته

خدا تو ڏسان. تڏهن مخدوم صاحب چيو ته: ابا تون ڄاڻ ته تنهنجو خدا ڄاڻي!
 — بچل شاهه بخاري جي چؤڪنڊي، درويش، بخارين جو وڏو، مخدوم صاحب کان پوءِ جو.

— مدوئين لغارين جو مقام

— ڏاتر ڏنو قريشي

— مائي خيرِي ۽ شايد ذات جي پلي، مخدوم صاحب جي وقت جي.

● درگاهه کان اتر طرف آثار

— اچي بُني، هڪ ڍڳ وانگر (درگاهه کي ويجهو، اوڀر تي)

— حسين شاهه ۽ مرتضيٰ شاهه، وڏي پير پوٽا جيلاني، ڀوري وارا تن جا وڏا (ويجهو وچ تي)

— درس ٻوڙا (ست پائڻ) مقام، (ويجهو، اولهه تي)

— مخدوم صاحب جي نياڻي بيبي آئسان، ذرا پري اتر طرف.

● درگاهه کان اوڀر- ڏکڻ طرف آثار

— مِين جو مقام (قبر ٻهي ويل) مِين فقير محمد، علي محمد ۽ پيا.

— نواب عبدالرحمان ڏک، ٽالپورن جي درو جو، پاڙو اگهر دل.

— مقام حيات ڪالرو (ڪالرو قبيلي جو = ڪارلخ ترڪ)

— درگاهه وارو پتڻ (درياء جو) ۽ پتڻ واري مسجد، ان جي اولهه مسافر خانو،

پتڻ واري مسجد، هالن جي مخدوم نصير محمد پتڻي ٺهرائي.

● درگاهه کان اولهه آثار

— مقام، ڪي پتر پوريل، هڪ تي ڪتبو:

”تاريخ وفات بيبي ماهم غره شعبان روز دوشنبه بوقت نماز ظهر ۱۱۷۰هـ“

— گرائو فقير اولياءَ

— قبو ڏکڻان دروازو: اولهه کان اوڀر قبررن: مخدوم يحيي (پيءُ)، مخدوم

اسماعيل، مخدوم حامد (پٽ)، مخدوم ابوالقاسم پوتو.

● درگاهه کان ڏکڻ ۽ ڏکڻ- اولهه

— درگاهه کي ويجهو ڏکڻ- اولهه، مقام سيد ڌڻو (مخدوم اسماعيل کان اڳ جو) وڏو عالم، ڪٽنب ۽ سندس هڪ سو چاليهه شاگرد.

— مين جو پيو مقام مسجد کان اوڀر، ميون دوست محمد ۽ پيا.

— ڪوٽائي سيدن جو مقام، يعني اگهر ڪوٽ وارن سيدن جو، وڏو عابد زاهد

لال ڏنو شاهه ”جڙاء وارو“ (سندس اولاد پوءِ شيعا ٿيو، ميران خوري ۾ رهن)

— مقام سريوالن لغارين جو (نجم الدين وارا سندن ڳوٺ ۾ ميل اولهه)

— مقام مصري شاهه ۽ ڪريم شاهه بخاري

— سيد محمود شاهه سهروردي

● پاٽولين جو شهر (مٿين مزارن کان ڏکڻ)

ماڻڪ ۽ ويٽو ٻئي پاٽولي، مخدوم صاحب سان گڏ ڪڇ مان آيا، سندن اولاد ماڻڪاڻي ۽ ويڏاڻي.

● مخدوم اسماعيل کان اڳ واري قديم مسجد (پاٽولين جي شهر جي اولهه واري پاسي کان ڏکڻ طرف، پيرواهه جي اتر طرف.

● پيرواهه جو پيڏو، جيڪو اوڀر طرفان درياءَ مان پاڻي آڻيندو هو. پيرواهه پاٽولين جي شهر جي اوڀر طرفان ڏکڻ ڏي وري ٿو. ان ورجي اولهه طرف ”راهوڪڙن جو پڊ“

وتاشي جو گهر

پيرواهه جي منهن سان لاڳو ڏکڻ طرف، مهاڻن جي پاڙي لڳ، واتائي جي پيءُ جو گهر هو. اتي ان وقت ڪنڊو بيٺل هو جيڪو پوءِ واتائي وارو ڪنڊو سڏبو هو.

اها پيڙهي اڃان تائين ”واتائي وارا پڊ“ سڏجي.

● مخدوم صاحب جي درگاهه جا مجاور

— اهي مجاور ميان عباسي، حضرت عباس جو اولاد، پراڻي دهلي مان هت آيا.

خواجہ نظام الدين اولياءَ جي درگاهه وارا ۽ هي ميان ساڳئي خاندان مان، پاڪستان کان اڳ هڪ ٻئي وٽ ايندا ويندا هئا. حيدرآباد ۾ شاهه محمد مڪي جي درگاهه وارا مجاور ۽ مخدوم صاحب جي درگاهه وارا پاڻ ۾ عزيز ۽ ساڳئي خاندان مان. حيدرآباد ۾ موجود سربراهه ميين دين محمد جو ڏاڏو دين محمد ۽ مخدوم صاحب جي درگاهه وارن مان ميون علي احمد ٻئي پيءُ هئا. هي حقيقت هت اڄ (۱۹۵۹-۳-۲۲) اسان سان ميين غلام نبي ڪئي. ميون غلام نبي ولد ميون يار محمد عرف ميون الله ڏنو ولد ميون علي احمد ولد مخدومي محمد بچل ولد جمال الدين ولد محمد شجاع ولد مخدوم ابراهيم جيڪو مغلن جي طرفان جوڻ ۾ سفير ٿي آيو هو.

— مخدوم ابراهيم، مخدوم اسماعيل سومرو ۽ اجمير جو ميران ڏاتار شهيد ٿيئي پاڻ ۾ سنڌو هئا. اهي بيبين پيڻيون ويراوڻ (جهونا ڳڙهه رياست جي حد ۾) جون هيون.

— مخدوم ابراهيم کي پنج فرزند هئا: وڏو فقير محمد جيڪو عالم هو سو هت مخدوم محمد اسماعيل وٽ مدرسي ۾ آيو. ان هالن جي مخدوم نصير محمد پيڻي جي گهران شادي ڪئي. پيو محمد شجاع جيڪو جوڻ ۾ رهيو. تيو جمال الدين جيڪو جيئي شاهه تي رهيو. چوٿون محمد بچل جنهن جو پٽ فتح محمد جوڻ ۾ رهيو. فتح محمد جي گهر ۾ ڄام جوڻي جي نياڻي هئي. ڄام جوڻو، نري لڳ، شاهه ديواني جي مقام ۾ مدفون آهي. ڄام جوڻي جي ٻي نياڻي، جوڻ ۾ پير دين شاهه جي گهر ۾ هئي. [هن حقيقت مان معلوم ٿيو ته اهو ڄام جوڻو پوءِ ٿيو، اڳ گمان هو ته هو ٺٽي جي حڪمران ڄامن مان هو- نبي بخش]

مست و تايو

اگهاماڻو شهر وٽائي مست جي خود خيال ڳالهين ڪري مشهور ٿيو. وٽايو ڪو خيالي ڪردار ڪونه هو (جنهن ڪن پٺيانو آهي) پر جيئري جاڳندي صورت هو. اگهاماڻي ۾ مخدوم محمد اسماعيل سومري رحه جي وقت کان وٺي مخدوم صاحب جي خادمن توڙي ٻين کي وٽائي بابت سڄي خبر هئي جيڪا پوءِ درگاهه جي مجاورن خادمن وٽ سندن وڏن کان هلندي آئي. ۲۲ مارچ ۱۹۵۹ع تي اسان کي درگاهه جي خادم ميين غلام نبي هيٺيون احوال ڏنو.

ڇيل طرف مھراڻي جو ڪٿي مولراج ۽ سندس ڀاءُ پنهنجن ڪٽنبن سميت مخدوم صاحب جي هٿ تي سنه ۹۷۱ھ يا ۹۷۳ھ ۾ مسلمان ٿيا. مولراج کي پوءِ ٻه پٽ ٿيا: الياس ۽ وٽايو (وٽايو = پيرين پنڌ هلندڙ، لتاڙيندڙ؛ عام ٻولي ۾ وٽايو يا وٽايو). سندس ڀاءُ کي هڪ پٽ ٿيو جنهن جو نالو لهندڙو. اهي ٻار هتي اگهاماڻي ۾ ڄاوا ۽ وڏا ٿيا. سندن گهر، درياءُ مان نڪرندڙ پيرواهه جي منهن کان ڏکڻ طرف مهاڻن جي پاڙي لڳ هئا. اتي ان وقت ڪنڊو بيٺل هو جيڪو پوءِ 'وٽائي وارو ڪنڊو' سڏبو هو. اهي جايون اڃان تائين 'وٽائي وارا پڏ' سڏجن. (اسان ميين غلام نبي سان گڏجي وڃي اهي پڏ ڏٺا).

اهي ٽيئي ٻار مخدوم صاحب جي مدرسي ۾ پڙهيا. شيخ لهندڙو پڙهي عالم ٿيو ۽ پوءِ نصرپور ۾ حڪومت طرفان قاضي مقرر ٿيو. امام بخش ڪيري جي گهران شادي ڪيائين.* وٽايو ٿورو پڙهيو پر عالم ڪونه ٿيو. سندس ڀاءُ شيخ الياس پڙهي حافظ ٿيو.

وٽايو جيئن وڏو ٿيو ته خود خيالي ۽ مستي واري موج ۾ اچي ويو. مخدوم صاحب وٽ ڪونه ايندو هو. ڪجهه وقت پيرواهه جي پٽن وٽ ٻاٽي تي پٽن

* شادي ڪيائين ۽ ان طرف رهيو ۽ وفات ڪيائين. سندس مقام تنڊي الهيار کان اولهه وڌي رستي جي اتر طرف آهي.

اڪاريائين ۽ پوءِ پيرواهه جي ڪپ تي هرلو چاڙهيائين پر اڏ ورائي پيرواهه ۾ وڌائين. لاٻارن وقت هيٺ جيڪي هرلن وارا هئا تن وٽ ويو ۽ چيائين ته: منهنجي پتي ڏيو، نه ته قسم ڪڍو ته منهنجي هرلي جي پاڻي جو ڦڙو به اوهان وٽ ڪونه آيو. هت هن شهر ۾ ٻيون ڳالهيون به ڪيائين جيڪي پوءِ مشهور ٿي ويون.

● وڏي قديم جامع مسجد ۾ مٺائي ورهائين ته هڪڙن کي مٺيون پري ڏنائين ته ٻين کي ٿوري تريءَ تي رکيائين. پڇيائونس ته چيائين: خدا واري وڃ ڪئي اٿم جو ڪي ڀون ۾ ڪي ٻڪن ۾. اوهان کان پڇيم ته راج واري يا خدا واري وڃ ڪريان؟ اوهان چيو ته: خدائي وڃ ڪجان.

● پنهنجي گهر واري ڪنڊيءَ جي وٺ تي چڙهي، قرآن شريف کولي توڪل بابت آيت پڙهيائين ۽ چيائين ته: رب سائين، توڪل ڪيم پر آهي ڪجهه ڪونه ڪو ۽ امان ٿي ماري. تو چيو ته توڪل ڪريو ته رزق ڏيندس، اچي قرآن تي هٿ رک ته واتائي جو رزق تووت ڪونهي.

وٽايو تن جاين تي بيمار ٿيو يا مٿو: پهريائين اگهائائي کان ميل الهندي، شيخ پرڪيي واري گس تي، سينڊي دڙي وٽ غش ٿيو پيو هو جو چوڪرن ڏٺو ۽ چيائون ته ڍڳا لتاڙيندس سو تنگ مان ڇڪي پري ٿي ڪيائونس ته ٽپ ڏيئي اٿيو ۽ چيائين ته: ”سڌ پئي مٽلسون، تنگ پئي گهلياسون، سو هتي ڪين ٿا مرون“، ٻئي پيري ڦٽي درياءَ جي ۾ ”واڳون ڌر“ (آبڙي کان ڏکڻ) وٽ مٿو. مٿي ڏٺو ۽ پٺاڻيائون ته درياءَ ۾ ٻڏو آهي پر اڃان ناٿڪو اٿس (نبض هلي پئي) سو گڏهه جي لڏ جو ڏونهون ڏٺائونس ته اتي ڪڙو ٿيو. چيائين ته: ”مٿو آهيان ڪالهه وري اچ ٿي ٿا اٿارين؛ هتي ڪونه مريبو!“ پوءِ وڃي پنهنجي سوت لهندڙي جي مقبري تي رهيو. پريان ڪو ڪڙيو هو ۽ ڪنهن ڏينهن اتي مٿو: شيخ لهندڙي تي رهندڙو سو سڃاتائونس ۽ ڪڙي اچي ان مقام ۾ پوريائونس.

سنڌ جون جڙيون پوڻيون

پهريون ڀيرو 'سنڌي لغات' جي سلسلي ۾ بيروني جي 'ڪتاب الصيدنه' جي مطالعي جي ضرورت محسوس ٿي. هي ڪتاب عربي متن ۽ انگريزي ترجمي سان، همدرد فائونڊيشن، ڪراچي مان سنه ۱۹۷۳ع ۾ شايع ٿيو، ۽ لاهور جي عالم ڊاڪٽر رانا احسان الاهي جي ڪيل محنت ۽ تحقيق جو ثمر آهي. ليٽو ۾ ڇپيو آهي ۽ باوجود احتياط جي ان ۾ ڪي غلطيون رهجي ويون آهن. بيروني گهڻن دوائن ۽ جڙين پوڻين جا سنڌي نالا به ڏنا آهن، جن کي صحيح طور تي سمجهڻ خاطر مون ترڪي جو سفر ڪيو ۽ برصا شهر جي ڪتبخاني ۾ 'ڪتاب الصيدنه' جي قديم ترين قلمي نسخي جو مطالعو ڪيو: ان نسخي سان ڀيٽ ڪري ۵۹ کن سنڌي جڙين پوڻين جا نالا صحيح صورت ۾ لکيا جن جو تفصيل "سنڌي ٻولي ۽ ادب جي تاريخ" ۾ موجود آهي.

'ڪتاب الصيدنه' جي مطالعي مان ڪي ٻيون ڳالهيون به ذهن نشين ٿيون. انهن جو تفصيل هيٺ ڏجي ٿو. ان ۾ جيڪي انگ ڏنا ويا آهن سي همدرد فائونڊيشن جي ڇپايل ڪتاب الصيدنه جي عربي متن جي صفحن جا آهن.. جيڪي معلومات مون قلمبند ڪيا آهن سي جدا جدا موضوعن متعلق آهن جن بابت ڪنهن وقت آءٌ سوچي رهيو هوس.

'صيدنه' يعني پَسار

بيروني جي تحقيق موجب صحيح لفظ 'صيدنه' آهي جيڪو اصل ۾ 'چندن' آهي. چندن جي ڪاٺي جي ۽ چندن جي وڻ جي اهميت سببان پَسارڪي وکر کي مجموعي طور سان انهيءَ نالي سان سڏيو ويو پر عربي ۾ 'صيدله' جي صورت ۾ وڌيڪ رائج رهيو، ۽ انهيءَ ڪري پَساري کي 'صيدلاني' سڏيو ويو. سنڌ ۾ پَسارڪي وکر جي ڄاڻ ۽ تجارت بيروني واري وقت ۾ ۽ ڪجهه اڳ (۳ ۽ ۴

صدي هجري) اوج تي هئي. بشر الفزاري (يعني 'فزاره قبيلي جو) جيڪو پاڻ ماهر پساري هو تنهن سنڌ ۾ اچي تحقيق ڪئي ۽ پسارڪي وڪر جا سنڌي نالا نوٽ ڪيا. 'صيدنه' يا 'صَيْدَکَه' (Materia medica) جي موضوع جو هڪ آڳاٽو ڪتاب جنهن جو بيروني حوالو ڏنو آهي، سو هو ديسقوريدس جو صيدنه (۳۰۷) ۽ صهار بخت جو صيدنه (۱۸۹). بيروني کان اڳ طب جي جن مسلمان عالمن تحقيق ڪئي تن مان حڪيم رازي جو صيدنه (۲۶۱) وڌيڪ مشهور ٿيو (جيڪو مون کي سال اڳ ڪٿي پڙهيو ته رازي جي مشهور ڪتاب 'الحاوي' جي پويان ضميمي طور ڇپيو آهي).

ٻولين جي ڄاڻ

بيروني وڏو محقق هو. کيس گهڻين ٻولين ۾ مهارت حاصل هئي. هو دوائن ۽ جڙين ٻوٽن جا نالا يوناني، سرياني، عربي، فارسي، سنڌي ۽ هندي کان سواءِ ٻين علائقائي ٻولين جهڙوڪ 'سجزي' (سيستان علائقي جي ٻولي) وغيره جا ڏئي ٿو. کيس انهن ٻولين جي قديم ڪلاسيڪي صورت توڙي ان وقت جي رائج روزمره واري صورت جي خبر هئي. مثلاً عموماً هو 'هندي' نالا ڏئي ٿو پر ڪن جاين تي وضاحت ڪري ٿو ته اهو نالو قديم هندي (الهنديہ القديمة) جو آهي. (۴۲۴) ائين ڀانئجي ٿو ته ان مان سندس مراد سنسڪرت آهي. اهڙي طرح هو سيستان جي قديم ٻولي کي 'السجزيه القديمة' چوي ٿو (۳۵۱). بيروني کي ٻولين جي ڄاڻ ۽ ان بابت سندس حوالا هڪ نهايت اهم موضوع آهي جنهن تي تحقيق جي ضرورت آهي.

ڪتابن کان سواءِ، جن جا نالا 'ڪتاب الصيدنه' ۾ ڏنل آهن، بيروني پاڻ ان وقت جي همعصر عالمن جا نالا ڏئي ٿو جن کان کيس جڙين ٻوٽن بابت ڪي خاص معلومات حاصل ٿيا: جنن ته ابراهيم السنداني (۱۷۴) ۽ 'سندان' شهر جا ڪي ٻيا (۳۳۱)؛ ملتان ملتان وارا ۽ 'صيادله ملتان' (۳۱۴) يعني ملتان جا پساري؛ سنڌ جي شهر منصوره وارا 'اهل منصوره'. بشر الفزاري جنهن

جو ڪتاب بيروني جي آڏو هو سو سنڌ ۾ آيو ۽ جڙين ٻوٽن بابت تحقيقات ڪيائين ۽ سنڌي نالا لکيائين. بشر ملتان ۾ به ويو هو، (۲۵۶). هڪ صفحي (۲۳۷) تي ”بشر السجزي“ ڇپيل آهي ۽ جيڪڏهن اهو صحيح آهي ته پوءِ بشر سجستان جو يعني سيستان جو هو سيستان ۾ افغانستان جو الهنديون ڀاڱو، بلوچستان جو بالڪل اتريون ڀاڱو ۽ ايران جو بالڪل ڏکڻ-اوڀرنديون بلوچستان وارو ڀاڱو شامل هو.

سيستان جا بلوچ

بيروني ان وقت جي سجستاني ٻولي جا ڪي الفاظ ڏنا آهن. ٽي سگهي ٿو ته انهيءَ ٻولي جو ’تاريخي‘ رشتو اوائلي بلوچي ٻولي سان هجي. بيروني چوي ٿو ته ’سُلحفا‘ ڪي سجزي ٻولي توڙي هندي ٻولي ۾ ’ڪڇ‘ چئجي ٿو، سنڌي ۽ بلوچي ۾ ’ڪڇو‘ سيستان جي بلوچن جي بيروني کي ڄاڻ هئي. جت ۽ گڇ قبيلن جا نالا آيا آهن. بيروني ٻاهرين لفظن جي ’چ‘ جو متجي ’ص‘ ٿيڻ جا مثال ڏئي ٿو ته جئن ’بلوص‘ (=بلوچ) يا ’قفص‘ (=ڪڇ، گڇ، ڪوچ) ۾ صاد. (صفحو نمبر ۳). ٻيءَ جاءِ تي هو سجستان جي جئن بلوچن جي ٻولي جو لفظ ڏئي ٿو: چوي ٿو ته هر طرايٽ کي هيور ۽ خيور چون (۳۵۴).

سنڌي سمنڊر

”بحر السند“ (۳۱۷) يعني سنڌ جو سمنڊر. بيروني پهريون عالم آهي جنهن عربي سمنڊر بدران سنڌي سمنڊر لکيو آهي. بيروني ڪيتري ئي سنڌي وکرن ۽ دوائن جا نالا آندا آهن، جن مان ڪي ساڳيا نالا آهن جيڪي هن وقت به استعمال ٿين ٿا. جنن ته:

● سَعتر (۲۴۶) يعني سائر

● چنڊل ۽ چندن (۲۴۸)

● سرڪنڊ (متن ۾ ”سه سوڪنڊ“ ڇپيل آهي جيڪو صحيح ناهي؛ البت معنيٰ ’قطاع جيده‘ لکيل آهي يعني ڳچي يا سر جو ٽڪر جنهن مان ظاهر آهي ته

- صحيح لفظ 'سرڪنڊ' آهي). سنڌي ۾ چندن جو ٻيو مشهور نالو سرڪنڊ آهي. رسالي جي وائي ۾ آهي ته: 'سيڻين سرڪنڊ سڀجي، عطر پرين اُتورا'.
- مَیچ (۲۹۵) میچ توڙي "ماچو رنگ" سنڌ ۾ مشهور رهيا آهن.
 - ڪروان (۳۱۶) پکي جو نالو، جيڪو عربن وٽ مشهور آهي. اهو ساڳيو نالو آڳاٽو عربي مان سنڌيءَ ۾ آيو ۽ ڪروان پکي جنهن جو شڪار ڪجي سو موجود ۽ مشهور آهي.
 - قصدار (خزدار) جوليمو (۳۳۱)
 - خردل جنهن کي هندي ۾ 'رائي' ۽ ملتانِي ٻولي ۾ 'آهري' چون (۱۷۵). هن وقت سنڌي ۾ 'آهر' ٿا چئون.
 - فَتَق (۲۲۶) يعني 'قوتا'. ان مان ظاهر آهي ته سنڌي لفظ 'قوتا' عربي لفظ 'فتق' مان نڪتل آهي.
 - ڪور (۳۲۶) جنهن جي معنيٰ مقل يعني گگر ڄاڻايل آهي سو 'ڪونتر' آهي. ائين به ٿي سگهي ٿو ته ڪونتر اصل ۾ عربي لفظ 'ڪور' آهي.
 - گلن بابت بيروني جون وضاحتون هيٺين ريت آهن.
 - نرگس ۽ نرجس. رازي جي راءِ ۾ 'نرجس' ساڳيو عبهر آهي. ائين پڻ چيو وڃي ٿو ته 'عبهر' ساڳيو سوسن آهي. شيراز ۾ هڪ گل 'سوسن نرجس' سڏجي. نسرین ساڳيو نسترن گل آهي؛ سنڌيءَ ۾ ساڳيو نالو 'نرگس' آهي جلال کڻي سسئي جي سر مان گلن بابت هن جو بيت چيو جنهن جي هڪ سٽ: 'هوسج سورج کان نڱيا، نڪري ٿيا نرگس'.
 - 'نيلوفر' (۳۶۶) مشهور نالو آهي، يعني ٻيڻ جو گل.

نواب غيبي خان چانديجي جي ڪچهري

نواب غيبي خان چانديجو وڏو سخي ۽ گهڻ سھڻو هو. ڪنھن سان ڪٽو ڪونہ ڳالھائين. سندس حياتيءَ ۾ شھر غيبي ڏيري ۾ ڪنھن جي گھر تئو ڪونہ چڙھيو؛ سڀني کي ماني ٻڻيءَ تان ملندي هئي. سندس باري ۾ گھڻيون ڳالھيون هلندڙ آھن جن مان نواب صاحب جي سادگيءَ سان گڏ سندس فھر ۽ فضيلت جي خبر پوي ٿي. روزانو ڪچهري لڳندي هئي. نواب صاحب، وچ ۾ ڪرسي تي ويھندو هو ۽ سندس مشير، صلاحڪار ۽ پياسپ چوڌاري هيٺ ويھندا هئا؛ فيصلن هلندي هو پنھنجي راءِ ڏيندا هئا ۽ آخر ۾ وڌيڪ ڪارگر راءِ بحال ٿيندي هئي.

مون کي عزيز مرحوم غلام الله خان لغاري (سپرٽنڊنگ انجنيئر، اريگيشن جي عھدي تان رٽائر ٿيو) نواب صاحب جي هڪ ڪچهري جي ڳالھ ٻڌائي جيڪا سائس مرحوم محمد علي خان ڪھاوڙ پاڻ پنھنجي زباني ڪئي. محمد علي خان ڪھاوڙ جون مينھيون چورائجي ويون ۽ غيبي ڏيري ۾ ڪنھن وٽ پھتيون ۽ هو پاڻ غيبي ڏيري نواب صاحب وٽ ويو. نواب صاحب آيو ۽ ڪچهري ۾ اچي ويٺو. محمد علي خان چيو تہ: مون احوال ڏنو تہ مينھيون فلاڻي جي گھر بيٺيون آھن سي وٺي ڏيو. تڏھن ويٺلن مان ڪنھن چيو تہ: هي اجايو بھتان آھي، ڪھڙيون مينھون تہ ڪھڙي ڳالھ! نواب صاحب چيو تہ: 'ادو بحالو' (يعني، هاڻو بحال). اتي وري ڪنھن ٻئي چيو تہ: جي هي مڙس ڪوڙ ٻڌي آيو آھي تہ سڀ ٿڪ ٿڪ هئو. نواب صاحب وري بہ چيو تہ: 'ادو بحالو!'. اتي يڪدم ڪچهري مان ڪنھن ٽئين ماڻھو ڳالھايو ۽ چيائين تہ: آءٌ سڃاڻان ٿو هي محمد علي خان ڪھاوڙ آھي، عزت وارو آھي، ۽ راڄ جو چڱو مڙس آھي. هي جيڪا ڳالھ ڪندوسا ڪوڙي نہ هوندي. ڀلا جيڪڏھن مينھيون فلاڻي جي

گهر ۾ آهن ته موتاڻي ڏئي. تڏهن نواب صاحب هٿ مٿي ڪري چيو ته: ”ادو بحالو!“ اهو آخري فيصلو ٿيو ۽ مينهريون محمد علي خان کي موتي مليون. نواب غيبي خان پاڻ هميشه ڪچهري جي وچ ۾ ڪرسي تي ويهندو هو ۽ چؤڌاري ماڻهو ويٺل هوندا هئا. لاڙ جي ڪنهن جت اهو لقاءَ ڏٺو، سو اچي خبر ڪيائين ته: نواب صاحب ڪچهري جو مور آهي، رڳي هڪ اوڻائي آهي جو مٿس وٽ نٿو ڪونهي جو ويهي وڃائي.

نواب غيبي خان چانڊيو، هلت چلت ۾ سادو پر بردبار دانا، خوددار ۽ بلوچي روايات جو محافظ هو. غلام الله خان لغاري (سپريٽنڊنگ انجنيئر) ٻڌايو ته: جيڪب آباد جي سالياني جشن ’هارس-شو‘ جي موقعي تي منهنجي ۽ ٻين عملدارن جي اتي ڊيوٽي هئي جو گورنر به آيو. شيخ عبدالقادر ڪليڪٽر هو. انگريزن ۽ سندن مڊمن جي ويهڻ جي جاءِ جدا ڪيائون ۽ ٻين کي جدا ٿي ويهاريائون. نواب غيبي خان آيو ته انگريزن واري طرف چاڙهي تي چڙهڻ لڳو. پهريائين ڪنهن آفيسر وڌي چيس: نواب صاحب اوهان جي جاءِ هن پاسي آهي، پر هن کي ٻڌائين به ڪونه. ان بعد ڪليڪٽر پاڻ تڪڙو تڪڙو آيو ۽ چيائين: نواب صاحب اوهان جي جاءِ هن طرف آهي. تڏهن چيائين ته: ادو، اتي به ڪا جاءِ هوندي ۽ اسين ويهي رهنداسون. پوءِ هليو آيو ۽ هڪ ڪرسي تي پاڻ ويٺو، ٻيءَ تي پنهنجو پٽڪو لاهي رکيائين، ٽئين تي سندس رفيق ڏاتو خان ويٺو ۽ چوٿين ڪرسي تي سندس ننڍڙو پوتو سلطان احمد ويٺو. پوءِ ٻيون ڪرسيون آندائون ۽ انگريز ۽ مڊمن به پاسي سان ويٺا رهيا، پر نواب صاحب بنا ڪنهن هڪ جي لاغرضائي سان ويٺو رهيو. ائين آخر ۾ انگريزن کي پنهنجي خودداري ۽ عظمت وارو شان به ڏيکاري ڇڏيائين.

سنڌ ۾ پاڻي جي پياس ۽ آس

● تر ۾ سائونڊ جي مينهن جي موسم

عبدالعلي فقير سمو تر جو (تعلقو مٺي) ويٺل هو. سندس ڪي محبت وارا تر ڇڏي سنڌ ڏانهن وڃڻ وارا ٿيا جو برسات ڪانه ٿي پئي. عبدالعلي فقير دعا جو بيت چيو ۽ وڏو مينهن آيو، جيڪي لڏي ويا سي خوش ٿي ويهي رهيا.

اترئون ٿي آئيسو ڪڪر ڪاري ڪار
جھڪ گڏي، جھڙ وهي، آوڻ ڪي آڌار
ڪر رنگ رائلير تي، تون واحد وڃون وار
خوشيون ڪري 'ڪوڙ ٻهن' تي، چمڪيون ٿي چيلهار
ڀتين پٿين پار ڪرين، هونگون ڏئي هالار
سوين سورڪ سامهيون گجيون مٿي گرنار
هادي تون هارين جي خاوند اوڙ م ڪار
اوهيرا عبدالعلي چئي، آڻي پوري ڀار
جي ڏولاڻي ڏورنيا، والي سي شي وار
اڄ مينهن جي مند ٿي، پرين وڃ م پار
سرهايون سنگهار، اڄ وٺي جون آئيون.

● نئين گاج جو پاڻي

نئين گاج جي پاڻي تان تڪرار ٿيو. هڪڙي طرف رستمائي ۽ لغاري ته ٻئي طرف جمالي. محمد فقير براهيمائي گاج نئن لاءِ دعا جو بيت چيو ته گهڻو پاڻي آڻي جيئن سڀني راج خوش رهن. محمد فقير ۱۹۳۰ع کان اڳ اسي وهين ٻئي عمر ۾ وفات ڪئي.

گاج ٿي گوهيون ڪري، تنهن کي سائين تون سمجها ۽
ليتون ڪري لغارين، ڏي تنهن کي سڌي وات سونهاءِ

سرسِي لپ سول مان نگه ساڻ نوا
 سترهن راج سِراين جا، سڀ جي تو ۾ اميد آ
 ٻيڙ ٻيجهڙي پيا، سڀ وسي خوشي وساءِ
 لاهه غم ڳڙن گريانگن جا، چانڊيا سرس سواءِ
 لائق ڪر لُڏن سان، اتني جمالي پي جاءِ
 پاڳو ڏين پيائڻ سنئون، سڀ کي نيت پنهنجي آ
 مند وسين، مند نه وسين، بي پرواهه بادشاهه!
 وڏيون وڏائون وهائي، رڍرائين سان رها
 آباديون انهن جون ٿين جاءِ بجاءِ
 پٽ پچي راس ٿين، ولڙين ويڙ وڌاءِ
 ڪاڻن خوب خوشيءَ مان، دوست توکي ڪن دعا
 براهماڻي بلوچ جي تون جوڙ جنت ۾ جاءِ
 سيد سانگ رساءِ، مڙني جو محمد چني.

سول ننڍي نئن آهي جيڪا گاج مان نڪري ٿي. ٻيجهڙي پنهور آهن انهن جي
 پاڙي جو اهو نالو. 'ڳڙ' لغارين جو پاڙو جيڪي ڳڙلغاري سڏجن.

جاوا- سوماطرا جو سفر

[۱۳ کان ۲۷ مارچ ۱۹۷۷ع]

(هي سفرنامو جاوا جي شهر سُرَابايا ۾ ۲۲ مارچ ۱۹۷۷ع تي لکيو ويو)

”اکين سوئي اوڙکيو، جو کٽين سٺو ڪرڻ“

جاوا جون ڳالهيون ٻڌندا هئاسون سو اچي اکين سان ڏٺوسون. سرسبز سهڻو ملڪ جنهن جي قدرتي سونهن جي چٽ تعريف نٿي ڪري سگهجي. سياسي طاقت جو مرڪز هن وقت ”جاوا“ آهي. صدر ’سوهارتو‘ به جاوا جو آهي. جنگ آزادي وقت ڊاڪٽر حتي ۽ ٻيا ليڊر سوماطرا جا هئا. سوماطرا ۽ جاوا ٻئي انڊونيشيا جي تاريخ ۾ سياسي، توڙي اقتصادي لحاظ سان اهم جزيرا پئي رهيا آهن. هن وقت به آدمشماري جو وڏو انگ انهن ٻن ٻيٽن ۾ آهي. جاوا ۾ ۸ ڪروڙ ۽ سوماطرا ۾ ۶ ڪروڙ، ۽ باقي ٻين ۾ ٽي چار ڪروڙ. جملي جزيرا ٽن هزارن کان به شايد وڌيڪ هجن.

هي ملڪ عجائبات مان آهي. هڪ ته جدا جدا جزيرن جا ماحول نرالا ۽ ٻيو ته جزيرا سمنڊ ۾ چٽ گج تي ٽڪڻ مثل جڙيل. سڄي ملڪ جو نقشو چٽ ائين آهي جيئن ڪنهن نيري زمين تي ساوا ۽ ڳاڙها، اڇا ۽ ڦڪا رنگدار هڻي، ماڊرن آرٽ جي مصوري ڪئي هجي. زمين زرخيز ۽ مٿان مينهن! سڄي زمين آباد! چانورن ۽ مکائي جي فصلن سان گڏ ٻيا فصل، هڪ فصل کڻ ته ٻيو وجهن. ساڍن چئن مهينن کن ۾ چانورن جو فصل کڻ ۽ اهڙيءَ طرح ساڳي زمين مان ٻن سالن ۾ پنج فصل چانورن جا کڻن.

قسمين قسمين جا وڻ! ساڳا هتي سڀجي، آبنوس (ebony) هتي اڀري، ته بانس هتي اُسري! چنڊن جو خوشبوءِ دار وڻ ملوڪا ۽ سوماطرا جزيرن ۾ پيدا ٿئي. ان جي سنهڙن ورقن جا وڃڻا هن وقت هتي هڪ سئو روپين (۱۵)

روپيه پاڪستان ۾ ملن ٿا. وچڻو هٽجي ٿو ته عطر واري خوشبوءِ دار هير لڳي ٿي. ڪافور هتي سوماترا جزيري جي 'آچيه' علائقي جي سنگگيل (Singkel) واري علائقي ۾ ٿئي. ڪارا مرچ، لونگ ۽ قوتا، ملوڪا جزيري يا سوماترا جي اترئين ڀاڱي ۾ ٿين. ناريل جتي ڪٿي آهي، ناريل جا وڻ پري پري کان آسمان تي چٽ گل ٺاهي ٿا ڇڏين. ٻيا ننڍا ٻوٽا، 'ڪافي' (coffee) جا ۽ چاءُ (Tea) جا. جاوي چاءُ خوشبوءِ ۾ مشهور آهي. ٻيا عجيب قسم جا ميوي دار وڻ جن ۾ ڪيترن ئي قسمن جا ميوا ٿين جيڪي نه ڪنهن ٻڌا نه ڏٺا! انب ۽ پيپيهو مشهور آهن. هتان جي ٻولي ۾ انب کي 'منگا' چون جيڪو ساڳيو لفظ انگريزي ۽ ٻين يورپي زبانن ۾ 'مينگو' ٿيو. 'پايا' لفظ به هن ملڪ جو آهي جنهن کي اسان 'پيپيهو' چئون. هتان جو پيپيهو اندران ڳڻ ۾ گلابي رنگ تي مائل آهي ۽ نهايت مٺو آهي.

جانور قسمن ۾ قسمن! واڳو پيلائي، هاٿي، رڇ، ڀولڙا، باندرو، عجيب قسم جا رنگين ۽ ٻوليندڙ (ڳائيندڙ) پکي، جهنگ جا بانگا، مور، رنگين ڪبوتر، رنگين طوطا وغيره. ڪي جانور عجيب ۽ انوکا جي ٻئي ڪنهن هنڌ وري ٿين. مثلاً اورنگهٽن (اورنگ = ماڻهو + هٿن = پيلو) يعني جهنگلي ماڻهو (Man of the Forest) جيڪو نڪي ماڻهو ته نڪي باندرو وڏو شاهي، بنا پيچ جي، چئن چنگهن توڙي پوئين ٻن چنگهن تي هلي. اڪيون چئن ماڻهو واريون، نڪ صفا ڪونه ۽ رڳو ٻه سوراخ. يوگ يا ڪارتا شهر جي حيوان خاني ۾ هڪ اورنگ هٿن جنهن کي آءٌ وڃي ڏسندو آهيان. وڏي عمر جو، ڳاڙهي ڏاڙهي اٿس، پاسن کان پيشاني وٽان وڏا نڪتل ونگ (مينڊين مثل) وري آيا اٿس. ويٺو آهي ته وڏي صبر وارو ۽ خاموش چئن ڪنهن غور فڪر ۾ ۽ زندگي تي گهري نگاهه رکندڙ آهي. ٻيو جانور ڪمڊور بيت جو، جنهن جو نالو ئي "ڪمڊو"، چئن وڏي ازگر ڳوهه. هلي ته ڪنڌ ۽ ڪر مٿي کڻي هلي. ڪنهن اڳئين 'جڳ' جي جانور جو يادگار. سُر ابايا جي حيوان خاني ۾ 'River

Dolphin تي ننگ، پيچ مڇي وارو، منهن لڏڙي جي منهن مثل، ٻه اکيون سنهيون، مٿي چوٽي تي سوراخ جنهن مان شايد ساهه کڻي ۽ پڻ پاڻي جو ڦوهارو پڇڪاري وانگر هڻي. انهن لاءِ خاص حوض ٿڌي صاف وهندڙ پاڻي جو، ان ۾ هڪ پلاسٽڪ جو وڏو گول بال پيل جنهن سان هڪ 'ڊالفن' راند ڪري، ۽ پيچ هڻيس ته بال بل کائي وڃي مٿي ڇت کي لڳي.

ملڪ سڄو ڪڪرن سان ڇانيل، نديون ۽ واديون، ٽڪريون وڻن سان ڇانيل، ٻيا ٻرندڙ جبل جن مان باهه جا آلا ۽ دونهان پيان ڪرن، بعضي ڦاٽي لاوا (گرم گارو) وهائي هيٺان ڳوٺ ۽ آباديون ساڙي ڇڏي. 'يوگ يا ڪرتا' جي ڀرسان مشهور ٻرندڙ جبل "ڪنڊ رابي" آهي. اسان هڪ دفعي ان جي دامن واري تفريح گاهه وٽ وياسون پر اهو ڏينهن ڪڪرن سان ڇانيل ۽ مينهن وسندڙ هو ۽ مٿي جبل کي ڏسي ڪونه سگهياسون. هڪ ڏينهن جڏهن سمنڊ جي هڪ تفريح گاهه "ٻارون پنتائي" کي مغربي جاوا ڪناري تي ڏسڻ وياسون ۽ پريان موٽياسون ته "ڪنڊ رابي" جي چوٽي صاف نظر آئي ۽ دونهن جون لاتون پٺي نڪتيون. تي مهينا کن اڳ گرم گارو (lava) وهائي اڍائي سو گهر تباهه ڪيائين ۽ تيهه چاليهه ماڻهو ماريائين.

علم الانسان جي مطالعي ۽ تحقيق مطابق، قبل از تاريخي انسان هتي هڪ ملين سال اڳ پيدا ٿيو. ان جا آثار جاوا جي Solo ندي واري علائقي مان ۹۱-۱۸۹۰ع ڌاري دستياب ٿيا. انساني نسل جا ٻه ڪيئي نمونا، چڻ ايشيا جا سڀ نسل اچي هتي نمودار ٿيا آهن. ميلني نسل جا ماڻهو گهڻا آهن پر عرب، سنڌ ۽ هند جا ماڻهو، چيني، ۽ مقامي جهنگلي باشندن جن ۾ آئرلين جا رهواسي ڪارا جن جا وار شيددين مثل آسٽريليا جي جهنگلي ماڻهن سان ملندڙ.

ٻوليون به ڪئين آهن. هن وقت سرڪاري ۽ عام فهم زبان کي "انڊونيشي" چيو وڃي ٿو جيڪا 'ميلي' تي مبني آهي. اها مليشيا، سينگارپور ۽ انڊونيشيا وارا ساڳي عام فهم ٻولي آهي جنهن کي وسيع ڪري

رهيا آهن. اڳ جاوي ٻولي ۽ مادوري (مادورا جزيرن جي) ٻولي عربي خط ۾ لکيون هيون. جڏهن اڳين لڙائي ۾ جپانين هن ملڪ تي قبضو ڪيو ته ميلي-انڊونيشي ٻولي 'رومن خط' ۾ لکڻ شروع ٿي ۽ هاڻي اخبارون توڙي علمي درسگاهون ۽ سرڪاري آفيسون انهيءَ خط ۾ انڊونيشي زبان لکي رهيون آهن. اها ملڪي سهولت آهي. البت تاريخ ۽ ثقافت جي لحاظ سان، عربي خط جو هٿ صدها سالن کان هجڻ هڪ مفرد مظهر هو. مليشيا ۾ اڃا تائين عربي خط رائج آهي پر انڊونيشي رومن خط جي اثر هيٺ شايد مليشيا وارا به رومن خط اختيار ڪندا. انهيءَ هوندي به جاوا جي مدرسن ۽ خانقاهن ۾ اڃان تائين جاوي ۽ مروري زبانون عربي خط ۾ لکجن ٿيون ۽ پڻ اڃان تائين ڪتاب عربي خط ۾ ڇپجن ٿا. ڪالهه (۱۹۷۷-۳-۲۲) آءِ وليم سونن امفيل جي ديني درسگاهه تي ويس. درسگاهه واري گهٽي ۾ ڪتابن جا دڪان جتان هيٺيان ٽي ڪتاب خريد ڪيم جن ۾ جاوي ۽ مدوري ٻوليون عربي خط ۾ لکيل:

۱- برهان الدين زرنوجي جو مشهور ڪتاب "تعليم المتعلم طريق التعلم" ترجمه الي لغة المنورة الحاج محمد نور منيري اسماعيلي، قمڪا سان، مڌورا، طبع علي نفقة توکو مخلص، سورا بايا.

۲- الڪتاب المسمي بـسـلم التوفيق، ترجمه الي اللغة الجاوية المدورية الفقير الي رحمه ربه البصير الخبير محمد عثمان الاسحاقي (سور بايا)

۳- تاريخ الاوليا: تاريخ والي سقا، ڏينئڻ بشري مصطفى رمباغ سنڌي وانگر، جاوي-مدوري لاءِ الف-بي پڻ- عالمن عربي حرفن تي نقطا وڌائي استعمال ڪئي آهي.

سنڌ وانگر هتي اسلام آڳاٽو آيو. عرب مسلم تاجر غالباً ۳ صدي هجري ۾ هتي پهتا. ۵ صدي هجري (۱۲-صدي ع) تائين عرب مسلم تاجرن سوماطرا جزيره جي آچيه واري خطي، توڙي جاوا جي ڪناري سان بندرن ۾ بستيون قائم ڪيون. تيرهين کان سورهين صدي تائين صوفين، ولين

(سونان)، عالمن (ڪيائين) ۽ حڪمران سلطانن جي ڪوششن اسلام کي سڀني بيتن تائين پهچايو ۽ سڄو ملڪ مسلمان ٿي ويو. هن وقت هتي تاريخ دانن ۽ ٻين جي وچ ۾ اختلاف رهيا آهن. ڪن جي راءِ ته اسلام هتي ستوسنئون عربستان، عمان، حضرموت ۽ بصري کان آيو. ڪن جي راءِ ته اسلام هتي گجرات جي مسلمانن آندو. مون پنهنجن مقالن ۽ تقريرن ۾ (پهريون ڀيرو) وضاحت ڪئي ته دين اسلام هتي ستوسنئون عرب اسلامي ملڪن مان آيو، مگر اسلام جي تبليغ ۽ توسيع جيڪا ۱۲ صدي عيسوي بعد شروع ٿي تنهن ۾ نه فقط هند جا مگر سنڌ جا مسلمان پڻ شامل هئا. گجرات مان مسلم مبلغن جي آمد جا به دليل آهن: هڪ ته گجرات يعني راندير ۽ سورت جا مسلمان شافعي مذهب رکندڙ آهن ۽ انڊونيشيا جا مسلمان پڻ شافعي آهن. ٻيو ته جيڪي صوفي ۽ عالم هتي آيا تن مان نورالدين رانيري يا رانيلي آهي (يعني راندير جو) جنهن جو مزار، سوماطرا جزيري جي آچيه (Achih) واري علائقي جي گادي جي شهر باندا (بندن) آچيه (Harbour of Achih) ۾ آهي. (مون وٽ ڪتبخاني ۾ هڪ قلمي ڪتاب، ايمان جي پختگي ۽ قلب جي صفائي بابت صوفيانہ انداز ۾ لکيل موجود آهي جنهن ۾ مصنف پاڻ کي 'فقير نورالدين' لکي ٿو. شايد اهو ڪتاب هن ساڳئي صوفي مبلغ نورالدين (رح جو هجي)

سنڌ مان جو مسلمان آيا ان جي وضاحت مون هن سفر دوران پنهنجن مقالن ۾ ڪئي.* شاهه لطف الله قادري، ميين شاهه عنات ۽ شاهه عبداللطيف جي رسالن ۾ سرساملونڊري ۾ خاص ذڪر آهي ته ڪيئن سنڌ مان وڻجارا سمندر رستي لنڪا، جاوا، ماچين ۽ چين تائين اچن ٿا. ٻيو ته جيڪي جاوا وڃن ٿا سي

* پنهنجي ٻئي سفر ۾ وڌيڪ مطالعي بعد انگريزي ۾ ڪتاب لکيم:

Advent of Islam in Indonesia (1980)

اتي ئي رهي ٿا پون ۽ پوئتي ڪين ٿا موٽن. انهيءَ ڪري دعائون ته ڏئي ڪين واري آئي. جاوا جي واپار ۾ وڏو نفعو هو جو سنڌي ۾ پهاڪا پيدا ٿيا ته:

جيڪي ويا جاوا- سي ٿيا ساوا

جيڪو وڃي جاوي- سول نه آوي

جي آوي ته پريان تائين ڪاوي

سنڌ وارا نه فقط جاوا ۾ وڃي گهر ڪري ويٺا، پر ڪي تاجر جاوا- سوماترا کان به اڳتي (ڪمبوڊيا، ڪوريا، چين طرف) هليا ويا. ميين شاهه عنات جي بيت ۾ آهي ته:

پر لڪان پري هئا جني جا پٽار

پر لڪان يعني پرلڪ ڪان. 'پرلڪ'، سوماترا جزيري جو بالڪل ئي اتر يون چوٽي وارو علائقو آهي جتي غالباً مسلمانن جي پهرئين حڪومت ۱۳ صدي ع ۾ قائم ٿي. سنڌ جي ڪن پڙهيلن 'سُر سامونڊري' مان هندن واپارين جو گمان ڪيو آهي ڇاڪاڻ جو "ڏني ڏياري، سامونڊين سڙهه سنباهيا" ۾ پڻ ائين ته ڏياري جو ذڪر آهي انهي ڪري وڻجارا پڻ هندو هئا. پر ڏياري صرف 'موسم جو اهڃاڻ' آهي. اڃا تائين ساڪري- ڪيٽي طرف پيڙيڻا تا سمنڊ ۾ مڇي لاءِ ڏياري، يعني ته سانوڻ جي ختم ٿيڻ ۽ سياري جي شروع وقت ويندا ڇاڪاڻ ته سمنڊ ان وقت ماڻو هوندو آهي. سامونڊين جو سلسلو شاهه لطف الله کان اڳ ۱۵-۱۷ صدي دوران هو جڏهن انڊونيشيا ۾ اسلامي سلطنتون قائم ٿيون. ان وقت هندو واپارين جي وڃڻ جو ايترو گمان نٿو پيدا ٿئي. سنڌ جا پيڙيڻا اڃان تائين سڀ مسلمان آهن. ان وقت انهن جا اهي اهڃاڻ آهن ته 'الله جي آسري' پيڙيون هاڪاريائون "نذر نبيءَ ڄام جو چڙهندي چيائون."

مون ٻن هفتن جي ٿوري سفر ۾ هن مسئلي کي وڌيڪ سمجهڻ جي

ڪوشش ڪئي آهي ته هتي ڪي اهڙا اهڃاڻ هجن جيڪي سنڌ جي اعليٰ

شاعري ۾ ملن ٿا. غالباً سنڌ جي بزرگن تائين اهي روايتون پهتيون هيون ته ڪيئن ڪي مسلمان درويش الله جي راه ۾ هن ملڪ تائين پهتا. سوماطرا ۾ هڪ وڏو علائقو ۽ شهر 'سامونڊرا' آهي. سوماطرا جي ٻولي ۾ سمنڊ رکي 'سلمندر' چون، يعني 'ڊر' جي اچار سان ساڳيو سنڌي اچار آهي. ان وقت جي سامونڊرا رياست تي سگهي ٿو ته سنڌ جي سلموندين، جي سعين ۽ ڪوشش سان قائم ٿي هجي. مون هت ڪي هڪ ٻه شخص 'آچيه' (سوماطرا) طرف جا ڏٺا جن جا مهاڻا اسان جي ماڻهن جهڙا آهن خصوصاً منهنجو ميزبان نورالزمان صديقي جنهن 'جاڪ جڪرتا' (يوگ ياکرتا) شهر ۾ منهنجي رهنمائي ڪئي ۽ پوءِ سڙابيا تائين مون سان گڏجي آيو.

گجرات ۽ سنڌ مان مسلمانن جي اچڻ هتي اسلامي معاشري کي تقويت ڏني. اسلام جي تبليغ ۽ تشهير صوفين وٽين، عالمن، معلمن ۽ سلطانن جي ڪوشش سان ٿي. صوفين وٽين، درويشن جي هن وقت تائين هتي وڏي عزت ۽ عظمت آهي. هر جزيري ۾ سندن مقام ۽ مزار آهن. عوام سندن نالن کان واقف آهن ۽ عالم سندن ديني خدمت کان باخبر آهن. خاص طرح آزادي واري دور (۱۹۴۰ع-۱۹۷۷ع) ۾ انهن بزرگن جي نالن کي اُچارڻ جي ڪوشش ڪئي وئي. هن پوئين ويجهي دور ۾ اعليٰ اسلامي تعليمي درسگاهون ۽ يونيورسٽيون سندن نالن سان قائم ڪيون ويون آهن. جاوا جي جزيري ۾ وڏي عالم مخدوم ملڪ ابراهيم آڳاٽو اسلام جي تعليم ۽ تبليغ ڪئي. سندس مزار سڙابيا شهر کان اوڀر Gresik ۾ آهي. پڻ اتي ٻيو ولي سونن گري، مدفون آهي. اسان انهن بزرگن جي درگاهن جي زيارت لاءِ ۲۱ مارچ تي ويسون. مخدوم ابراهيم جي متولي وٽ شجرو ڏنم جنهن ۾ "الشيخ، مولانا ملڪ ابراهيم قريشي بن برڪات زيب العالم" (امام باقر جي اولاد مان ڄاڻايل). سندس تاريخ وفات ۱۲ ربيع الاول ۸۲۲ هجري. جاوا جي جزيره ۾ نَوَلي مشهور جن کي جاوي ٻولي ۾ "سوڳو سُونَن" (نَوَلي) سڏيو وڃي ٿو.

’سونان‘ يا ’سونن‘ (ڪٿي ڪٿي مون ’سنن‘ پڻ لکيل ڏٺو) جاوي ٻولي جو لفظ آهي، جيڪو چون ٿا ته ’سُو سُو هُون‘ مان نڪتل، معنيٰ ’جنهن کان گهرجي‘ (يعني جيڪو سوال سڻي ۽ ڏٺي). مخدوم ملڪ ابراهيم پهريون سُونان جاوا ۾ ٿي گذريو جنهن جو ذڪر ڪري آيا آهيون.

سُرَابايا شهر ۾ ’سونان رادين احمد‘ ٿي گذريو، جنهن جي درسگاهه تي اسان ۵-۲۲-۷۷ تي ويسون. ’رادين احمد‘ کي ’سونان امپل‘ سڏيو وڃي ٿو. ’امپل‘ پرڳڻي يا اراضي جو نالو آهي. سُرَابايا شهر سونان رادين احمد کان پوءِ آباد ٿيو. سونان امپل ساڳئي وقت عالم ۽ مبلغ هو جنهن هت ٻيا عالم پيدا ڪيا. هن اسلام جي تبليغ ڪئي. سندس مسجد، اسلامي تبليغ جو مرڪز ۽ پڻ اسلامي درسگاهه هئي. اڄ اها مسجد تمام وڏي آهي. اڏيل مسجد، غالباً لاهور واري جامع مسجد جي اڏيل اراضي کان به گهڻو وڏي آهي. ٻاهران حُضرموت جا عرب آباد آهن. غالباً سونان امپل جو عرب ممالڪ اسلام سان رابطو رهيو. سندس نياڻو ”رادين پاڪو“ هو جيڪو هن وقت ”سونان گري“ (جبل يا پهاري جو سونان) جي نالي سان مشهور آهي ۽ ’گرسڪ‘ شهر جي شاهي پهاري تي مدفون آهي. سُرَابايا شهر ۾ اعليٰ اسلامي تعليمي درسگاهه I.A.I.N (Institute Agama Islam Negeri) وٺي سونان امپل (IAIN Sunan Ampel) جي نالي سان گورنمينٽ طرفان قائم ڪيل آهي. ان کان سواءِ، يونيورسٽي ’سونان گري‘ جي نالي سان قائم ڪئي وئي آهي. جنهن ۾ آرٽس ۽ سائنس پڙهايا وڃن ٿا. اها سائنس يونيورسٽي ناهي پر مسلمانن جي طرفان پنهنجي قائم ڪيل آهي.

جاوا کان سواءِ جزيري سوماترا ۽ ٻين تي پڻ سونان (ولي) ٿي گذريا. انهن کان سواءِ ٻيا دين جا عالم ۽ مبلغ ۽ مصنف هئا. مثلاً سوماترا ۾ صوفي عالم ۽ درويش نورالدين رانيري يا رانديلي ٿيو جيڪو اصل ۾ راندير شهر (گجرات) جو هو. ٻيو عالم ۽ شاعر الحمزه الفنصوري هو جيڪو Melaboh

شهر ۾ مدفون آهي. اهو شهر ”بند آچيه“ کان ۳۰۰ ڪلوميٽر اولهه طرف آهي. اهڙي طرح شمس الدين السمطراڻي ٿيو جيڪو آچيه جي Singkel علائقي ۾ مدفون آهي جتي ڪافور پيدا ٿئي ٿو. انهن ۽ ٻين بزرگن جا شاگرد وڏا عالم هئا جن مڪتب ۽ مدرسا قائم ڪيا جن کي پونڊوک Pondok سڏيو وڃي ٿو. اهي ثانوي ۽ اعليٰ تعليمي مدرسا آهن جن ۾ شاگرد (santry) رهن ۽ انهي لحاظ سان نالو ’Pansantren‘. انهن مدرسن جا باني مباني عالم مقامي ٻولي ۾ ”ڪيائي“ سڏجن. بهرحال عالمن، صوفين دوريشن ۽ سلطانن جي سعبي سان هن ملڪ جي مختلف جزيرن ۽ ٻيٽن ۾ اسلام پکڙيو. عالمن ڪتاب لکيا، درسگاهون قائم ڪيون ۽ دين جا عالم ۽ مبلغ پيدا ڪيا. سلطانن پنهنجن سرحدن کي وسيع ڪيو. ولين، درويشن عوام سان محبت ۽ دلي رشتي سان کين اسلام ڏي متوجه ڪيو. جيڪڏهن ماڻهو موسيقي سان متوجه ٿي ٿيا ته هنن بزرگن ان کي اختيار ڪرڻ ۾ ڪوتاهي ڪانه ڪئي. جنگ آزادي ۾ سڀ ’ڪيائي‘ (مدرسن جا باني ۽ عالم) پيش پيش رهيا ۽ جهاد ڪيائون. ائين چوڻ صحيح ٿيندو ته جيڪڏهن ’ڪيائي‘ ۽ ’پونڊوک‘ (مدرسا) نه هجن ها ته ڊچن خلاف جهاد لاءِ ميدان تيار نه ٿي سگهي ها. موسيقي کي هتان جي رهڻي ڪهڻي ۽ ثقافتي زندگي ۾ وڏو اثر رهيو. جدا جدا ٻيٽن جا باشندا آڳاٽي زماني کان وٺي پنهنجن سادن سازن سرودن ۽ رقصن ۾ مست ۽ مسرور هئا. هندن جي اچڻ کان پوءِ وڃي قسم جا ساز مروج ٿيا. اڳ اڪثر ساز، ’بانس‘ ۽ ٻئي ڪاڻ جا هئا. تنهن ۽ تارن وارا ساز مسلمانن رائج ڪيا. اڃان تائين انهي سلسلي جو مشهور ساز ’رياب‘ سڏجي. دهلن جو سادو قسم ڪو اڳ موجود هو، پر فوجي دٻڊي ۽ نوبت واري روايت هيٺ وڏا ننڍا قسمن قسمن جا دهل مسلمانن رائج ڪيا. پر راڳ جي رسم جي سلسلي جو وڏو ڪردار درويش ولي ”سونان ڪالي جاڳا“ ادا ڪيو. هن ڏنو ته عوام ساز سان ريجهن ٿا. انهيءَ ڪري وڃن وارا پتل ۽ چنگ مان ٺهيل ساز سڀ يڪجا

ڪيائين. انهن مان ڪن سازن مان سازينو بنيائين ۽ اهڙي طرح هڪ خاص قسم جو سازينو (آرڪيسٽرا) مرتب ڪيائين جيڪو 'گيميلان' سڏجي ٿو. ان قسم جي ٻين سازين کي نبي صلعم جي مولود (ربيع الاول) ملهائڻ لاءِ مروج ڪيائين. مسلمان سلطانن گيميلائن جا جدانوع مرتب ڪرايا جن مان هڪڙا شاهي مهمانن جي مرجا لاءِ ۽ ٻيا فوج جي همت افزائي ۽ تربيت لاءِ استعمال ڪيا ويا. اڳ سازن جي مجموعي طور اهڙا سازينا مرتب ٿيل ڪونه ها. ڪي ٿورا ساز مندرون ۽ ٻين جاين تي وڄايا ويندا هئا. ولي "سونان ڪالي جاڳا" پڻ "پٽلين جي پاڇي واري تماشي" (Shadow Play) ۾ اسلامي روايتن، جذبن ۽ خيالن کي رائج ڪرڻ لاءِ استعمال ڪيو. پٽلي کي هتان جي زبان ۾ "وي ڀنگ" ۽ تماشي ڪندڙ کي "ڊالنگ" سڏيو وڃي ٿو.

راقم ۱۹ مارچ ۱۹۷۷ع تي "پاڇيدار پٽلين جي تماشي" جو مطالعو ڪيو جنهن مان پٽليون پيش ڪندڙ ۽ ڳالهه ڪندڙ اڳواڻ وڏو ڪردار ادا ڪري ٿو. سڄو دارومدار ڳالهه ۽ ان جي ڪٽڻ تي آهي. ٻئي طرف مورن پنهنجي فراغت واري ٿوري وقت ۾ 'گيميلان' سازيني ۾ مرتب ٿيل سازن جو مطالعو ڪيو. گادي جي شهر جوڪ جا ڪرتا ۾، سلطان پيوانو- IX جي محلات ۾ 'گيميلان' جا هيٺيان پنج جدا جدا سازينا مرتب ٿيل آهن:

- ۱- ڪيائي گنٽر مادو (Kyai Guntur Madu)
 - ۲- ڪيائي ناگو ولاگو (Kyai Nago Vilago) جاوي زبان ۾ 'ناگو ولاگو'، انڊونيشي 'ناگا ولاگا'
 - ۳- ڪيائي ڪبو گنگنگ (Kyai Kebogangang)
 - ۴- ڪيائي گنٽر لاوت (Kyai Guntur Laut)
 - ۵- ڪيائي گنٽر ساري (Kyai Guntursari)
- پهريان ٻه گيميلان "سڪاتين" سڏجن جيڪو اصل ۾ "شهادتين" آهي. اهي ٻئي سونان ڪالي جاڳا ترتيب ڏنا ۽ اهي ٻئي مولود النبي (۶ کان ۱۲ ربيع

الاول) لاءِ مخصوص آهن. فقط سال ۾ انهي هڪ هفتي ۾ وڃندا، هر هڪ ۾ هيٺيان نوَ ساز شامل آهن.

- هڪ ڪَنانگ (Kenong) جيڪو سورهن دهلن جو آهي (اٺن دهلن جون ٻه قطارون) دهلو جنهن جي چوٽي تي ضرب ايندي.

- چار سارون (Saron)

- هڪ ڪُتُڪ (Ketuk)

- هڪ ڪمپُل (Kempul)

- هڪ گانگ (Gong) جيڪو ڪمپل مثل وڏو شاهي

- هڪ گندنگ (Gedang) وڏو دهل مثل

ٿيو نمبر ”ڪيائي ڪبو گنگنگ“ شادي جي موسيقي لاءِ سلطانن جي سهاري هيٺ مسلمانن موسيقارن جي ايجاد آهي.

چوٿون نمبر ”ڪيائي گنتر لاؤت“ ٻاهران ايندڙ معزز مهمانن، سفيرن ۽ ٻين کي سلامي لاءِ سلطاني سلسلي جو آهي.

پنجون نمبر ”ڪيائي گنتر ساري“ فوجي پريڊ ۽ فوجي رقص لاءِ، سلطاني سلسلي جو. ”ساري“ جي لفظ مان گمان نڪري ٿو ته شايد عثماني ترڪن جي ”جانساري“ فوجي رقص جي زير اثر بنيو هجي. ڪيائي گنتر ساري وڏو ترتيب ڏنل گيميلان آهي جنهن ۾ ڪم از ڪم هيٺيان اٺاويهه ساز شامل آهن.

- ٽي بونانگ Bonang

- چوڏهن سارون Saron

- ٻه گندر Gender

- ٻه گندنگ Gendang

- هڪ گانگ Gong

- ٻه ڪَنانگ Kemong

- هڪ ڪُتُڪ Ketuk

- هڪ گمبانگ Gambang

- ٻه ڪئمپل Kempul

مٿين پنجن قسمن کان سواءِ ڇهون 'گيميلان' غالباً خاص سلطاني سلسلي جو آهي جيڪو جدا هڪ شاهي شامياني واري عمارت ۾ جيڪا سلطاني محل (Kraton) اندر آهي رکيل آهي. ان ۾ ٻه گهڻا ساز آهن ۽ گهڻا سڀ لطيف آوازن وارا. اهو 'گيميلان' اندر محلات ۾ رقص جي سکيا لاءِ آهي. هن وقت محلات کليل آهي ۽ ڪوبه ماڻهو اتي اچي رقص سگهي ٿو.

جوڪ جڪرتا جو اهو سلطاني محل هن وقت ٻاهران ايندڙ گهمندڙن ۽ ٻين لاءِ مقرر وقتن تي کليل آهي. ان جو موجود موجود آهي. سلطان گهراڻي جو باني I-Sultan Hemengku Buwono (۹۲-۱۷۵۵ع) هو. هن وقت آخري سلطان HBP-IX هن وقت انڊونيشيا جو وائس پريزيڊنٽ آهي.

گيميلان جي انهن مختلف ترتيبن کي مسلمان موسيقارن ۽ سوانا ڪالي جاڳا ايجاد ڪيو. انهن کي محض لهولعب لاءِ نه پر اعليٰ مقصد لاءِ ايجاد ۽ استعمال ڪيائون. انهي ڪري هر گيميلان جو ابتدائي مانائتو خطاب "ڪيائي" آهي. اهو خطاب هتي اسلامي معاشري ۾ محض انهي منتظم لاءِ آهي جيڪو تعليمي درسگاهه قائم ڪري ۽ ان کي هلائي ۽ اڳواڻي ڪري. گيميلان پڻ ڄڻ مهذب معاشري جو عزت مند اڳواڻ آهي. مسجدن ۾ هڪ نشين نوع جو وڏو دهل يا دهلن جو جوڙ تنگيل آهي، جنهن تي اذان کان اڳ نوبت وارو ڏونڪو لڳي ٿو. اهي دهل ڀٽ مان لڙڪندڙ واجهن ۾ ٻٽل ۽ لتڪيل آهن. انهن مان هڪ کي بيدڪ Beduk چون. سُر ابايا جي هڪ مسجد ۾ بانس مان ٺهيل وڏي شاهي گهنڊ مثل ڊگهو پورو ساز لتڪيل ڏنر جنهن کي ڪاڻ جي مطرقي هڻڻ سان وڏو آواز نڪري، اهڙو گهنڊ مون 'ميدان' کان 'بالاوان' بندر ڏانهن ويندي وات تي هڪ آڳاٽي سلطاني مسجد ۾ پڻ ڏٺو.

سوماترا ۾ خاص طرح ۽ پڻ جاوا ۾ اسلامي دنيا جي سازن جو آڳاٽو

سلسلو جنهن ۾ خاص طرح تارن وارا ساز شامل آهن ۽ سڀ عام مقبول آهن، انهن مان هڪ ساز کي 'رباب' چون. سوماطرا ۾ هڪ ساز 'ڪياچي' جيڪو تارن وارو سو غالباً 'ڪماچي' (ڪمانچہ) جو بگڙيل نالو آهي. هن وقت جوڪ جاکرتا (يوگيڪرتا) ۾ سلطانن جي محل ۾ گيميلان جا مٿيان قسم رڳو نمائش طور رکيل آهن. رقص وارو گيميلان هن وقت هر آچر تي وڃائين ٿا ۽ رقص سکڻ جي رسم نمائشي طور ڏيکاري وڃي ٿي. وڏن وڏن هونلن ۾ گيميلان رکيل آهن ۽ ٻاهرين مسافرن جي دلچسپي لاءِ وڃايا وڃن ٿا. پتلين جي پايچي واري نمائشي تي به گيميلان جي ٿورن گھڻن سازن جي شموليت رهي ٿي. گيميلان جا Cassets بنايا ويا آهن. في الحال موسيقي جي اها روايت ڪنهن حد تائين زندهه آهي. ٻئي طرف آمريڪي 'پاپولر' ۽ 'پاپ موسيقي' جو جتي ڪٿي هل لڳو پيو آهي. رڪارڊن جي ڏم پئي پوي. اهڙي طرح هن ملڪ جي قومي روايات، ڪلچر ۽ زندگي جي شعبن تي مغرب اثر انداز ٿي رهيو آهي. ٻين اُسرندڙ ملڪن وانگر، انڊونيشيا ۾ به 'مغرب جي تمدني تهذيب' جو جادو ۽ طلسم جاري آهي. قومي روايات ۽ قومي زندگي جي برتري جو شعور آهي ته به سھميل آهي.

هن وقت هت به "اليڪشن" جو دور دورو آهي. پارٽين جا جلسا جلوس شروع آهن. هاڻي هتي جا نوجوان جيڪي قومي روايات مطابق سنجيدگي ۽ تحمل سان سينگاريل آهن سي جلسن جلوسن جي نعري بازي ۽ هاءِ هور ۽ واري ماحول ۾ پلجي رهيا آهن. اڳتي قومي زندگي ڪهڙو رخ ٿي وئي، اهو مسئلو انڊونيشيا توڙي ٻين مشرقي ملڪن ۾ پيچيده آهي ۽ ان جو جواب مستقبل ۾ مضمّر آهي.

هن وقت تي سياسي جماعتون آهن، هڪ 'گولڪر' جيڪا حڪمران پارٽي واري جماعت آهي ۽ زور آهي. ان جو نشان انڊونيشيا/ جاوا جو مشهور وڻ "بيريگن" يا "بئرينين" آهي، يعني ساڻو ۽ چانو ۽ آسائش وارو. ٻي

جماعت جيڪا اڳئين صدر سوڪارنو جي سلسلي جي آهي، ان جو نشان 'ڊگهو' آهي جيڪو هتان جي زندگي مطابق بهادري، همت ۽ طاقت جو نشان آهي. مڊورا جزيري ۾ ڊگن جي جوڙن پڄاڻن جون شرطون مشهور آهن. هتان جو بگرو ڪڪڙو ڏاند نهايت سهڻو آهي. تي جماعت جيڪا تن اسلامي جماعتن جي پارتي آهي سا اسلامي جذبي سان سرشار آهي مگر وسيلن ۾ گهٽ. هتي هڪ سئو 'ملين' مسلمان آهن جن مان وڏي اڪثريت ۾ اسلام جو جذبو آهي، مگر اڄ ڪلھ مسلمانن جي ملڪ جي سياست 'اسلام' جي نالي کان ڇرڪندڙ آهي ڇاڪاڻ جو مغربي ۽ ٻيا ملڪ اتي پنهنجن مذهبن جو نالو ڪونه ٿا کڻن. هن پارتي جو نشان 'ڪعبو' آهي. هنن کي سمجهڻ گهرجي ته اهو نشان مناسب ناهي. 'ڪعبي' يا 'اسلام' واري پارتي کي شڪست آئي ته نفسياتي طور تي ڄڻ ڪعبي ۽ اسلام کي شڪست. جنهن صورت ۾ سڀ مسلمان آهن ته پوءِ 'اسلامي' سلسلن کي وڃ ۾ آڻڻ مان ڪهڙو فائدو!

عربي ۽ سنسڪرت الفاظ

انڊونيشي (ملايو) توڙي جاوي، مڊوري ۽ آچيه (سوماترا) جي ٻولين ۾ سنسڪرت ۽ عربي الفاظ ۽ پڻ ڪي فارسي ۽ ترڪي الفاظ موجود آهن. سنڌ ۽ پاڪستان مان ڪو انڊونيشيا ويندو ۽ پنهنجي محدود ڄاڻ ۽ ٿوري عقل سان سندن نالن ۽ لفظن تي سوچيندو ته سواءِ حيراني ۽ پريشاني جي ٻيو ڪجهه پلڻ ڪونه پوندس. مثلاً

● ديوان مَها سَسُوا = ڪاليج يا يونيورسٽي جي وڏن شاگردن جي ڪائونسل يا تنظيم.

سسُوا = شش = چيلو = شاگرد؛ مَها = وڏو Advanced Student. ديوان لفظ اصل فارسي ۽ پوءِ عربي ۾ پڻ استعمال ٿيو، معنيٰ ڪائونسل. سو هن ترتيب ۾ پڻ فارسي ۽ سنسڪرت يڪجا ڪيل.

● بِناءِ تاتا سامونڊرا (Ocean Establishment System) هڪ ڪمپني جو نالو جنهن ۾، بِناءِ = عربي (بنياد)؛ تاتا = انڊونيشي (تنظيم)؛

سامونڊرا = سمندر.

● هستا ڪريا (Hasta Karaya) = اٽ ڪم

● هڪ اعليٰ عربي مدرسي جو نالو جتي شاگرد رهن ”آشرم“. سامهون بورڊ تي هن طرح لکيل

A.P.I

ASRAMA PERGUUAN ISLAM

PONDOK PASANTREN

Pintu Ashram = آشرم جو در

ڪنهن چيو ته Pondok لفظ عربي ’فندق‘ مان نڪتل آهي پر ائين ناهي. فندق خود عربي لفظ ناهي، ٻيو ته Pondok بلڪل مقامي لفظ آهي معنيٰ اسلامي مدرسو. اهو غالباً جاوي يا مدوري ٻولي جو لفظ. سماترا ۾ ’آچيه‘ واري علائقي رنگ ڪنگ (Rang Kang) ۾ مڪتب کي دايه (Dayah) سڏين جيڪو ٿي سگهي ٿو ته ’ضيا‘ مان هجي.

● مغربي سوماترا جي پادانگ (Padang) واري پاسي مڪتب کي سورائو (Surau) سڏين. يعني اها جڳهه جتي ٻارڙا پڙهن ۽ پڻ نماز پڙهجي، پر جمعي نماز نه پڙهجي.

● هڪ دڪان جي مٿان نالو ”Jayama'mur“ = جيَمَ معمور (سُسڪرت + عربي)

● شريڪت دگنگِ تمور = تمور (ٻيٽ) واپار ڪمپني

● شاستري = عالم

Gul Hayat Institute



سنڌ جا قبيلو ۽ نسب نامو

سنڌ جي قبيلن ۽ سندن نسب نامن جي مطالعي سان سنڌ جي تاريخ ۽ سماجي زندگيءَ جا نوان باب روشن ٿين ٿا. راقم ڪافي عرصي کان اهڙي مطالعي جي ضرورت محسوس ڪئي، ۽ مختلف قبيلن جي سياڻن سڃاڻن کان پڇاڻون ڪيون ۽ حالات جمع ڪيا، ۽ ۱۹۹۲ع ۾ رسالي مهراڻ (جون-جنوري) ۾ هن موضوع تي لکندي هيٺين طور ڏيان ڇڪايو.

”سنڌ جي ذاتين، قبيلن ۽ نسب نامن بابت پوري تحقيق نه ٿي آهي. وڌيڪ ته نالا معلوم آهن پر نالن بابت به ٻي وڌيڪ خبر ڪانه آهي. قبيلن بابت معلومات حاصل ڪرڻ، علم تاريخ توڙي علم انساب جو هڪ خاص باب آهي. اها معلومات انهيءَ لاءِ به ڪارگر آهي ته جن صحيح نموني ۾ سڀني جي سڃاڻپ ٿي سگهي.

اهي ملڪ جن ۾ اڃان ذاتيون ۽ قبيلو قائم آهن، اتي فطري طور هر قبيلو پاڻ کي وڏو سمجهي ٿو ۽ ٻئي کي گهٽ. سنڌ جي قبيلن جي نسب نامن بابت تحقيق ڪندي اهو معلوم ٿيو ته خود ساڳئي قبيلي جي جدا جدا ڦرين ۽ پاڙن ۾ پنهنجي فوقيت ۽ ٻين جي گهٽتائي واريون روايتون هلندڙ آهن جيڪي ماضيءَ ۾ هڪ ٻئي سان اختلافن جون يادگار آهن. وڏي دل گهرجي جو اهڙين روايتن کي ماضي جو باب ڪري سمجهجي ۽ وڌيڪ ڇڪتاڻ نه ڪجي.

قبيلن جي تاريخ ۽ نسب نامن جو موضوع ايترو ته دلچسپ آهي جو هر سمجهدار ان کي وڌيڪ سمجهڻ چاهي ٿو. انهيءَ سلسلي ۾ ڪيترن ئي سڃڻ خط لکي توڙي روبرو اچي پڇاڻون ڪيون آهن. آءٌ ڪين چوندو آهيان ته اسان جي معلومات محدود آهي. ڪنهن وقت سنڌ ۾ نسب نامن محفوظ ڪرڻ جي رسم روايت هئي جيڪا افسوس جو قبيلن جي پنهنجي بي رخي توڙي سياڻن ۽ سگهڙن جي بي قدري سببان آهستي آهستي ختم ٿي وئي. ڇهه سؤ سال کن اڳ، ساداتن جي نسب

نامن تي تحقيق ڪندڙ هڪ مصنف لکيو ته: سنڌ ۾ سادات پنهنجا نسب ناما محفوظ نٿا ڪن. بلوچ قبيلن ۾ پاڻ پنهنجن نسب نامن ياد ڪرڻ ۽ ڳاڻڻ جو رواج هو جنهن جي ڪري ڪافي مواد محفوظ رهيو، پر ان ۾ وقت گذرڻ سان واڌارو ڪونه ٿيو. سنڌ جي سمن قبيلن مان گهڻن جا موروثي پٽ ۽ پاڻ هوندا هئا جن کي ”چوڙڙا“ هوندا هئا جن ۾ نون چاول پُٽن جا نالا لکندا هئا. اهڙن لکندڙن مان جيڪي هندو هئا سي پاڪستان ٿيڻ کان پوءِ سرحد پار رهجي ويا، ۽ نسبنامن لکڻ جو هيءَ سلسلو ڪٽجي ويو؛ ترائي جي اربابن مان سڄاڻ سربراھ مرحوم ارباب الله جوڙي اهڙي خبر ڪئي. اتر ۾ پيٽرن ۽ چاچڙن جا نسب ناما به ڪنهن وقت لکت ۾ موجود هئا.

ڪنهن وقت سنڌ ۾ ڪي ڪٽنب پنهنجا نسب ناما نامي جي پڙهڻ تي اُڪرائي محفوظ ڪندا هئا ۽ ٻيا ڪي ڪٽنب لکائي رکندا هئا. گذريل چاليهن سالن ۾ مون سنڌ جي جدا جدا ڀاڱن ۾ جڏهن پڇاڻون ڪيون ته نامي جي پڙهڻ ۽ ڪاغذ جي بندين ۾ لکيل نسبنامن جون ڳالهيون ٻڌايون ويون، پر ان سان گڏ عام طرح اهو عذر ڏنو ويو ته فلاڻي وقت باهه لڳي ۽ اهي پڙهڻ ۽ ڪاغذ سڙي ويا.

سمن کان سواءِ، سنڌ جي سھتن وٽ پنهنجا شجرا هئا جن جا ڪي زيور ٽڪرا نظر مان گذريا. اهڙيءَ طرح اُڀرندي طرف جي وڏن قبيلن مان خاص طرح مڱرين، مھرن ۽ راجڙن پنهنجن پٽن ۽ مڱڻهارن ذريعي پنهنجا نسب ناما سنڀاليا. وڏي ڄاڻو حسين مڱري، مرحوم علي محمد فقير، منو فقير ۽ ٻين کان مڱرين جي نسب نامي بابت، ۽ مرحوم عبدالڪريم راجڙ کان راجڙن جي نسبنامي بابت، مفيد معلومات ملي.

سنڌ جي قبيلن جي نسب نامن بابت ڪنهن وقت ڪي نهايت ضروري سوال سامهون ايندا آهن جن جي پڪن جوابن لاءِ وڏي تحقيق جي ضرورت آهي. هڪ اهم سوال اهو ڪيو ويندو آهي ته سنڌ جا قديم ۽ قديم باشندا ڪهڙا هئا. هڪ تاريخي حوالي موجب، سنڌ جون قديم قومون ٽي هيون: موميد، تاڪيا ۽ پانيا. موميد ته ميد يا ميه مهاڻا

آھن. تاڪيا غالباً ۶-۷ صدي عيسوي کان اڳ سنڌ ڇڏي پنجاب طرف هليا ويا جتي اڳ ۾ سندن گھڻائي هئي. پانيا بابت پوري پڪ نه آهي ته اهو نالو ڪهڙي قوم جو آهي. نتيجي طور چونڊاسون ته صحيح معنيٰ ۾ سنڌ جا قديم باشندا مهاڻا آهن جن کي اسلامي دور ۾ ”ميربحر“ واري مانائتي نالي سان سڏيو ويو.

ڪي موجوده قبيلة ڪن اڳين وڏن قبيلن جون شاخون آهن، پر نالن متحجڙ سببان انهن جي نسب نامي بابت پوري ڄاڻ نه رهي آهي. مثلاً پهنور، پالاري، تهيمر، تنيا ۽ ڪي ٻيا اصل ۾ عرب قبيلة آهن. پالاري تهيمر جي شاخ آهن، ۽ تهيمر اصل ۾ ”تميم“ آهن، يعني عرب قبيلو بنو تميم آهن، جن عربن جي آخري دور ۽ سومرن جي اوائل دور ۾ لاڙ ۾ حڪمراني ڪئي.

اهڙيءَ طرح سنڌ ۾ ڪي قبيلة اصل ۾ ترڪ نسل جا آهن. ڪي ايجان تائين پاڻ کي ”ترڪ“ سڏائين ٿا، جيتوڻيڪ ڪي ترڪ ڪٽنب آڳاٽو مقامي سنڌي ڪٽنبن سان ملي ويا. ”مغل“ ترڪ نسل مان آهن. ڪالرو ۽ قزاق به ترڪ نسل جا قبيلة آهن. وسندو قزاق اڳين حرن فقيرن جي ٽولن مان وڏي همت وارو فقير ٿي گذريو.

جت قبيلة بلوچ نسل جا آهن، ۽ گھڻا جت قبيلة اسلام کان اڳ واري دور ۾ سنڌ ۽ ڪڇ ۾ آباد ٿيا. چانگ ۽ پٿرچانگ بلوچ قبيلة آهن جيتوڻيڪ اهي پنهنجن انوکڻ نالن سان مشهور آهن.

سنڌ ۾ ڪي قبيلة اهڙا به آهن جن جي نسبنامن بابت غلط فهميون پيدا ٿيل آهن ۽ جن بابت وڌيڪ تحقيق جي ضرورت آهي.

محض سنڌ بابت تاريخي معلومات محفوظ ڪرڻ لاءِ، ۽ نه رڳو پنهنجي وڏائي ۽ ٻين جي گھٽتائي لاءِ، ضروري آهي ته هر قبيلي جا سڃاڻ نوجوان سڀ کان اول پنهنجي وڏڙن ۽ سياڻن کان جيتري قدر ٿي سگهي، قبيلي جي اصل ماڳن، قبيلي جي جدا جدا پاڙن ۽ ڀڳن، ۽ قبيلي جي نيڪ مردن ۽ سڃاڻ مابين بابت حالات گڏ ڪن؛ ٻئي مرحلي تي، ڪتابن مان معلومات حاصل ڪرڻ جي ڪوشش ڪن.

آخر ۾ رت اهو جائز ضروري آهي ته باوجود ڪوتاهين جي، ماضيءَ ۾ سنڌ اندر نسب نامن بابت معلومات محفوظ ڪرڻ جي ڀرپور رسم رهي آهي جنهن جا ڪي مثال هيٺ ڏجن ٿا.

(۱) سنڌ جي سمن جي نسب نامن جون ڪي آبڳاڻيون روايتون لکت ۾ موجود آهن جن جو راقم گهڻي وقت کان وٺي مطالعو پئي ڪيو آهي. مگر جئن ته اهي زباني روايتون هيون ۽ گهڻو پوءِ لکت ۾ آيون انهيءَ ڪري انهن ۾ گهڻو مونجهارو ۽ اختلاف آهي. نٿي جي سمن سلطانن جي پيڙهي ۽ پڳداري بابت جڏهن تحقيق ڪئي وئي ته لکيل روايتن مان ڪو پتو پئجي نه سگهيو ۽ فقط مڪلي جي تاريخي آثارن وارن ڪتبن جي آڌار تي سمن حاڪمن جا سندن ذاتي ۽ سلطاني نالا توڙي سندن هڪ ٻئي پٺيان حڪمراني جا مڌا ۽ سال متعين ڪيا ويا.* عام طرح سان ”سمات“ جي صحيح معنيٰ کي به پوري طرح نه سمجهيو ويو آهي. اصل ۾ سمن جي سَنَهن راجن کي ”سمات“ جو نالو ڏنو ويو ۽ نه ٻين کي جيڪي سمن جي نسب نامي ۾ شامل ناهن. پيو ته ”سمات“ جي معنيٰ جتي سمن جي گهڻائي هجي؛ اهڙي طرح ’لاڪاٽ‘ معنيٰ جتي لاڪن جي گهڻائي هجي. سڀ سنڌي ٻگهائيندڙ قبيلو سمات ناهن، يعني سمي جو اولاد ناهن؛ هر هڪ جو پنهنجو شجرو ۽ پنهنجا سلا آهن.

(۲) بلوچن قبيلن مان ڪن جا نسب ناما ڪنهن حد تائين موجود آهن پر بلوچن مان سڀ کان وڌيڪ تفصيلي نسب ناما ڪڇ جي راڌن جتن جا آهن جيڪي گذريل صدي جي لکتن ۾ بيان ٿيل آهن. (۳) سنڌ جي ساداتن مان لڪياري، مٽياري ۽ بخاري سلسلن جي ڪتبن مان ڪن جا نسب ناما موجود آهن، پر وڌيڪ تفصيل سان روهڙي ۽ نصرپور جي رضوي ساداتن جا نسب ناما لکيا ويا. مير علي شير قانع خاص طرح نٿي ۾ آباد ٿيل ساداتن جا نسب ناما لکت ۾ آندا.

* ڏسو راقم جو انگريزي ۾ لکيل تحقيقي مقالو (سنڌ جي سمن حاڪمن جي پيڙهي وار بادشاهن جو سلسلو) جيڪو ”پاڪستان رڪارڊس ۽ آرڪائيوز ڪميشن“ جي پهرئين اجلاس آڏو پشاور ۾ سنه ۱۹۵۱ع ۾ پيش ڪيو ويو، ۽ جيڪو پوءِ اجلاس جي ڪاروائي طور سنه ۱۹۵۳ع ۾ ڇپيو.

پوئين ويجهي دور ۾ لڪياري ساداتن مان جناب سيد محمد راشد رح (روضي ڌڻي) جي اولاد جو شجرو تفصيل سان موجود آهي.

(۴) سنڌ ۾ ملتان جي غوث بهاء الدين زڪريا رح جي اولاد جا شجرا (جيڪي قريشي سڏجن) آڳاٽو سنڌ ۾ گهڻن جاين تي تفصيل سان موجود هئا، پر هن وقت اهو تفصيل جيتري قدر بڪيرن جي درگاهن جي قبن وارين ديوارن تي لکت ۾ آندل آهي اوترو ٻئي هنڌ موجود ناهي.

(۵) جناب مخدوم نوح رح ۽ سندس اولاد جو شجرو آڳاٽو فارسي ڪتاب ”قرع الاصول“ ۾ تفصيل سان لکايو ويو جنهن جو سنڌي ترجمو درگاه جي مجارو محمد صالح ”انيس العشاق“ جي نالي سان تاريخ ۵- ماه ذوالقعدة ۱۳۰۶ھ ۾ پورو ڪيو. شجرن جي لحاظ سان، هيءُ تفصيلي ڪتاب ڇپائڻ جهڙو آهي.

مٿئين مهاڳ لکڻ بعد اڻ- نو سال گذري ويا ته مون محسوس ڪيو ته هن وقت تائين ڪيل تحقيق مان جيڪو مواد حاصل ٿيو آهي سو قسطن وار شايع ڪيو وڃي. ’رهاڻ هيرن ڪاڻ‘ جي پوئين جلد- ۳ ۾ شروعات ڪئي وئي ۽ سهتن، جتن- بلوچن، جاکرن، سميچن ۽ ڪن ٻين قبيلن بابت ڪيل تحقيق کي قلمبند ڪيو ويو. هن چوٿين جلد ۾ انهيءَ سلسلي کي ڪجهه اڳتي وڌائجي ٿو ۽ هيٺ لاشاري، ڏل، چانگ مگرين ۽ سنڌ جي اڀرنديين ڀاڱي وارن ٻين قبيلن بابت تحقيقي مواد ڏجي ٿو.

● لاشاري

بلوچن جي قبيلن مان لاشاري هڪ وڏو قبيلو آهي ۽ تاريخ جي لحاظ سان پڻ اهم آهي. ۱۴- ۱۵ صدي ۾ سنڌ سان لاڳو سندن رياست هئي جنهن جو مرڪزي شهر گاجان هو. رند ۽ لاشار واري وڏي ٽپهه- ساله لڙائي ۾ سنڌ جي حڪومت لاشارين جي مدد ڪئي. سندن قبيلي مان خان دريا خان، سلطان چامر نظام الدين جو وڏي اعتماد وارو وزير ۽ سپه سالار هو جنهن کي سلطان، پنهنجو پٽيلو ڪيو ۽ خان الاعظم جو خطاب ڏنو.

سلطان ڄام نظام الدين جي دور ۾ لاشاري قبيلي جو ماڳ ۽ مرڪز 'ڪاهان' (ضلعو دادو) هو ۽ ٻي سندن گهڻائي نئي ضلعي جي ڪوهستاني ڀاڱي ۾، ۽ هيٺ سامونڊي ڪناري لڳ ڳهوڙا ٻاري ۽ شاهبندر علائقن ۾ هئي. لاشارين جو سونڊن وارو مقام ان دور جو تاريخي يادگار آهي. ڪوهستاني علائقي ۾ ملڪ اسحق ۽ پوءِ بنگي خان سندن مشهور سردار ٿيا. * سلطان ڄام نظام الدين جي دور ۾، سومرن سربراهن کي 'همير' جو خطاب، سمن سربراهن کي 'ڄامائي' جو خطاب ۽ بلوچن سربراهن کي 'ملڪي' يا 'ميري' جا خطاب مليا. ان دور جو بيت آهي ته:

'همير' چايو سومري، سمي چايو 'ڄام'
'ميري' ملڪي، لقب بلوچڪو اڳيان نيڪ ندام

چايو يعني چوايو، نيڪ ندام يعني نيڪ نظام، يعني سلطان ڄام نظام الدين. موجوده دور ۾، ساڪري، گهوڙا ٻاري، شاهبندر ۽ پڻ بنوري ۾ لاشارين جا ٻه وڏا قبيلو "منڌير" ۽ "مڇر" آهن جيڪي انهن نالن سان سڏجن، ۽ باقي ٻيا لاشاري سڏائين.

— منڌير قبيلي مان ٻه رئيس پاڙا، هڪڙا سلطاناڻي (جن جي نسبت سلطان ڄام نظام الدين جي فوج جي حوالي سان) جن مان پوئين ويجهي دور (۱۹۶۲ع) ۾ شير محمد خان ۽ حاجي عمر خان وارا، ٻيا علياڻي جن مان عالي خان، بنگي خان، احمد خان ۽ ٻيا. انهن ٻن پاڙن کان سواءِ ٻيا منڌير پاڙا مورياڻي، گلاڻي، موساڻي، شنبائي، پٺاڻي، ڪڪاڻي، هالاڻي (ڪاري جا، جتي ٻيا به ٻه پاڙا)

* مير اسحاق جو مقام ۽ قبر (ديھ) ڪنڊ جهنگ، موٽيدان ٽپي (م) مهير جبل کان اتر طرف واري وسيع وادي ۾ واقع آهي. اهو مقام ڪنڊ جهنگ مڪان کان ڏيڍ ميل اوڀر طرف (ڳوٺ محد چٽي کان ٻه اوڀر ۽ ڳوٺ پير بخش چٽي کان ڏکڻ) آهي جيڪو راقم ۲- نومبر ۱۹۸۵ع تي ڳولي لٿو. قبر جي پيراندي تي مير اسحاق جو نالو لکيل ۽ قبر جي سيراندي مٿا سرداري وارو مولھيو ۽ هيٺ سواري وارو گهوڙو ڪنڊ ٿيل آهي. بنگي خان جي قبر جنگ شاهي کان اولھ طرف واري ڪوهستان ۾ آهي.

— مڇر قبيلي مان قاسماڻي، حسواڻي، مھراڻي، ريڍار ۽ تاجواڻي.

— حمراڻي، سائينائي ۽ ولاساڻي به منڏير.

— ٻيا لاشاري راج شهر ٻني لڳ جن مان وڏي سگھڙ الله بخش سان راقم جون ڪچهريون ٿيون؛ ٻيا ”وَر“ جي شهر وٽ ڪانٽي واه تي.

لاڙ جي انهن سڀني لاشارين وٽ اها روايت مشهور ته لاشاري قبيلي وارا سلطان ڄام نظام الدين جي وقت ۾ ۽ پڻ ان کان اڳ گجرات طرف ويا ۽ اتي وڏي طاقت وارا ٿيا. انهن کي جنگين وقت سما ڄام سڏيندا هئا.

گهوڙا ٻاري تعلقي جي لاشارين وٽ اڳاٽي وقت جي روايت جنهن موجب ڄام نظام الدين لاشارين کي جنگ وقت سڏيو جيڪي ان وقت گجرات ۾ هئا. سنه ۱۹۶۲ع ۾، مرحوم الله بچائي خان جلباڻي جي ڳوٺ ڪيل ڪچهري ۾ وڏي سگھڙ طاهر محمد پٽ محسن مورياڻي منڏير لاشاري (ڳوٺ ٻن، ٽپو ٻيلي، تعلقو گهوڙا ٻاري) هيٺين تاريخي روايت بيان ڪئي ته مهמיד خان لاشاري، گجرات مان راڌڻ پور آيو ۽ اتان اولهه طرف مڪران جو رخ ڪيائين ۽ سنڌ پهتو.

گجرات ڳوٺ آڻيا، راڻي راڌڻ پور

ڪيائون منهن مڪران تي، ڏيئي پائڻ پير:

ڪابل ڪنڊاڻو آهيان، دهليءَ سنڌي در

ڪوڀا آئين ڪوهستان جا، سُرها سروسر

پري پيرو ڪر، اچي سگهو رس ساموڻي کي.

اهو وقت هو جڏهن ڪابل قنڌار طرفان ارغونن پني حملا ڪيا. سلطان ڄام نظام الدين جي حڪم موجب دريا خان گجرات مان به لاشاري سڏايا. بلوچ شاعر ملا عيسيٰ لتينگ به پوءِ هن واقعي کي بلوچي شعر ۾ بيان ڪيو جيڪو (ان وقت مون جنن ٻڌو، ۽ سمجهيو تيشن) هيٺ ڏجي ٿو.

مهמיד شي ڪيچ مڪرانا

سمي ٻرڙان وڙي رکڻان
 عيسيٰ اي مشڪاڻي سڻين
 ميرين مُنڌير مَسْتَرين
 هر دَہ ٻَرش هڪ وَسَرا
 هر ڪي به دهلي نامورا
 حڪومت پٺاڻ ٻر سَرين
 جامهءَ ندو ٻر زائين مسترين
 ترڪ تماچي تيج گرين
 ڀوري نامي دازغـنـين.

● دل ۽ سندن پاڙا

دل سنڌ جو هڪ وڏو قبيلو آهي جنهن بابت راقم آڳاٽو پيڇا ڪئي پر خاطر خواه خبر پڻ سڃاڻن کان ملي: هڪ حاجي احمد علي مجذوب کان جنهن سان ۲۱- مئي ۱۹۵۸ع ۾ رهاڻ ٿي. حاجي صاحب علم وارو هو ۽ شاعر پاهڙ فقير دل جو پٽ هو. ٻي اعتبار جوڳي جهوني سگهڙ شهداد (ڏيڻو دل) کان ملي جنهن سان ٿر ۾ ۳۰- آگسٽ ۱۹۸۱ع تي هيراڙ ۾ سندس جاءِ تي ڪچهري ٿي. ٻيا احوال ٻين کان مليا.

حاجي احمد علي چيو ته: دل اصل ۾ اٻڙا آهن ۽ اهي سمن جي بادشاهي کان اڳ موجود هئا. ستين سن ۾ هن قبيلي مان هڪ عبادت گذار مائي پهريائين غوث بهاؤ الدين زڪريا جي مريد بڻائي ٿي؛ پٽڙو ڪڇ تي هوس جنهن کي ڏسي غوث صاحب چيو ته: ”اين وچون دل ٿيسن“، يعني هن مان ٻيا گهڻا ٿيندا. مائي پوءِ ٻارڙي جو نالو به دل رکيو جنهن جو اولاد وڌيو ۽ طاقت وارو ٿيو. پوءِ ٻئي پڳدار غوث صاحب دعا ڪئي ته: ”دلن جي ڌوڙي، ڏينهن قيامت توڙي.“ ڌوڙي معنيٰ ڪنهن تڪليف يا جنگ وقت يڪ مشت گڏجائي، ٻڌي ۽ مضبوطي.

هي قبيلو جڏهن طاقت وارو ٿيو تڏهن وڏا پاڙا ۽ ”راج چوويهه هئا جن ڏي

ضرورت وقت ڄاڻ لاءِ چئيون نڪرنديون هيون.“ سگھڙ شھداد جي زباني موجب دل قبيلي جا پاڙا هيٺين نسب نامي موجب ٿيا.

— محمود ۽ اگھام ٻئي سڳا پيءُ، جن جو اولاد انھن نالن وارا پاڙا.

— ساھم، حُسن، ورسو ۽ ڏيسر: چارئي پيءُ جن جو اولاد چار پاڙا انھن نالن وارا.

— چچو، سھتو، پونٿرو، ديدو، پنيرو: پياڻر جن جو اولاد انھن نالن وارا پاڙا.

— ابڙو، ڪھر، ڪانهيون، ناهيون: چار پاڙا

— ديدا، لاکا، راڻا ۽ ڦل اهي چارئي پٽ ويسِي جا ۽ چار پاڙا.

— ڪاچيلا ۽ درس راجسين: اهي ٻه پاڙا پاڻ ۾ ويجهڻ، درس راجسين مٿي وڃي تو ڪاچيلا سان گڏجي.

— ڏيٿا: ڏوج، سوٽيار، آري، صادق پوتو، چارئي پيءُ جن جو اولاد اهي چارنڪون ڏيٿن جون. صادق پوتا داد و طرف آهن. (شھداد جي زباني پوري ٿي).

— بودلا، باڻو، گگن، ساھڙاهي چار پاڙا ڪنھن وقت پراڻ تي ويٺل هئا.

— لنجا: انھن جون هيٺيون نڪون: لنجي پوتا، سلطان، جوڻا، جوڻاچ، پٿو.

— مسڻ، پيارا، راوت، ڏجا، ڏگا، بڊام، موٽڻ، مناهين ۽ لال. لنجي جي اولاد مان

غوث جو خليفو راجسين سومراڻي (راجسين پٽ سومري جو، مزار ندي شهر

کان ٻه ميل اتر طرف) ٿيو. ڪڇ مان پاڪستان لڏي آيل خليفي صابر (ننڍي)

سان ۱۹۶۰ع ۾ ڪچهري تي جنھن راجسين سومراڻي جي اولاد بابت ٻڌايو ته:

راجسين کي ٻه پٽ ٿيا: مبارڪ ۽ پڪريو، مبارڪ جا چار پٽ: صالح، سرمان،

امي ۽ آبن جن جي اولاد مان وڏا درويش ٿيا. پڪريي جا چار پٽ: آرادين، سپڙ،

سومار ۽ الله ڏنو جن جي اولاد مان ٻه ڪامل درويش ٿيا.

— ٿيٻا، آٿلا، جناساند ۽ رمدان يا رمضان دل (وڏي شاعر معين شاهه عنات جا

ناناڻا).

پھريان مک دل پاڙا ٿورا هئا. وقت گذرڻ سان انھن مان ٻيون نڪون ٿيون جيڪي

سڀ هن وقت دل سڏجن جئن ته سڏايا، سڪريا، آمر، ڪاڪا، ٻنڀا، بڪيرا،

پوٽڙا، ٻاڪڙ (چچي جو ڀاءُ)، جوڻس، راڻا، مندوس، هوٽي، ڪُنڊا، پيو، پهپار.
— چيائون ته دل قبيلي جون ٻانوجاه نڪون جن مان پڳ چئن نڪن تي: محمود،
اگهام، بودلي ۽ ساهڙ تي. عام راءِ اها ته اڳ پڳ هڪ هئي؛ دريا خان جي وقت
۾ ڪي پاڙا ان پڳ مان نڪتا.

مختلف بيانن مان معلوم ٿيو ته دل قبيلو ڪلهوڙن جي شروع واري
دور ۾ طاقت ور هو. پراڻ تي ويٺل هئا، ۽ سندن ننڍي رياست هئي جنهن جو
مڪيه شهر اڏالو هو. سڀني پاڙن جي متفق روايت ته ڪلهوڙي سڱ گهريو ۽ دل
سڱ نه ڏنو جنهن تي ڪلهوڙي چڙهائي ڪئي. ميان نورمحمد جي نالي مشهور
آهي ته ٻين ذاتين کان سڱ گهريائين، ۽ ٿي سگهي ٿو ته هن دل قبيلي کان به
سڱ گهريو، پر مڪيه سبب دل قبيلي جي طاقت هئي. ميان نورمحمد سنڌ جي
طاقتور قبيلن کي ماري مچائڻ لاءِ مٿن چڙهائون ڪيون، ۽ پوءِ ميان مرادياب
۽ ميان غلام شاهه به ائين ڪيو. اهو هڪ خاص سبب هو جو ماڻهو ڪلهوڙن
جي حڪومت مان خوش نه هئا. موجوده ميرپورخاص ۽ جيمس آباد تعلقن ۾
پراڻ جي ٻنهي ڪنڌين سان دل آباد هئا: اتر طرف سندن مرڪز ونگ (ميرپور
کان اتر ۽ ڪاڻ کان ۳ ميل اتر) جتي لنجي پوٽن ڏنل مان شادي جو مقام ۽ قبو
آهي، ۽ ڏکڻ وارو مرڪز پراڻ جو 'سوڍا پوڙ گهيڙ' جنهن لڳ بودلا دل هئا. اتي
سندن بستي وارو پوڙو موجود آهي. ونگ ۾ طاقتور اڳواڻ لنجي پوٽن مان شادي
دل هو جنهن ۱۱۲۴ھ ۾ ڪوٽڙي جي سرزا بيگ مغل کي ماريو. ٻي لڙائي
نڪرڻ سان ٿي جنهن ۾ شادي مارجي ويو پر پوءِ بودلا ڏنل جو پيو لشڪر سوين
کي پراڻ جي گهيڙ وٽ پهتو ۽ کين پوڙي ماريائون جو ان گهيڙ تي نالو ٿي
پننجي ويو 'سوڍا پوڙ' گهيڙ.

● چيائون ته: ميان غلام شاهه ڪاهي آيو. اهو واقعو ميان نورمحمد جي آخري
دور جو. ان وقت دل قبيلي جو اڳواڻ محمود پاڙي جو پڳدار دريا خان هو. پنهنجا
ڪٽنب ٿر ڏانهن موڪلي ڇڏيائون ۽ باقي قوم بيٺي، پر گهڻا مارجي ويا ۽

سندن سڄي علائقي تي ڪلهوڙن جو قبضو ٿيو:

ٻائو، گگن، بودلا، هو ساهڙ ڪين سڄن
 بنيون ۽ ونيون رليون ويچارن
 ٻئي پلسا پراڻ جا اچي ڪچيا ڪلهوڙن
 پڳاڻو دروازا درن جاسي وري ڪيئن اچن
 ڦٽا ماڳ سندن، ڦاٽا دهل دلن جا.

پوءِ عام ڳالهه ائين هلي ته هنن محمود شاهه ڪاٺ ڪهاڙي واري کي ماريو ۽
 هن پتيو تڏهن دل مٿا. محمود شاهه دل قبيلي جي ڪوٽ کان مٽيو ۽ چوڪري
 کي ڏسي عاشق ٿي ويهي رهيو. هن جي نظر پاڪ هئي پر هنن کي غيرت آئي
 ۽ ماريائونس ۽ پراڻ ۾ لوڙهيائونس. اهي پاڙا ٻائو، بودلا ۽ ساهڙ جن جي
 ماڻهن محمود شاهه کي ماريو. انهي تي ڪن چيو ته:

”ٻائو ۽ بودلا ڪڍ ڏاڏا ڏيهه منجهه“

پوءِ دريا خان ۽ ٻيا سنڌ ڇڏي ويا ۽ ڪڇ گجرات ٽپي وڃي بڙودي ۾ پهتا ڇاڪاڻ
 جو ڪڇ تائين ڪلهوڙن جو لشڪر پهتو هو يا پهچڻ وارو هو. ڪي دل ڪنڀات
 هليا ويا ۽ ڪي اڃان تائين اتي آهن.

جڏهن تالپورن جي حڪومت قائم ٿي ته ميرن ماڻهو موڪليا ۽ دل قبيلي وارا
 جيڪي سنڌ ڇڏي ويا هئا تن کي واپس وٺي آيا.* دريا خان کي مان
 ڏنائون ۽ ديدن کي ۽ ٻين کي ٿر ۾ زمينون ڏنائون ته سرحد مضبوط ٿئي. ديدا،
 اگاهام، ڏيٿا، لاڪا، بڪيرا، ٽيٻا، پونٿرا، لنجا، بودلا ۽ ٻيا اڄ تائين ٿر ۾ آباد
 آهن. هيراڙ ۾ پير مرد شهداد (پٽ ڇاڪر، آري ڏيٿو) چيو ته: هيراڙ جو تڙ

* ڪي هميشه لاءِ بڙودي کي وسائي وينا ۽ غالباً اڃان تائين اتي آهن. ۲۱ مئي ۱۹۵۸ع تي
 حاجي احمد علي مجنوب سان حيدرآباد ۾ ڪچهري ٿي جنهن ٻڌايو ته هو سنه ۱۳۲۰
 هـ (۱۹۱۵ع) ۾ وٽن بڙودي ۾ ملڻ ويو هو. ان وقت هوراءِ جي محل جا محافظ هئا. هامون
 ميان، جهامو. دوسو ميان سندن وڏا هئا. ننگريارڪر ۾ ڪچهريون ڪندي معلوم
 ٿيو ته ڪي دل اڃان تائين ڪنڀات ۾ آهن.

انگريزن کان اڳ ميرن صاحبن جي وقت ۾ ڪنيائون. ميرن جي ڏينهن ۾ ننگر پارڪر جي پريان تائين سنڌ جي حد هئي ۽ اتي جوڻاڇ پاڙي وارا آباد ٿيا. **
 دريا خان ميرن جو درباري هو. هڪ پيري ڪچهري ۾ مير صاحب پڇيو ته: هاڻي تڙ ۾ مالدار ايترو خوش آهن جو ڪو هڪ ڀاڳيو هڪ هزار ڪارئون ڪهريون وهڙيون پهچائي ڏئي. دريا خان چيو ته هاڻو، پر هڪ هزار کان وڌيڪ آءٌ پڄاڻي سگهان ٿو. پوءِ دريا خان سڌ وڌو، چئنيون لکيون، جن سڌ ڀريو سي دلن ۾ ليکيا ويا. هڪ هزار کان وڌيڪ وهڙيون پهچي ويون جيڪي مير صاحب ڏي ڏياري موڪليائين. جن دريا خان جي سڌ کي مان نه ڏٺو سي (ڪانهيان، نانهيان وغيره) دريا خان واري پڳ مان ان ڏينهن نڪتا.

• چانگ

بلوچن قبيلن مان چانگ هڪ آڳاٽو قبيلو آهي جيڪي اوائلي اسلامي دور ۾ سنڌ ۾ آيا ۽ آباد ٿيا. گُڀڄائي (گُڀڄ = ڪُنڀڄ)، ڪرچڪي (ڪوچ)، ڪوش، خشڪ، جسڪاڻي ۽ ٻيا انهن آڳاٽن بلوچ قبيلن ۾ ڳڻي سگهجن ٿا. قبيلي جي پنهنجي هڪ روايت موجب، چانگ وڏي بلوچ قبيلي هوت جي شاخ آهن. هن قبيلي وارا وڏا بهادر ٿيا ۽ موت کي منهن ڏيڻ کان نه مڙيا. ان روايت جو يادگار، رسالي ۾ شاهه جو بيت ته:

محبت جي ميدان ۾، سر جو ڪرم سانگ

سوري سپيرين جي، چڙهه ته ٿئين چانگ

يعني سوريءَ تي چڙهه ته چانگ سڏجين. قبيلي جي ٻي روايت موجب، چانگن جي بهادري تڏهن کان مشهور ٿي جڏهن چانڊيا ۽ چانگ ڏالنون سان وڙهيا (يعني ارغونن سان سبيءَ ۾ وڙهيا). اهو سلطان ڄام نظام الدين جو دور هو جڏهن خان

** ۲ سيپٽمبر ۱۹۸۰ع تي ننگر پارڪر تعلقي جي سرحدي ڳوٺ جهڳڻيو (ننگر کان چاليهه ميل اتر اوڀر) ۾ ڪچهري ٿي ۽ معلوم ٿيو ته جوڻاڇ اڃان تائين ننگر پارڪر جي سرحد جي پريان بونهار ۾ ويٺل آهن ۽ سندن پڳدار بابو آهي. ڪي گهر، ننگر کان سٺ ڪوهه ڏکڻ هندستان جي تعلقي ريرم گام جي ڳوٺ ماترساڻو ۾ آهن.

دريا خان سپهه سالار هو. ان دور جو آثار، لکي شاهه صدر ۾ (شاهه صدر جي روضي کان اولهه طرف) چانگن جو مقام آهي جنهن ۾ هڪ پٿر جي ڇتي هيٺ ڪنهن چانگ سردار جي قبر آهي. اها ڇتي، مڪليءَ تي سمن جي مقام وارين ڇتين سان ملندڙ جهلندڙ آهي. راقم اها گهڻا سال اڳ ڏٺي ۽ ان تي 'چانگ' نالو پڙهيو.

هڪڙن بيانن موجب، ۱۶-۱۷ صدي ۾ چانگ قبيلي جي طاقت جو مرڪز لاڙ ۾ تاج محمد خان ۽ بنوري تعلقن طرف هو. مغلن جي دور ۾ نصير خان سپهه سالار هو، ۽ چانگن جون ٻه جاگيرون هيون: هڪ سنجر چانگ واري ۽ ٻي 'ڪچائي' شير خان چانگ واري (اهو نالو شير خان پوءِ ٿيو). ٽالپورن جي دور ۾ لاڙ جي ٻن وڏن قبيلن جتن ۽ چانگن ۾ جنگ لڳي جنهن جو ذڪر ڪتاب 'جنگ ناما' ۾ آهي. هڪ روايت موجب، لاڙ ۾ سندن طاقت جي مرڪز مان پوءِ اتر سنڌ طرف پکڙيا. پر پٺاڻن جي ٿو ته چانگ ان کان اڳ به اتر طرف آباد هئا. شڪارپور-جيڪب آباد ريلوي لائين تي لطيف چانگ ريلوي اسٽيشن لڳ هن قبيلي جي آڳاٽي آبادي هئي. اها وڙي تعلقي ۾ ريتي روڊ سان لاڳو ۽ اڳتي صادق آباد طرف (شادي خان وارا) آباد آهن. اڃان اڳتي پنجاب ۾ سندن بستي 'ڪتي چانگان والي' آهي. گهڻو ڪري، مغلن جي دور ۾ چانگ سنڌ کان ٻاهر پنجاب طرف به سربراھ ۽ سپهه سالار هئا. مشهور نالو نصير خان جو آهي ۽ ان کان پوءِ مغلن جي دور ۾ الله بخش خان سپهه سالار هو.

خيرپور ضلعي ۾ ڪچهريون ڪندي، فيض گنج تعلقي جي چانگن جو شجرو وڌيڪ پڪو پختو ۽ تفصيل سان مليو. چانگ قبيلي جا ڪٽنب هت لاڙ مان سنجر چانگ طرفان آيا ۽ ميان غلام شاهه کان اڳ آيا. ميان غلام شاهه کان کين سنڌ ملي. ٽالپورن جي دور ۾ مير رستم خان ۽ مير علي مراد خان جي وقت وڏن عهدن تي هئا. ٻٽو خان، دوست علي خان غازيائي، مانجهي خان ۽ چوهر خان لاڙ مان آيا جن جو اولاد ۽ پاڙا ۽ ڳوٺ آهن.

— ٻڌو خان جو اولاد: ٻڌو پٽ جهانگي پٽ جونگل پٽ ٺيهو پٽ ڏنگو پهريائين هينان لاڙ مان آيو ۽ پٽ باراڻ (شهدادپور- سانگهڙ) ۾ رهيو. اتان پوءِ ٻڌ عيڏن طرف آيو. سندس قبر ٻڌ عيڏن کان ۴ ميل اتر (ريل لڳ اوڀر) ابراهيم شاهه جي مقام ۾ آهي. کيس ڇهه پٽ ٿيا: چاڪر، بارڻ، نوڪر، ميرڻ، فتح، ٺٽو ۽ گهرام. پهرين ڇهن جو اولاد ڇهه پاڙا: چاڪراڻي، باراڻي، نوڪراڻي، ميرائي، فتحائي ۽ ٺٽيائي. اهي گهڻي ڀاڱي ٻن ڳوٺن پکا چانگ ۽ منو چانگ ۾ رهن. انهن جو وڏو مير علي مراد خان جي وقت ۾ سربراھ هو.

— دوست علي غازيائي، لاڙ مان سنجر چانگ مان آيو. سندس ٽي پٽ فتح، ريحان ۽ گاهي جن جو اولاد ٽي پاڙا: فتحياڻي، ريحائي ۽ گاهياڻي جيڪي ڳوٺ حاجي محمد حسن چانگ، دائودي موري ۽ ڳوٺ رحمة الله چانگ ۾ رهن. انهن مان جعفر خان دوستيائي، مير رستم خان جي وقت ۾ وڏو وزير هو.

— مانجهي خان ۽ پانڌي خان ٻه ڀاءُ. مانجهي خان کي ڇهه پٽ ٿيا، ڪريمداد رحيم داد، ميان داد، الھداد، خالقداد ۽ احمد. هڪ پاڙو مانجهياڻي، باقي ڇهه پاڙا ڇهن پيائرن جي نالن سان ڳوٺ حيدر چانگ ۾ رهن. پانڌي جو اولاد پانڌياڻي ڳوٺ ٿرائي ۾ رهي.

سانگهڙ ۽ خيرپور ضلعن مان چانگ قبيلي جا بهادر حُر فقير انگريز سان وڙهيا. ٽڳيو فقير چانگ ۱۸۹۶ع ۾ انگريزن سان مقابلن ۾ شهيد ٿيو. ۱۹۴۲ع وارن مقابلن ۾ ڪڏڙي جي غلام علي فقير چانگ کي سورهي بادشاهه بهادري ۽ اڳواڻي لاءِ چونڊيو هو.. غلام علي فقير ۽ پکن چانگن جو عبدالله فقير خيرپور جي ناظم سان ڪامياب مقابلي ۾ موجود هئا. ان بعد آخري مقابلن ۾ ڦوٽي فقير چانگ اڳواڻي ڪئي.

ڦوٽو فقير پاڪستان ٿيڻ بعد زندهه هو ۽ راقم ڪانئس خبرون پڇيون. سنهو هلاڪو، چڙڪ ۽ قد ۾ پورو پٺو. چيائين ته: 'فقيرن کي انگريزن ۽ سندن جاسوسن سان وڙهڻ ۾ وڏو جذبو هو ۽ وڏي طاقت هئي. رات وچ ۾ پيرين پيادا

هڪ جاء تي ڪارروائي ڪري ايترو پري نڪري ويندا هئاسون جو پوليس ۽ ملٽري کي اها ڳالهه سمجھ ۾ نٿي ڪانه ايندي هئي. منهنجي تنگن ۾ ايتري طاقت هئي جو پلن گهوڙن جي پچڻ جي جاء ڪانه هئي، چڻ اڏامندو هوس. جيسلمير ۾ وڃي مخالفن کي ماريم، ٻيو مثال ڏنائين ته: پاڪستان ٿيو ۽ پير سائين سڪندر شاهه گادي تي ويٺو ۽ اسان کي حڪم مليو ته اچي حاضر ٿيو. آءُ درگاهه تي وڃي حاضر ٿيس. منهنجي اچڻ ڪري وڏو پوليس اٿالو موجود هو. پوليس ڪمانڊر کي پير سائين چيو ته: هي ڦوٽو آهي ۽ ان جي ٻانهن توکي ڏيان تو، پر جي وري پڇي وڃي ته پاڻ ڇا ٿيڻ جو. مون دل ۾ چيو ته پير سائين مون کي موڪل ڏيئي چڪو. مون کي ٻاهر وٺي آيا ۽ پوليس جو پهرو گهڙيو هو. پر وجهه جانچي وٺي ٿو پڇان ته پويان ايندڙ پوليس کي پوڻي ڇڏي ويس ۽ رات جي پيٽ ۾ راڻي پور ٿي ويس.

ڦوٽي فقير جي همت جي منهنجي اکين ڏٺي شاهدي ته: جمرائو واهه جي منڍ تي ناري جي ڪپ تي، انجنيري بنگلي ۾ مون سگهڙن ۽ ڳاڻن جي هڪ وڏي ڪچهري جو انتظام ڪيو. قاضي سچيدڙو مرحوم سانگهڙ جو ڪليڪٽر (ڊپوٽي ڪمشنر) هو؛ وڏو علم دوست ۽ اديب هو، مون تي مهربان هو ۽ ضلعي ۾ علمي ادبي ڪچهرين ۾ منهنجي پوري پٺڀرائي ڪيائين. منڍ جمرائو واري ڪچهري کي ڪامياب ڪرڻ لاءِ اتي پاڻ پنهنجي منزل رکيائين. رات جو ڪچهري مڃ تي ٿي. سيءُ هو، مٿان جهڙ هو، ۽ ٻاهر اونڌاهي رات ۽ ڦڙ ڦڙ هئي. حيدرآباد جا ٻه وڪيل (پيرو ۽ ساڻي) به اچي پهتا هئا. تن قاضي صاحب کي چيو ته: سائين ڪچهري ته سٺي، پر ڪو شڪار جو پروگرام رکو ها ۽ هرڻ جو گوشت هجي ها. قاضي صاحب جن خاموش رهيا. ان کان اڳ ڦوٽو فقير اتي پهتو هو ۽ مون سان مليو هو. آءُ ٻاهر ويس ۽ فقير کي چيم ته هي ڳالهه آهي. ڦوٽي فقير چيو ته: جيڪڏهن ڪليڪٽر صاحب هڪ بندوق ۽ ٻن ڪارٽوسن جي اجازت ڏئي ته آءُ صبح تائين هرڻ پهچائيندس. هتان چئن ڪوهن تي هرڻ جو

ڏس آهي. مون چيو: فقير جهڙو آهي، آءُ هام هڻي تنهنجو نالو وٺي بندوق هٿ ڪريان پر پوءِ پنهنجي ڳالهه بيهندي! چيائين ته: ”ڌڻي چڱي ڪندو.“ مون ڳالهه ڪئي ته قاضي صاحب اجازت ڏني ۽ بندوق فقير جي حوالي ٿي. رات گذري وئي. فجر جو اٿيس ته مون کي ڳڻتي هئي. سج ڪني ٿي ڪڍي سو ٻاهر نڪري ناري جي ڪنڌي تي ويس: ڏسان ته پريان ڦوتو فقير وڏن سڱن وارو هرڻ ڪلهن تي کنيو پيو اچي. سندس ڪپڙا آلا هئا. پڇيم ته چيائين: تي ڪوهه کن ويس جو شڪار لڳو. ڪپڙا پسيل آهن جو فلاڻي جاءِ تان ناري مان تري هن ڀر آيس. (يعني هرڻ، بندوق ۽ ڪپڙن سوڌو نارو تري آيو. پري کان ڪٿي هرڻ ماريائين، ۽ پنهنجو ڪيل قول پاريائين).

● مرڙاڻي

وڏي ’ميرڻ‘ جو اولاد ’ميرڙاڻي‘، عرف عام ۾ ’مرڙاڻي‘ سڏجڻ لڳو. مرڙاڻين جو هڪ ويجهو ڳوٺ حيدرآباد کان اوڀر طرف آهي ۽ پڻ ريلوي سٽيشن مرڙاڻي آهي. ديري غازي خان طرف به مرڙاڻي آهن. ۱۹۶۴ع ۾ عنايت علي خان مرڙاڻي حيدرآباد ۾ وڪيل هو ۽ سندس عمر ست ورهيه کن هئي. چيائين ته سندن وڏو غلام علي خان پنهنجي وقت جو وڏو طبيب هو. اندازاً ۱۳۱- صدي جي آخر ۽ ۱۴ صدي جي شروع ۾ ٿي گذريو. وڪيل صاحب وڏي غلام علي خان جو ’بياض طب‘ (قلمي) ڏيکاريو جنهن ۾ جدا جدا عنوانن تي جملي ۸۹ باب هئا. هڪ صفحي تي وڏي غلام علي خان جو هٿ لکيل هيٺيون شجره هو جيڪو مون ڪوشش ڪري پڙهيو ۽ اتاريو.

”غلام علي خان بن حاصل خان بن باقر خان بن رانجهه خان بن مصري خان بن مهره خان بن مير الهداد خان بن شهداد خان بن شادو خان بن سلطان باهو بن حاجو مورائي بن ميرڻ بن خفيف بن دوده نهري بن پي (=پين) بن متو بن دودو پتيو بن پي (پين) بن مهت (?) بن همون بن خفيف بن دوده سياه بن پونگر بن سومره بن شهبندين (شهاب دين) بن شاهو بن حسين بن جراڙ بن شمس بن

مراد بن مسو بن تدو (۴) بن ارادي (۴) بن شهندين بن محمد حنفيد بن حضرت علي ڪرم الله وجهه.

هن شجره جو پهريون ڀاڱو ميرڻ تائين، مرڙائين جو آهي. ان ۾ ميرالهداد خان ۽ شهداد خان جا نالا اچن ٿا جيڪي بلوچ نالا آهن. 'ميرڻ' کان اڳتي جيڪي نالا آهن سي سومرن جي شجره جا آهن ۽ اهميت وارا آهن جو انهن کي سومرن جي شجري جي ٻين بيانن سان پيئي ڪنهن نتيجي تي پهچي سگهجي ٿو. پاننجي ٿو ته شجره جو اهو پويون ڀاڱو پُل مان گڏي لکيو ويو آهي.

سنڌ جي اڀرندي وارا قبيلا

• مگريا

مگريا قبيلي وارن جي متفقہ روايت ته مگريا جيسلمير جي حڪمران پتي يا پياتي گهراڻي مان مگر راءِ پٽ بجيرا ۽ جو اولاد آهن. بجيرا پياتي کي اولاد ڪونه ٿيندو هو. ڪنهن مسلمان درويش دعا ڪئي. ٻارڙو پيٽ ۾ ستن مهينن جو هو جو لاله الا الله جو سندس زباني آواز اچڻ لڳو ۽ ولادت بعد هو ڪلمو پڙهي مسلمان ٿيو. ڏند ڪٿا موجب، اڃان پيٽ ۾ هو جو مغلن ڪاهه ڪئي ۽ بجيرا ۽ مار جي ويو ۽ راڻي ستي ٿيڻ لاءِ ڏاڳهه تي ٿي چڙهي ته تاءِ اچڻ تي ٻارڙو ڄمي پيو. "مگر مان پيدا ٿيو، تنهن مگريو چوايو." صحيح ائين ته: مگر راءِ جو اولاد تنهن مگريو چوايو. انهيءَ آڳاٽي روايت کي پوءِ ڪنهن هيٺئين منظوري ۾ بيان ڪيو ته:

ساڄو ڏي سماءُ، ته ڪيئن سِر جو گهر پياتي چايو مگر راءِ

نظر سين تي پيدا ٿيو، ٻولي مهر منجهان (يعني فقير جي دعا)

پنجين مـهـيـني پيٽ ۾ ٿي آيو آواز

سامانجي سـتـر ٿيو پڙهي ذڪر زبانا

هي جو ٻولي ٻالڪو جوڙيو جـبـابا (جوابا)

ميان جي معمور جو مون کي ناه سماءُ

بهو چئي بجيـراءَ کي، اوڏو ٿي اوڳـناءَ (سنڌ)
 ڏني تهـڙي چـنـجـان رڪـجـ ڪو مـريـاءَ
 تو منهنجي وچـاءَ دولهـاءَ آ دريـاءَ
 پيـچـو پوڻـيـدار ڪان ڪري نارائـڻ نيـاءَ
 چـنـي: اوي هندو هي مُسلو، اهنـجـو ناه ويا
 هندو حـيـران ٿيا ڪڇن ڪين مُها
 پنهنجي پَر ۾ پشـيـمايا لڄاڻيا تنهن ڪا
 جي ڪو ساڙي هنن کي هڻي هت هڪا
 خون بخشـيـان تنهن کي عالم سڀ اوڳـاءَ
 پيءُ پرچي ڪينڪي ڏني نه مـرڪـل مـاءَ
 مٿان لڳي جنگ مغلن جي ماريو بجيـراءَ
 ستي سنبري ڏاڳهه تي ساڙڻ پنهنجو ساھ
 اچي ويئي آروڳي ڪري وڙ اڳـيـاءَ
 ڪوڙين ڪاڻيون آيون، نائون طاق تيلن جا
 آيا ملڪ الله جا اُهي عرض ڪـاءَ
 ٻانهن کان جهلي ٻاهر ڪڍيئون باهه ڪنا
 اچي ويٺو پت تي نڪتو آڳ منجهـاءَ
 مُرڪي مسلمين ٿيو چئي ڪلمون مُها
 تاريخي حوالي موجب، رمل ملڪ (واري وارو ملڪ، يعني جيسلمير) جو
 حاڪم سنڌ ۾ برهمڻن جي حڪومت جي خلاف هو ۽ ڏاهر ساڻس جنگ ڪئي.
 انهيءَ ڪري جڏهن سنڌ ۾ اسلامي لشڪر جي فتح ٿي ته رمل جي راءِ اسلام
 قبول ڪيو. اهڙي طرح اڀرندي طرفان مڱرين جي قبيلي سڀني کان اول اسلام
 قبوليو.

مڱرين جي شجري بابت جيڪي روايتون مليون انهن سڀني ۾ وڌيڪ

تفصيلي روايت وڌي سڄاڻ حسين فقير مگريي کان ملي جنهن سان ۲ سيپٽمبر ۱۹۸۰ع ۽ ۸-آگسٽ ۱۹۸۱ع تي مرحوم محمد حسن رند جي دعوت تي مبارڪ جي تڙ (تعلقو ڇاڇرو) تي ڪچهريون ٿيون.

— حسين جي پنهنجي پري: حسين پٽ قاسم پٽ راجو پٽ ٻيڙو پٽ لاڏو پٽ ابريو بن جاتريو پٽ موٽڻ پٽ گل پٽ سخي پٽ ساناهيو پٽ جاريو پٽ وسندو پٽ عباس پٽ سلام پٽ سلطان پٽ حڪيم پٽ باگڙ پٽ ڏيرو پٽ سچوراءِ پٽ پڳوراءِ پٽ مگروءِ.

— مگروءِ کان مٿي جو شجرو: مگروءِ، منجهوراءِ ۽ ميڻو ٿيئي پٽ بجيراءِ جا، بجيراءِ پٽ ڏساده پٽ باجوراءِ پٽ مند پٽ ٻڙ پٽ ڪونب ڪرن پٽ پير پٽ ڀاتي پٽ پريت.

مگروءِ جو اولاد

بيڙهه، چانڙو ۽ ڏوسر ٿيئي پيرم جا: پيرم ۽ ٿڌو ٻئي پيءُ پٽ ٻُست جا ٻُست پٽ تاهرو پٽ ڏيرو پٽ سچري جو، سچوراءِ پٽ پڳوراءِ پٽ مگروءِ جو.

● بيڙهه جو اولاد: بهڻ (وڏو)، سلھڙ ۽ قمر ٿيئي پٽ بيڙهه جا.

● بهڻ جو اولاد سارنگ مگريا، سلھڙ جو اولاد ڪيتا مگريا.

● قمر جو اولاد: وريو پٽ ڪيتو پٽ مھراڻ پٽ سبڙ پٽ قمر.

● ڪينٿرو پٽ لُونپو پٽ قمر، تنهن جو اولاد ڪينٿرا مگريا.

● وريو پٽ ڪيتو، تنهن جو اولاد وريا مگريا.

● سوچو پٽ ڪيتو، تنهن جو اولاد سوچا مگريا.

● پيرو پٽ ڪيتو، اولاد پيڳارا مگريا.

● رتو پٽ ڪيتو: اولاد رتا مگريا.

● وڏڻ پٽ ڪيتو: اولاد وڏڻ مگريا.

● پونٿرو پٽ ڪيتو: اولاد پونٿرا مگريا.

(ساتل، ساسو، بڪو، ستيون چارئي پٽ ڪيتي جا بنا اولاد جي).

- مهران، چنڙ ۽ ڪنڙ ٽيئي پٽ سڀڙ جا، چنڙ جا چنڙ مڱريا.
- رُڪڻ ۽ جوڌو ٻئي پٽ ڪنڙ جا، مَليو رڪڻ جو جنهن جا مَليَا مڱريا.
- سيهڙ قطب جو، قطب چنگل جو، اهو جوڌي جو جنهن جو اولاد جوڌا مڱريا.
- جمال (طلاقيو) پٽ ڪٿوريو پٽ بولو پٽ موھڻ پٽ سڀڙ پٽ قمر (جمال جا طلاقيا مڱريا).

- سِڪو پٽ اُبو پٽ موھڻ پٽ سڀڙ پٽ قمر، سِڪو جا سِڪا مڱريا.
- مخدوم عبدالرحيم گرهوڙي. سڄاڻ حسين جي روايت موجب گرهوڙي صاحب بير ڏھ جي مٿين تيرهن پاڙن مان، (بھڻ جي اولاد مان) سارنگ مڱريا پاڙي مان هو. سندس پُري هن طرح: عبدالرحيم پٽ عبداللہ پٽ صابر اللہ پٽ موسيٰ پٽ اسماعيل پٽ خير محمد عرف کونجو پٽ بھڻ (خير محمد ۽ سارنگ ٻئي پيءُ پٽ بھڻ جا). ماءُ جو نالو مائي نيامت هو. موسيٰ جو پير پٽ مڪڻ جنهن جو اولاد مڪڻائي فقير. (حسين جي زباني پوري ٿي).

• چانري جو اولاد:

- گاگن پٽ مانڌل پٽ ساهسو پٽ اُسوڏو پٽ مانڌل (وڏو) پٽ ڏوڏو پٽ چانرو.
- گاگن پٽ مانڌل جو، اولاد گانگا مڱريا.
- ڪڪڙ ڏھ پٽ مانڌل جو، اولاد ڪڪڙ ڏھ مڱريا.
- مريو پٽ مانڌل جو، اولاد مريو مڱريا.
- پاڻو پٽ مانڌل جو، اولاد پاڻو مڱريا.
- گوڏير پٽ ويسين پٽ ساهسو پٽ اُسوڏو، اولاد گوڏير مڱريا.
- ڪُلو پٽ ڪرن پٽ اُسوڏو، اولاد ڪُلا مڱريا.
- ساڀر پٽ سوم پٽ اُسوڏو، اولاد ساڀر مڱريا ۽ سوم مڱريا.
- سگر پٽ سوم پٽ اُسوڏو، اولاد سگر مڱريا.
- پورو پٽ پريو پٽ اُسوڏو، اولاد پورا مڱريا.
- ڪنڊو پٽ نيپڙ پٽ اُسوڏو، اولاد ڪنڊو مڱريا.

- چيتر پٽ اسوڌو، اولاد چيتر مڱريا.
- ترڪو پٽ بڪاڻت پٽ ڪنڊو پٽ جهنبو پٽ اسوڌو، اولاد ترڪا مڱريا.
- سانورو پٽ خيرو پٽ جهنبو پٽ اسوڌو، اولاد سانورا مڱريا.
- چيڻو پٽ سيندل پٽ جهنبو، اولاد چيڻا مڱريا.
- لاڳري پٽ جهنبو، اولاد لاڳري مڱريا.
- سومرو پٽ مهاڄڙ پٽ جهنبو، پٽ اسوڌو، اولاد سومرا مڱريا.
- ڪدر پٽ اسوڌو، اولاد ڪدر مڱريا.
- (ميون، جھال، موريو، توريو، دودو ۽ چنيسر پٽ اسوڌي جا پير فقط نالا)
- اسوڌو پٽ وڏو مانڌل پٽ ڏوڏو پٽ چانرو.
- جوڻو پٽ وڏو مانڌل، اولاد جوڻا مڱريا.
- گرجا پٽ وڏو مانڌل، اولاد گرجا مڱريا.
- جھوجھو پٽ وڏو مانڌل، اولاد جھوجھا مڱريا.
- وڏو مانڌل پٽ ڏوڏو پٽ چانرو.
- روھڙ پٽ ڏوڏو، اولاد روھڙ مڱريا.
- حسڻ پٽ ڏوڏو، اولاد حسڻ مڱريا.
- وسڻ پٽ ڏوڏو، اولاد وسڻ مڱريا.
- ڌارو پٽ چانرو، اولاد ڌارا مڱريا.
- آسڪرن پٽ چانرو، اولاد آسڪرن مڱريا.
- (راڄپوت پٽ چانرو تنهن مان پاڙو ڪونه ٿيو.)
- **پُست جو اولاد:**
- پُست پٽ ٿاھرو پٽ ڏيرو پٽ سچورو پٽ پيگرا پٽ مڱريا.
- ڏهيسر پٽ ابو پٽ گھڻسين پٽ ڏيپل ڏھ پٽ ڪارت پٽ پُست.
- ٿٿو پٽ پُست، اولاد ٿٿا مڱريا.
- **ٿاھرو جو اولاد: وڪيا درس مڱريا**

- صمد پٽ ڏنو پٽ ڏون پٽ پکريو پٽ حبيب (ٻيو پيءُ ساهو پٽ حبيب) پٽ وليداد پٽ حبيب پٽ عمر. ٻيا ٽي پيءُ مدفر (مظفر)، ساهڙ ۽ هارون پٽ عمر جا، هارون جو اولاد هارون درس سڏجن، پر مٿي اهي وکيا درس مڱريا آهن.
- عمر پٽ محمود پٽ وکيو جنهن جو اولاد وکيا درس.

- وکيو پٽ عيسب پٽ مالهو پٽ سلطان پٽ گجڻ پٽ کينئون پٽ کينرو پٽ گهوگر پٽ ساهڙ (ساهڙي ڪوٽ جو باني).

ساهڙ جو اولاد ساهڙ مڱريا

- هڻند، پتر، ٻپر، لنجو، گانگو پنجني ساهڙ جا، ساهڙ ڏيري جو.
- تاهرو ڏيري جو، ٻڻپار ڏيري جو جنهن جا ٻڻپار مڱريا.
- سُرپار ڏيري جو، جنهن جي اولاد مان رامڪا مڱريا (مسلمان)
- باگڙيا واڳڙ، حليو، جوارو، مٽلو، موھڻ، مولو ڇهه ٽي ڏيري جا.
- ڏيرو پٽ سچورو پٽ مڱراءِ پٽ بجيرا پٽ ڏساد پٽ باجورا.

مڱرين جي قبيلي مان ٽي وڏا مشهور

پهريون مڱراءِ جنهن اسلام قبوليو ۽ سڄو قبيلو اسلام وارو ٿيو. ٻيو گانگو مڱريو جنهن مقابلي ۾ گنگداس پاڻي کي ماريو. گنگداس جي ماءُ راجاوت دانھين وئي ته گانگو منهنجي پٽ گنگداس جو مت ڪونه هو. پوءِ راجا چارڻ گھرايو جنهن چيو ته:

گانگو ۽ گنگداس، سام پني ساريڪا
جي هو ڏٺي ڀٽ جو، تي هو ڪڍي جو ڪونراس

يعني ته ٻئي هڪ ٻئي جا مت آهن. گانگي جي سورهياڻي ۽ تعريف ۾ چيائون ته: مڱرين ۾ ڏيرا، چانرا ۽ ساهڙ وڏي همت وارا ٿيا پر گانگي سڀني کي ملهايو:

ڏه ڏيزا، چوڏهن چانرا، ساهڙ ست وزير
گانگي سڀ ملهائيا، مڱريا ٿر پير

تيون مخدوم عبدالرحيم گرهوڙي جيڪو وڏو عالم ۽ عارف هو. چوتيارن ۾ مخدوم مبین وٽ پڙهيو جنهن کي ادب مان ابو بابو ڪري سڏيندو هو. جيڪو استاد کان پڙهيائين تنهن جي روشني ۾ پاڻهي پاڻ کي وڌيڪ پڙهيائين ۽ اسلام جي عظمت ۽ شريعت جي حقيقت کي سمجھيائين. عرفاني علم کيس وقت جي وڏي عارف خواجه محمد زمان لواڙي واري کان مليو. اسلامي فڪر ۽ عرفان ۾ شاهه عبدالڪريم، شاهه عبداللطيف، خواجه محمد زمان، گرهوڙي صاحب ۽ سيد محمد راشد (روضي ڌڻي) معرفت جي آسمان جا روشن ستارا هئا.

● مرحوم علیم مگري سان ۷ نومبر ۱۹۵۶ع تي رهاڻ ٿي. چيائين ته ويرم پوتا مگريا جو ڏپور طرف آهن، آسڪرن جيسلمير جي ڏکڻ طرف، ٿاهرو به جيسلمير طرف، پٺييار ڪپري کان اتر جيسلمير تائين، ٻست سکر کان اتر اڀرندي، نارو (ٿاهرو) بهاولپور جي سرحد تي، مڪڻ پوترا وڏا اشراف ڪپري طرف، وڪيي پوترا اتر ۽ ڪپري طرف، موسي پوترا راڻي پور، سکر ۽ روهڙي طرف (فقير، پيري مريدي ۾)، گهيڙو تنڊي آدم کان اتر-اوڀر. چيائين ته وڪيو، موسو، گهيڙو ٽيئي پٽ هيسب جا؛ گاگن پٽ ساهڙ جو جنهن مھرن کان وير ورتو، ماهو پٽ سلطان پٽ گهوگر پٽ ساهڙ جو.

علیم چيو ته: عبدالرحيم موسي پوٽن مان هو. پٽس جو اصل نالو ملار هو. فقير کي پاءُ ڪونه هو، تي چاچا هئس. فقير جو سوت (يا سوتائي سوت جو پٽ) سنگهار فقير هو جيڪو هميشه گرهوڙ ۾ رهيو. نڙ جو وڏو ملوڪ هو. ۱۹۲۰ع ڌاري گذاري ويو. سندس پٽ جمعو (۱۹۵۶ع ۾) گرهوڙ کان اوڀر پٿوري جي آسپاس ويٺل هو.

● رانور

هڪڙا رانور قبيلو صديون اڳ اسلام تي آيا ۽ هميشه لاءِ سنڌ ۾ سڪونت پذير ٿيا. انهن قبيلن ۾ خاص طرح سهتا تاريخي لحاظ سان اڳ جا آهن. ٻيا رانور قبيلو پوءِ غوث صاحب (ملتان) جي تبليغ ۽ تلقين سان اسلام ۾ آيا ۽ لاڙ

۽ ٿر ۾ آباد ٿيا. جيسلمير جي شهر 'شيو ڪوٽڙيو' جا رانوڙ ڪٽنب جن اسلام قبوليو سي 'ڪوٽڙيا' سڏيا ويا. جن مان تعلقي مٺي ۾ هڪ ڳوٺ 'علو ڪوٽڙيو' ۽ ٻيو ڳوٺ 'واٽڙي طيب ڪوٽڙيو' (يعني طيب ڪوٽڙيي واري واٽڙي، واٽڙيون ٻيون به آهن). رانوڙ قبيلي مان وڏو درويش ۽ غوث صاحب جو خليفو جرڪس ڏناڻي ٿيو (يعني جرڪس پٽ ڏني جو). غوث صاحب جي دعا سان ڏنو مسلمان ٿيو پر سندس ڀاءُ ايسر مسلمان ڪونه ٿيو. بعد ۾ ايسر جو اولاد به مسلمان ٿيو ۽ لاڙ ۾ سرڪي سڏجن. ڏني جي قبر، شهر بدين کان اتر، مير واه جي ڪپ تي، شاهه بدي (شهاب دين) جي مقام ۾ آهي ۽ جرڪس جي مزار اربابن جي تراڻي کان اتر طرف پٽ تي.

• گجرو

۱۹۷۸ع ۾ پڇا ڪندي معلوم ٿيو ته ٿر ڊويزن، سانگهڙ ۽ ڪپري تعلقن ۾ هن قبيلي جي گهڻي آبادي آهي ۽ پڻ جيسلمير ۽ ٻاهر مير طرف آهن. هن قبيلي وارا 'گجوراڻا' سڏجن ۽ ڪي پاڻ کي گجوسوڍا سڏائين. هن قبيلي جو وڏو راڻو گجيسنگ وڏو بهادر ۽ بلند اخلاق هو. ملتان جي جماعت جي خدمت ڪيائين ۽ غوث صاحب جي فيض سان اسلام قبول ڪيائين ۽ سندس نالو مصلح الدين ٿيو. ان بعد کيس شهيد ڪيو ويو. روايت موجب، ايڏو بهادر ۽ مٿيا وارو هو جو سر لٽي کان پوءِ به نونڌ تي وڙهيو. راڻي گجيسنگ عرف مصلح الدين کي ڇهه پٽ هئا جن مان هن قبيلي جا هيٺيان ڇهه پاڙا:

۱. جارب، اولاد جارب
۲. ٻڙپير، اولاد ٻڙپير
۳. پيٽو، اولاد پيٽا
۴. رڻپير، اولاد رڻپير
۵. گجڻ، اولاد گجڻ
۶. سومار، اولاد سومار

گجرو قبيلي وارا گهڻا سڀ غوث صاحب (ملتان) جا مريد آهن. اڇڙي ٿر ۾ جيڪي ويٺل آهن سي پير صاحب پاڳاري جا مريد آهن. راقم جي آڳاٽو چاچري ۾ وڏيري محمد صديق سان ملاقات ٿي ۽ سندس دعوت تي، بالڪل سنڌ جي سرحد لڳ، سندس ڳوٺ ۾ وڏي ڪچهري ٿي.

● سنگراسي

سنگراسي، اصل ۾ سوڍا ٺڪر آهن، جيڪي غوث صاحب جي دعا سان اسلام ۾ آيا ۽ گهڻو ڪري سڀ غوث صاحب (ملتان) جا مريد آهن. سندن وڏو راڻو سنگراسي پٽ ڏڄڻ سنگ پٽ راڻو ڪينٿرو اسلام تي آيو جنهن جا ست پٽ هئا: لونڊو، چونڊو، جڪرو، آسر، سوڍو، لوڻو، ڪٿاريو. انهن جي اولاد مان سنگراسين جا ست پاڙا جيڪي ٿر جي ڇاچري تعلقي ۾ آباد آهن. ۱۳ تاريخ جنوري ۱۹۷۸ع ۾ وڏي سگهڙ فتح محمد سنگراسي، عمراسي ورهيه، سان ڇاچري شهر ۾ ڪچهري ٿي جنهن پنهنجي پري جو هي شجرو ٻڌايو: سچو پٽ فتح محمد پٽ جيڻ پٽ مڀين پٽ توڻ پٽ بادو پٽ رڱهو پٽ ٿلهريو پٽ پيرجي پٽ پنيو پٽ ملوڪ (جيڪو پاڻ يا سندس پيءُ، مڀين شاهه عنايت جي دعا سان مسلمان ٿيو).

Gul Hayat Institute